

7

گېرەتلىك

پىرچىكلىرى



شىنجاڭ ياشلار ئۆسمۈرلەر نەشرىياتى

ئىبرەتلىك چۆچەكلەر

(7)

تۈزگۈچى: راجىھ ئابدۇرېشىت ئىبراھىم

شىنجاڭ ياشلار - ئۆسمۈرلەر نەشرىياتى

责任编辑：木塔里甫·买买提伊明

责任校对：迪力亚尔·吐尔逊

封面设计：祖力皮哈尔·玉素甫

维吾尔民间智力故事选（7）（维吾尔文）

阿布都热西提 编

（吐鲁番地区少数民族古籍收集，

整理，出版领导小组办公室组织编写）

新疆青少年出版社出版

（乌鲁木齐市胜利路二巷1号 邮编：830049）

新疆新华书店发行

新疆翼百丰印务有限公司印刷

787×1092 毫米 32 开 3.75 印张

2008 年 5 月第 1 版 2008 年 5 月第 1 次印刷

印数：1—3000

ISBN978—7—5371—5843—5 定价：6.00 元

如有印刷装订问题请直接同出版社调换

مەسئۇل مۇھەررىرى: مۇتەللىپ مەمتىمىن
مەسئۇل كوررېكتورى: دىليار تۇرسۇن
مۇقاۋىنى لايىھىلىگۈچى: زۇلىپقار يۈسۈپ

ئىبرەتلىك چۆچەكلەر (7)

تۈزگۈچى: راجىھ ئابدۇرېشىت ئىبراھىم
(تۇرپان ۋىلايەتلىك ئاز سانلىق مىللەتلەرنىڭ قەدىمكى
ئەسەرلىرىنى يىغىش، رەتلەش، نەشر قىلىشنى پىلانلاش
رەھبەرلىك ئىشخانىسى ئۇيۇشتۇرۇپ تۈزدۈرگەن)

*

شىنجاڭ ياشلار - ئۆسمۈرلەر نەشرىياتى نەشر قىلدى
(تۈرۈمچى شەھىرى غالىبىيەت يولى 2 - كوچا 1 - قورۇ، پ: 830049)

شىنجاڭ شىنخۇا كىتابخانىسىدىن تارقىتىلدى

شىنجاڭ يېبەيفېڭ باسما چەكلىك شىركىتىدە بېسىلدى

ئۆلچىمى: 787×1092م، 32 كەسلىم، باسما تاۋىقى: 3.75

2008 - يىل 5 - ئاي 1 - نەشرى

2008 - يىل 5 - ئاي 1 - بېسىلىشى

ISBN978-7-5371-5843-5

سانى: 1-3000

باھاسى: 6.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

مۇندەرىجە

- كۆزگە ئىلمىغان چوماق قاغشارنى يارار 1
- بەش بارماقنىڭ قايسىسىنىلا چىشلىسە ئاغرىيدۇ 500
- ئويناپ سۆزلىسەڭمۇ، ئويلاپ سۆزلە 13
- ئۆزۈم تاپقان بالاغا، نەگە باراي دەۋاغا 17
- يالغانچىلىقتىن گاجىلىق ياخشى 22
- يېنىدا بىر تىيىن يوق، تۈگىنىڭ چىشىنى
ساناپتۇ 28
- ئېشىكى يوق موللامنىڭ قۇلىقى تىنچ 33
- ئاتنى نەگە باغلايمەن، ئۆيگە كىرسىلە دېگەن
تىلىمغا 37
- تەن ساقلىق — تۈگىمەس بايلىق 40
- ھەركىمنىڭ نىيىتى ئۆزىگە ھەمراھ 43
- ئاشنىڭ قەدرىنى — يېگەن بىلىمەس، تاپقان
بىلەر 47
- قېرىنىڭ قېقى تۈگىمەس 53
- ئۇرۇشقا خوتۇننىڭ ئېرى تېز قېرىيدۇ، 57
- تىلىگەن تىلەككە يەتمەپتۇ 62
- يەرنىڭ ئەسكىسى يوق، قىغى يوق 66
- بېشىڭ نەدىن كېتەر تىلىڭدىن 69
- بۇقا موزايلاپتۇ 71
- تەلىم بېرىش ئۈچۈن تەلىم ئال 75

79	 نادانلىقنىڭ ئاقىۋىتى گادايلىق
84	 ئۆزىنى مەنەن دېگەن باي
89	 ۋاپاغا جاپا بارمۇ، ئىزدەسەڭ تېپىلار
	ھەر كالىدا بىر خىيال، تاز كالىدا مىڭ
95	 خىيال

- 42 . ھاۋادا لەيلەپ تۇرىدىغان قاتتىق قەغەز ... 50
- 43 . بوتۇلكا ئېغىزىدىكى رېزىنكا قاپارتمىسى ... 51
- 44 . ئىستاكانلارنى ئۇلاش 52
- 45 . سۇدىكى مېتال پۇل 53
- 46 . مېتال پۇلنىڭ «ئۇسسۇل» ئوينىشى 54
- 47 . تېمپېراتۇرا ۋە بېسىم كۈچى 56
- 48 . ئوت توسقۇچ مېتال قاپ 57
- 49 . قالدۇق تېمپېراتۇرىنى ئەپچىللىك بىلەن 58
- ئۆلچەش 58
- 50 . سۇ ئاستىدىكى ئوت 59
- 51 . بىر مېڭىپ ، بىر توختايدىغان سەرەڭگە ... 60
- 52 . شامالنىڭ يۆنىلىشىنى ئۆستىلىق بىلەن پەرق 61
- ئېتىش 61
- 53 . تېمپېراتۇرىنىڭ ئۆزگىرىشى 62
- 54 . كىچىك مۇزتاغ 63
- 55 . سۇنىڭ شارسىمان يۈزى 65
- 56 . سۇ ئاقمايدىغان تۆشۈك 66
- 57 . يىپ ھالقىنىڭ ئۆزلۈكىدىن چەمبەرگە 67
- ئايلىنىشى 67
- 58 . سۇيۇقنىڭ «قېيىق» نى ماڭدۇرۇشى 68
- 59 . ياتما نېلۇپېرنىڭ ئېچىلىشى 69
- 60 . نېمە ئۈچۈن نىشانغا تەڭكۈزگىلى بولمايدۇ ... 70
- 61 . تۇخۇمنى سۇ ئىچىدە توختىتىش 71
- 62 . سېرىك ئارتىسى 73
- 63 . سىرلىق مۇراببا قۇتىسى 74
- 64 . قەغەز كۆۋرۈك 75

- 65 . ئېزىلمەيدىغان سەرەڭگە قېپى 76
- 66 . پۇختا تۇخۇم شاكىلى 77
- 67 . پىچاق بىلەن كەسكىلى بولمايدىغان قەغەز ... 78
- 68 . پىرقرايدىغان تىكتاك توپ 79
- 69 . ئىنېرتسىيىنى كىچىكلىتىش تەجرىبىسى ... 81
- 70 . سۇ ساز 82
- 71 . ئاۋازنىڭ تارقىلىشى 83
- 72 . ئاۋاز تارقىتىدىغان ئىستاكىن 84
- 73 . نۇر چاق 85
- 74 . ئەڭ ئاددىي قۇياش ئوچىقى 87
- 75 . پەي ئارقىلىق كۆرۈنگەن ئاجايىپ كۆرۈ-
نۇش 89
- 76 . زادى ئۆلگۈرەلمەسلىك 90
- 77 . بىر كالىنى ئىككى ئىشقا تەڭ ئىشلەتكىلى
بولامدۇ ؟ 91
- 78 . ئارقا كۆرۈنۈش پەيدا قىلغان خاتا تۇيغۇ ... 92
- 79 . كارتون فىلىم 94
- 80 . كىچىك كىنو قويۇش ئاپپاراتى 95

كۆزگە ئىلمىغان چوماق قاغشارنى يارار

بۇنىڭدىن ئۇزاق زامانلار ئىلگىرى بىزدىن يىراق بىر ماكاندا بىر يۇرت بولغانىكەن. ئاشۇ يۇرتتا بىر پالۋان ئۆتە-كەن بولۇپ، ئۇنىڭ قەدىر دەپ بىر ئوغلى بار ئىكەن. ئاتىسى قەدىرنى كىچىكىدىن باشلاپلا چېنىقتۇرۇپ ئۆزىنىڭ بارلىق ھۈنەرلىرىنى ئۆگىتىشكە باشلاپتۇ. قەدىر ئون سەككىز ياشقا كىرگەندە ئاتىسىنىڭ ھەممە ھۈنەرلىرىنى ئۆگەنىپ، بىر قولىدا يوغان - يوغان قورام تاشلارنى بېشىدىن ئېگىز كۆتۈرۈپ پىرقىرتىپ ئوينىدىغان كامالەتكە يېتىپتۇ. قەدىر پالۋانلىقتا كامالەتكە يەتكەندىن كېيىن يۇرتىمۇ يۇرت كېزىپ جاھاننى ئايلىنىپتۇ، يامانلار ئۇچرىسا ئەدىپىنى بېرىپتۇ، ئاجىزلار ئۇچرىسا يار - يۆلەك بوپتۇ.

قەدىر ئۆزىنىڭ پالۋانلىقىغا شۇنداق ئىشىنىدۇكەنكى، سەپەرگە چىققاندا ھېچقانداق قورال - ياراغ ياكى تۆمۈرنىڭ سۈنۈقىچىلىك نەرسە ئالمايدىكەن. ئاتىسى قەدىرنىڭ بۇ ئەھۋالىنى بىلىپ، ئۇنىڭغا سەمىمىي نەسىھەت قىپتۇ:

— ئوغلۇم، سەن ئۆزۈڭنى ئەر چاغلىساڭ ئۆزگىنى شىر چاغلا، ئوغۇل بالا دېگەنگە ياراغ ھەمراھ، ئۆزىگە ئار-تۇقچە ئىشىنىش، تەمىننا قويۇش ياخشى ئىش ئەمەس.

قەدىر ئۆزىنىڭ كارامىتىگە «ئاتىسىنى ئانچە ئىشەنمەي-

ۋاتىدۇ» دەپ ئويلاپ:

— ئاتا، قورال - ياراغ يولدا يۈك بولۇپ قالدىكەن،

— دەپتۇ. ئاتىسى :

— ئوغلۇم، بۇرۇنقىلار «كېرەكلىك تاشنىڭ ئېغىرلىق-قى يوق» دەپتىكەن، سەن بۇ سۆزنىڭ تېگىگە يەتسەڭ قولىڭغا تۆمۈرنىڭ سۇنۇقچىلىك بولسىمۇ ياراغ ئېلىۋال! بىشىڭغا كۈن چۈشكەندە ئەسقاتىدۇ، — دەپ تەنبەھ بېرىپتۇ. قەدىر ئاتىسىنىڭ نەسىھەت، تەنبەھلىرىگە ماقۇللۇق بىلدۈرۈپتۇ، لېكىن ئۇ كۆڭلىدە يەنىلا قايىل بولماپتۇ. كۈنلەرنىڭ بىرىدە قەدىر يەنە ئۆز ئادىتى بويىچە قولىغا ھېچقانداق ياراغ ئالماي سەپەرگە چىقىپتۇ. قەدىر بىر كۈن يول يۈرۈپ كۈن پاتارغا يېقىن بىر تاغ باغرىغا كېلىپ قاپتۇ. ئۇ قاراڭغۇ چۈشكۈچە بىرەر قونالغۇغا يېتىۋېلىش ئۈچۈن يولىنى يەنە داۋام قىپتۇ. ئېگىز تاغ بىلەن ئورالغان جىرا ئىچىدە كېتىۋاتقاندا تۇيۇقسىز بىر توپ قاراقچى پەيدا بولۇپ ئۇنىڭ يولىنى توسۇپتۇ. قەدىر خېلى كۈچ ئېلىشىپ باققان بولسىمۇ، ئەمما قىلىچ، نەيزە، شەمشەرلەر بىلەن تولۇق قوراللانغان قاراقچىلارغا تەڭ كېلەلمەپتۇ. قاراقچىلار قەدىر-نى تۇتۇپ ئۆزلىرى تۇرىدىغان بىر ئۆڭكۈرگە ئېلىپ بېرىپتۇ. قەدىر شۇ چاغدىلا ئاتىسىنىڭ سۆزىنى ئېسىگە ئېلىپ ئېغىر خۇرسىنىغان ھالدا ئۆز - ئۆزىگە:

— ھەي ئىسىت! ئاتامنىڭ نەسىھىتىگە كىرگەن بولسام مۇشۇ كۈنگە قالمايتتىم، — دەپتۇ. قاراقچىلارنىڭ سەردارى ئۇنىڭ گېپىنى ئاڭلاپ:

— ئاتاك! نېمە دەپ نەسىھەت قىلغانىدى؟ — دەپ سو-راپتۇ. قەدىر:

— ئاتام: «كېرەكلىك تاشنىڭ ئېغىرى يوق، قولۇڭغا تۆمۈرنىڭ سۇنۇقچىلىك نەرسە ئېلىۋالساڭ بېشىڭغا كۈن

چۈشكەندە ئەسقەتىدۇ» دېگەندى؛ مەن ئاتامنىڭ نەسەبىتىگە كىرىپ قولۇمغا بىر تال يىڭنە ياكى ئۆرۈكنىڭ چومىقىنى بولسىمۇ ئېلىۋالغان بولسام بۇ كۈنگە قالمايتتىم، — دەپتۇ. — شۇنداقمۇ؟ — دەپ قاقاقلاپ كۈلۈپ كېتىپتۇ قاراقچىلارنىڭ سەردارى، — ئۇنداقتا مەن ساڭا تەلىپنىڭ بويىچە بىر تال ئۆرۈك چومىقى بېرىي، سېنىڭ قولۇڭدىن نېمە ئىش كېلىدىكىن، تۈتە مانا!

قاراقچىلارنىڭ سەردارى كۆيۈۋاتقان ئوت ئىچىدىن بىر تال چوماقنى قەدىرگە ئېتىپ بېرىپتۇ. قەدىر چوماقنى قولغا ئېلىپلا قاراقچىلارنىڭ سەردارىغا قارىتىپ ئېتىپتۇ. كۆيۈۋاتقان چوماق ئۇ قاراقچىنىڭ قاڭشىرىنى ئېزىپ، يۈزىنى كۆيدۈرۈپتۇ. ئاغرىققا چىدىمىغان قاراقچى قولىدىكى قىلىچنى تاشلاپ يۈزىنى تۇتۇپتۇ.

قەدىر شۇ پۇرسەتتىن پايدىلىنىپ چاققانلىق بىلەن قەدىمىسىنى ئاپتۇ - دە، قاراقچىلارنىڭ سەردارىنى ئۆلتۈرۈپتۇ. باشقا قاراقچىلار كۆزىنى يۇمۇپ - ئاچقۇچە بولغان بۇ ئىشلارنى كۆرۈپ نېمە قىلارنى بىلمەيلا قاپتۇ. قەدىر ئۇلارغا ئۆز ھەيۋىتىنى كۆرسىتىپ ھەممىسىنى قورقتىپتۇ. ئاخىردا ئۇلارغا قاراقچىلىقنى تاشلاپ ھالال ئەمگەك بىلەن ياشاش توغرىسىدا نەسەت قىلىپ، ئۇلارنى ئۆز يۇرتىغا كېتىشكە بۇيرۇپتۇ.

قەدىر ئۆيىگە قايتىپ كەلگەندىن كېيىن، بولغان ئىشلارنى ئاتىسىغا ئېيتىپ بېرىپتۇ. ئاتىسىمۇ قەدىرنىڭ چېچەندىمىگە قايىل بولۇپتۇ. قەدىرنىڭ ئۆرۈك چومىقى ئارقىلىق قاراقچىلارنىڭ سەردارىنى ئۆلتۈرگەنلىكى ھەققىدىكى باتۇرلۇقى تاغدىن چۈشۈپ تارقاپ كەتكەن ھېلىقى قاراقچىلار

ئارقىلىق ئەل ئىچىگە تاراپتۇ.
ئېيتىشلارغا قارىغاندا: «كۆزگە ئىلمىغان چوماق قاڭ.
شارنى يارار» دېگەن ماقال قەدىرنىڭ ئاشۇ كەچۈرمىشىدىن
قىلىپ بىزگىچە يىتىپ كەلگەنىكەن.

ئېيتىپ بەرگۈچى:

ئابدۇسالام ساتتار

بەش بارماقنىڭ قايسىسىنىلا چىشلىسە ئاغرىيدۇ

بۇنىڭدىن ئۇزاق زامانلار ئىلگىرى بىر يۇرت بولغان. كەن. ئاشۇ يۇرتتا چىچەك - چوكان ۋاقتىدا يولدشىدىن ئايرىلىپ قالغان بىر ئايال ئۆتكەنكەن. ئۇ ئايالنىڭ بەش بالىسى بولۇپ، تۇرمۇشى ناھايىتى غۇربەتچىلىكتە ئۆتەتتى. كەن. ئۇ ئايال باشقىلارنىڭ نېنىنى يېقىپ، كىر - قاتلىرىنى يۇيۇپ، بالىلىرىنىڭ ئەتىگەنلىكىنى تاپسا كەچلىكىنىڭ غېمىنى قىلىپ، ئۆزى يېمەي - يېگۈزۈپ، كىيەي - كىيىدۈرۈپ بالىلارنى چوڭ قىپتۇ. ئۇ ئايال بالىلىرىنى قاتارغا قوشقۇچە چاچلىرى پاخىدەك ئاقىرىپ، بەللىرى يادەك ئېگىلىپ كېتىپتۇ. ئۇ ئايال ئۆزىنىڭ شۇنچە جاپا چەككەنلىكىدىن ئاغرىنماي يەنە بالىلىرىنى مەڭ تەسلىكتە ئۆي-لۈك- ئوچاقلىق قىلىپ قويۇپتۇ.

ئۇ ئايال كىچىك ئوغلىنى ئۆيلەپ، ئۆزى ئولتۇرۇۋاتقان ئۆيىنى ئوغلىغا بىكارلاپ بەرگەندىن كېيىن ئۆزىنىڭ باش تىقىپ ئولتۇرغۇدەك ماكانىدىن ئايرىلىپ قاپتۇ. ئۇ ئايال دەسلەپتە چوڭ ئوغلىنىڭ ئۆيىگە بېرىپ تۇرۇپتۇ. چوڭ ئوغلىنىڭ يەتتە بالىسى بار ئىكەن. چوڭ ئوغلى شۇ بالىلارنى بېقىشنىڭ غېمى بىلەن ئەتىگەندىن - كەچكىچە سىرتتا يۈرۈپ-دىكەن، ئۆيىدە نېمە ئىشلارنىڭ بولۇۋاتقانلىقىنى تازا بىلىپ

كەتمەيدىكەن. ئۇ ئايال چوڭ ئوغللىنىڭ ئۆيىدە تۇرۇپ بىر ھەپتە بولغاندا كېلىنىنىڭ خۇيى تۇتۇپ چىراي ئاچماس بولۇ-
ۋاپتۇ. ۋاقىتنىڭ ئۆتۈشى بىلەن كېلىنىنىڭ قىلىقلىرى كۈن-
دىن - كۈنگە ھەددىدىن ئېشىپ، ئۇ ئايالغا تاماقنىڭ سۇيۇ-
قىنى، ناننىڭ قاتتىقنى بېرىدىغان بوپتۇ. ئۇ ئايال ئوغللى-
نىڭ كۆڭۈل ئارامىنى بۇزماسلىق ئۈچۈن دېمىنى ئىچىگە
يۈتۈپ يۈرۈۋېرىپتۇ.

بىر كۈنى، چوڭ كېلىن يولدىشى يوق ۋاقىتتا ئۇ ئايالغا
يەنە دوق قىلىپ:

— يا يەپ تويىمىغان، ئەجەپ قۇتۇلالىمىدىم بۇ ئۆلۈم-
گەن قېرىدىن، — دەپتۇ. بۇ گەپ ئۇ ئايالغا بەكمۇ ئېغىر
كەپتۇ - دە، ئاچچىقلانغان ھالدا:

— ماڭا بىر قاچا تاماق بېرىش ئېغىر كېلىپ مېنىڭ
ئۆلۈمۈمنى تىلەمسەن؟ — دەپتۇ.

شۇنىڭ بىلەن ئىككىسى گەپ تەرگىشىپ ئۇرۇشۇپ
قاپتۇ. كېلىنى ئۇ ئايالنى ئۆيىدىن قوغلاپتۇ.

— بۇ ئوغلۇمنىڭ ئۆيى، سېنىڭ مېنى قوغلاشقا ھەق-
قىڭ يوق، — دەپتۇ ئۇ ئايال.

— قېنى كۆرەرمىز، بۇ ئۆي كىمىنىڭ، ئوغلۇڭ كەل-
گەندە بىلىپ قالسىەن، — دەپتۇ كېلىنى كۆڭلىگە بىر ئىش-
نى پۈكۈپ.

ئۇ ئايالنىڭ چوڭ ئوغلى كەچقۇرۇن قايتىپ كەپتۇ. ئۇ
ئايال بولغان ئىشنى ئوغللىغا دېگۈچە كېلىنى ئالدىغا ئۆتۈپ:
— سېنىڭ ئاناڭ ھازىر مېنىڭ ئەتكەن تامىقىمنى يارات-
مايدۇ، دائىم تاماقتىن قۇسۇر چىقىرىدۇ، بىكاردىن - بىكار
خاپا بولۇپ ماڭا دوق قىلىدۇ، ئەمدى مېنىڭ ھېچبىر چىدد-

خۇچىلىكىم قالغىدى، بۇ ئۆيدە سەن يا ئاپاڭ بىلەن تۇر،
يا مەن بىلەن تۇر! — دەپ يىغلىغىنىچە ئېرىنىڭ ياقىسىغا
ئېسىلىپتۇ.

چوڭ ئوغۇل بىر ئاپىسىغا، بىر بالىلىرىغا قاراپ قويۇپ
خېلى ئۇزاق تۇرۇپ كەتكەندىن كېيىن:
— ئانا، مېنى بالىلىرىم بىلەن تىنچ ياشىغىلى قويساڭ
بولمامدۇ؟ — دەپتۇ.

ئۇ ئايال ئوغلىنىڭ بىچارە تۇرقىغا قاراپ ھەم ئېچىند-
غان، ھەم ئاچچىقلانغان ھالدا:

— ئىست! سېنىڭ ئوغۇل بالا بولۇپ قالغىنىڭ، —
دەپتۇ — دە، پېشىنى قېقىپ ئۆيدىن چىقىپ كېتىپتۇ.

ئۇ ئايال ئىككىنچى ئوغلىنىڭ ئۆيىگە بېرىپ تۇرۇپتۇ.
ئىككىنچى ئوغلىنىڭ بەش بالىسى بولۇپ، چوڭى بەش ياش-
تا، كىچىكى ئانىسىنىڭ قۇچىقىدا ئىكەن. ئىككىنچى ئوغ-
لىمۇ بالىلىرىنى بېقىشنىڭ غېمى بىلەن ئۆيىنىڭ ئىشلىرى
بىلەن ئانچە كارى يوق ئىكەن. ئۇنىڭ ئايالى ئۆيدە كۈن بويى
چوڭ بالىلىرىنىڭ غەلۋىسىنى بېسىقتۇرۇپ، كىچىك بالىسى-
نىڭ تەرەت - سۈيدۈكلىرىنى ئادالاپ كۈننى كەچ قىلىد-
كەن. شۇڭا ئۇ كېلىن قېينانىسى كەلگەندە بىرەر ۋاخ تاماق-
نى ئۆز ۋاقتىدا ئىسسىق قىينا ئالدىغا قويماپتۇ، ئەكسىچە بوۋد-
قىنى قۇچىقىدىن چۈشۈرمەي قېينانىسىغا ئۆيىنىڭ ھەممە
ئىشىنى يۈكلەپ قويۇپتۇ. ئۇ ئايال «بالام ئۈچۈن، نەۋرىلى-
رىم ئۈچۈن» دەپ كۈن بويى ئۆي ئىشلىرىدىن باش كۆتۈرەل-
مەپتۇ. ئەمما، ئىككىنچى كېلىن يەنىلا ئۇنىڭدىن رازى
بولماپتۇ.

بىر كۈنى، ئىككىنچى كېلىن بوۋىقىنىڭ بىر پارچە

زاكىسىنىڭ ئانچە پاكىز يۇيۇلمىغانلىقىنى كۆرۈپ، قەيناندە-
سىغا چالۋاقاپلا كېتىپتۇ:

— چوڭ بىر ئادەم تۇرۇپ يېگەن نېنىغا تۇشلۇق ئىش
قىلالىمىغان، يا كۆزدىن يوقالىمىغان.
بۇ ئۆيدە ھېچقانداق خۇۋلۇق كۆرمىگەن ئۇ ئايالغا كېلىد-
نىنىڭ گېپى بەكمۇ ئېغىر كەپتۇ.

— مەن بۇ ئۆيدە نېمە يېدىم؟ كۈندە بالىلىرىنىڭ
پوق - سۈيىدۈكىنى ئادالاپ، شۇ بالىلىرىڭنىڭ پوق -
سۈيىدۈكىنى يەۋاتىمەن! — دەپتۇ ئۇ ئايال. بۇنىڭ بىلەن
كېلىن تېخىمۇ زەردە بىلەن:

— شۇنچىلىك ئىشنىمۇ قىلمايمىڭ ئەمەسمە؟ سېنى ياد-
قۇزۇپ قويۇپ باقسام بولامتى؟ چىدىمىساڭ ماڭ! سېنى
يەتتە قات كۆرپە ئۈستىدە ياتقۇزۇپ باقىدىغان بالىلىرىڭنىڭ
ئالدىغا بار، قېنى، كىم سېنى مەندەك باقىدىكىن، — دەپ
ئۆيىدىن قوغلاپتۇ.

ئۇ ئايال ئىككىنچى ئوغلىنىڭ ئۆيىدىن شۇنداقلا چىقىپ
كەتكۈسى كەلمەي ئوغلىغا بولغان ئەھۋالنى ئېيتىپتۇ، ئىك-
كىنچى ئوغلىمۇ بېشىنى يەردىن كۆتۈرمەي:

— ئانا، مەن سەندىن خۇش بولۇپ قالاي، مېنى مۇشۇ
بەش بالام بىلەن تىنچ ياشىغىلى قويساڭ، — دەپتۇ.

ئۇ ئايال ئىككىنچى ئوغلىنىڭ ئۆيىدىنمۇ كۆڭلى سو-
ۋۇپ، ئۈچىنچى ئوغلىنىڭ ئۆيىگە بېرىپتۇ. ئۇ ئايال ئۈچىن-
چى ئوغلىنىڭ ئۆيىدە بىر مەزگىل تۇرغاندىن كېيىن، ئۇ-
چىنچى ئوغلىنىڭ ئايالىمۇ يوقىلاڭ ئىشلارنى باھانە قىلىپ،
ئۆيىدىن ئۇنى قوغلاپ چىقىرىپتۇ. شۇنداق قىلىپ ئۇ ئايال
بىر يىل ئۇ ئۆي، بۇ ئۆيدە دوقۇرۇپ يۈرۈپ ئاخىر كىچىك

ئوغلنىڭ ئالدىغا بېرىپتۇ. بۇ چاغدا كىچىك ئوغللىرىمۇ بىر بالىلىق بولۇپ بولغانىكەن. ئۇ ئايال بۇ ئۆيگە قەدەم باسقان كۈندىن باشلاپ كىچىك كېلىنىمۇ ئۇنى مالا ي ئورنىدا كۆرۈپ ئۆي ئىشلىرىغا، بالا بېقىشقا سېلىپتۇ. شۇ ئىشلارغا سالغاندىن ئاز دېگەندەك، ئاخشىمۇ ئۇ ئايالغا تونۇر بېشىغا ئورۇن سېلىپ بېرىپتۇ. بۇ ئىشلار ئۇ ئايالغا تولىمۇ ھار كەپتۇ. ئۇ ئايال بۇ ئازابلارغا چىدىماي ئوغللىرى ئۈستىدىن پادىشاھنىڭ ئالدىغا ئەر ز قىلىپ بېرىپتۇ.

— ئەي پادىشاھىئالەم، مەندەك بىر ئاجىزغا باشپاناھ بولۇپ، ئاشۇ نائەھلىي ئوغللىرىمنى جازالاپ بەرسىلە، — دەپتۇ ئۇ ئايال نالە قىلىپ.

پادىشاھ ئۇ ئايالنىڭ تارتقان دەردى — ئەلەملىرىنى ئاڭلاپ، بەش ئوغللىنى ئوردىغا چاقىرىپ كەپتۇ.

— سىلەر نېمىشقا ئۆزۈڭلارنى بېقىپ چوڭ قىلغان ئاناڭلارنى ئۆيدىن قوغلاپ چىقىرىسىلەر؟ — دەپ سوراپتۇ پادىشاھ غەزەپلىنىپ. ئۇ ئايالنىڭ چوڭ ئوغلى ئۆز ھالىنى ئېيتىپ:

— ئەي پادىشاھىئالەم، كىم ئۆز ئانىسىنى ئۆيدىن قوغلاپ چىقىرىشقا چىدايدۇ؟ مېنىڭ يەتتە بالام بار، ئانام بىز بەش بالىنى ئۆتىمىزدا كۆيۈپ، سۈيىمىزدە ئېقىپ چوڭ قىلغاندەك، ئايالىمۇ شۇ يەتتە بالىنىڭ ئوتىدا كۆيۈپ، سۈيىدە ئېقىپ بېقىۋاتىدۇ. لېكىن، ئانام ئۆزىنى ئويلاپ ئايالىم بىلەن جېدەللىشىپ قاپتۇ، ئايالىمنىڭ قىلغىنى توغرا ئەمەس، ئۇنى ئەيىبلەسەم يەتتە بالىنى تاشلاپ كەتسە، بالىلىرىم تىرىك يېتىم بولۇپ قالامدۇ؟ مەن كىچىكىمدىلا ئاتامدىن ئايرىلغان، ئانام بېقىپ چوڭ قىلغۇچە يېتىمچىلىك.

نىڭ دەردىنى يەتكۈچە تارتقان. شۇڭا بالىلىرىمنى يېتىم قىلغۇم كەلمەي: «ئانا، مېنى بالىلىرىم بىلەن تىنچ ياشىغۇ-لى قويساڭ بولمامدۇ؟» دېدىم، كېيىن ئانام ئۆزى ئۆيىدىن چىقىپ كەتتى، — دەپتۇ.

پادىشاھ چوڭ ئوغلىنىڭ ئېيتقانلىرىنى ئاڭلاپ، ئۇنىڭ ئېيتقانلىرىنىڭ ئورۇنلۇق ئىكەنلىكىگە قايىل بولۇپتۇ. پادىشاھ باشقا ئوغۇللارنىمۇ سوراق قىپتۇ. ئۇلارمۇ چوڭ ئوغۇلغا ئوخشاش جاۋاب بېرىشىپتۇ. پادىشاھ ئاخىرى كىچىك ئوغۇلدىن:

— سەن نېمىشقا ئاناڭنى كېچىسى تونۇر بېشىدا ياتقۇ-زۇپ قويسەن؟ — دەپ سوراپتۇ. كىچىك ئوغۇل:

— ئەي پادىشاھىئالەم، مەن بالىلارنىڭ كىچىكى، ئانام باشقا بالىلىرىنى ئۆيلۈك - ئوچاقلىق قىلىپ ھەممىسىگە ئۆي ئايرىپ بەردى، ئۇلارنىڭ ئۆيلىرى خېلى چوڭ، بىرقانچە مېھمان سىغىدۇ. مېنىڭ ئۆيۈم بىز بەش بالا قىسىلىشىپ يېتىپ چوڭ بولغان ئاشۇ بىرلا ئېغىزلا ئۆي، شۇڭا ئانامغا تونۇر بېشىغا ئورۇن راسلاپ بېرىپتەن، مېنىڭ بۇ نادانلىقىمنى كەچۈرسىلە، — دەپتۇ.

پادىشاھ ھەممە ئوغۇللارنى سوراق قىلىپ بولۇپ ئاخذىرى ئۇ ئايالدىن:

— ئوغۇللىرىڭنىڭ بايانىنى ئاڭلىدىڭ، ھەممىسى ئۆزىگە تۇشلۇق سەۋەب كۆرسەتتى، قايسىسىنى قانداق جازالاشنى بىلەلمەي قالدىم، قېنى، سەن ئېيتقىن، ساڭا قايسىسىنى جازالاپ بەرسەم بولىدۇ؟ — دەپ سوراپتۇ.

ئۇ ئايال گەپ قىلماپتۇ. پادىشاھ:

— چوڭ ئوغۇلنى جازالاپ بېرەي، ئۇ ھەممىدىن چوڭ

تۇرۇپ ساڭا ئوبدان قارماپتۇ، — دەپتۇ. ئۇ ئايال دەرھال:
— ياق، پادشاھىئالەم، چوڭ ئوغلۇمنى جازالىسىلا
بولمايدۇ، ئۇ مېنىڭ قولۇمغا قول، پۈتۈمغا پۈت بولۇپ،
ئۆكىلىرىنى بېقىپ چوڭ قىلىشتا كۆپ جاپا چەك-
كەن، — دەپ چوڭ ئوغلنى جازالاشقا قوشۇلماپتۇ.

پادشاھ ئىككىنچى ئوغلنى جازالاپ بەرمەكچى بولغاند-
كەن، ئۇ ئايال يەنە:

— ئەي پادشاھىئالەم، ئىككىنچى ئوغلۇمنىڭ بالىد-
رى كىچىك، ئۇنى جازالىسىلا بالىلىرى جاپا تارتىپ قالد-
دۇ، ئۇنى جازالىمىسىلا، — دەپتۇ.

پادشاھ ئۈچىنچى ۋە تۆتىنچى ئوغللارنى جازالاشنى
ئېيتقان بولسىمۇ، لېكىن ئۇ ئايال سەۋەب كۆرسىتىپ جازا-
لاشقا قوشۇلماپتۇ. پادشاھ ئاخىرى ھەممىدىن كىچىك ئو-
غلنى جازالاشنى ئېيتقانكەن، ئۇ ئايال يەنە كۆز ياشلىرىنى
تۆكۈپ تۇرۇپ:

— ئەي پادشاھىئالەم، ئۇ ئوغلۇم ئاتىسىنىڭ يۈزىنى
كۆرمىگەن، ئاتا مېھرىنى كۆرمىگەن، ئۇنى جازالىسىلا مەن
تېخىمۇ چىدىمايمەن، — دەپتۇ.

پادشاھ ئۇ ئايالنىڭ بىچارە قىياپىتىگە قاراپ بىردەم
ئويلانغاندىن كېيىن:

— ئەي ئانا، سەن بەش بارمىقىڭنى چىشلەپ باق،
قايسى بارمىقىڭ ئاغرىمىسا، تەرتىپ بويىچە شۇ ئوغلنى
جازالاپ بېرەي، — دەپتۇ.

ئۇ ئايال بەش بارمىقىنىڭ قايسىسىنىلا چىشلىسە ئاغ-
رىيدىغانلىقىنى ھېس قىلىپ:

— ئەي پادشاھىئالەم، راست، بەش بارمىقىمدىن قايسى-

سىسنىلا چىشلىسەم ئاغرىيدۇ، بۇ ھەممىگە ئايان، بولدى،
بالىلىرىمنى جازالىمىسلا، ئالدىراقسانلىق قىلىپ ئالدىلا-
رىغا كەلگەن گۇناھىمنى كەچۈرسە، — دەپ پادىشاھدىن
گۇناھىنى تىلەپتۇ.

پادىشاھ ئۇلارنى جازالىماپتۇ. ئەمما، شۇ كۈندىكى
ئىشلار بەش ئوغۇلغا ئىبرەت بوپتۇ. شۇنىڭدىن كېيىن ئۇلار
ئانىسىنىڭ ھالىدىن ياخشى خەۋەر ئېلىپ ئوبدان بېقىپتۇ.
بۇ ئىش پادىشاھ ئوردىسىدىكىلەرنىڭ ئاغزىدىن ئەل
ئىچىگە تاراپتۇ. ئېيتىشلارغا قارىغاندا: «بەش بارماقنىڭ
قايسىسىنىلا چىشلىسە ئاغرىيدۇ» دېگەن ماقال ئاشۇ ئايال
بىلەن بالىلىرىنىڭ كەچۈرمىشىدىن قىلىپ بىزگىچە يېتىپ
كەلگەنىكەن.

ئېيتىپ بەرگۈچى:

پىچان ناھىيە چىقىم يېزا تۇغانىنىڭ كارىزىدىن
تۇختىخان ناھىيە

ئويناپ سۆزلىسەڭمۇ، ئويلاپ سۆزلە

بۇنىڭدىن ئۇزاق زامانلار ئىلگىرى ئاۋۇت ۋە ساۋۇت ئىسىملىك ئىككى كىشى ئۆتكەنىكەن. ئۇلار يېقىن قوشنا بولۇپ، ئاۋۇت ئېغىر - بېسىق، ياۋاش، لېكىن ئاچچىقى كەلسە كۆزىگە ھېچنېمە كۆرۈنمەيدىغان ئادەم ئىكەن. ساۋۇت بولسا چاقچاقچى، خىيالغا كەلگەننى دەيدىغان، باشقىلارنى كۈلكىگە قويۇشقا خۇشتار ئادەم ئىكەن.

كۈنلەرنىڭ بىرىدە ساۋۇت ئېتىزلىققا كېتىۋېتىپ، يىراقتىن بېشىنى يەردىن كۆتۈرمەي خيال بىلەن كېلىۋاتقان قوشنىسى ئاۋۇتنى كۆرۈپ، ئۇنى كۈلدۈرلىتىپ بېقىشنى ئويلاپ قاپتۇ. ئاۋۇت يېقىن كەلگەندە ساۋۇت بىر خىل تەڭقىسلىقتا قالغان قىياپەتتە:

— ۋاي، ئاداش، يېقىندىن بېرى قاملاشمىغان بىر ئىشنى بىلىپ قالغاندەك قىلىمەن، بۇنى سىلگە دەي دېسەم يۈرىكىم چىدىمايدۇ، دېمەي دېسەم كۆڭلۈم ئۇنىمايدۇ، قانداق قىلىشىمنى راستتىنلا بىلەلمەي قالدىم؟ — دەپتۇ. ئاۋۇت قوشنىسىنىڭ تۇرقىغا قاراپ ھېچنېمىنى چۈشەنمىگەن ھالدا:

— نېمە ئىش بولدى؟ بىرەر كېلىشمەسلىك بولدىمۇ؟ — دەپ سوراپتۇ. ساۋۇت بېشىنى تاتىلاپ گەپ قىلماپتۇ. ئاۋۇت سەل تېرىككەندەك بولۇپ:

— ھەي، جېنىم قوشنام، سىلى ئەزەلدىن گەپكە كەل-

گەندە بۇنداق مىس - مىس ئەمەس ئىدىلە، بۈگۈن ئەجەب تىللىرىنى قاغا چوقۇلۇۋالغاندەك بولۇپ قاپتىلىغۇ؟ گەپ بولسا گاچ - گاچ دېمەمدىلا، سىلنى شۇنچە قىيىنغان زادى نېمە گەپ ئىدى؟ — دەپتۇ. ساۋۇت ئىككى يېنىغا قاراپ قويۇپ:

— مەن شۇ قوشنىدارچىلىقنىڭ يۈزىدىن سىلگە بۇ گەپنى دەي دەيمەن، لېكىن بۇ گەپنى سىلگە شۇنداقلا دېيىشكە تىلىم كۆيۈۋاتىدۇ، — دەپتۇ. بۇ گەپ بىلەن ئاۋۇت تېخىمۇ تىت-تىت بولۇپ:

— شۇ قوشنىدارچىلىقنىڭ يۈزىدىن سىلى ماڭا دېمەك-چى بولغان شۇ گەپنى تېزىرەك دېسىلە، — دەپتۇ. ساۋۇت سەل بىئارام بولۇۋاتقانداك قىياپەتتە:

— ھەي، بۇ گەپنى مەن بىلىپ تۇرۇپ سىلگە دېمەك-سەم، مەنمۇ قىيامەتتە قارا يۈز بولۇپ سوئال - سوراققا قالمىدىن. شۇڭا سىلگە دەي، يېقىندىن بېرى سىلى يوق چاغدا بىر يات ئەر سىلنىڭ ئۆيلىرىگە ئانچە - مۇنچە يورغىد-لايدىغان بولۇپ قالغاندەك قىلىدۇ. بايا مەن بۇ ياققا ماڭغان-دىمۇ ئۇ ئادەم سىلنىڭ ئۆيلىرىگە كىرىپ كەتكەندەك قىلغان-ئىدى، — دەپتۇ.

ئاۋۇت بۇ گەپنى ئاڭلاپ ئارتۇقچە گەپ قىلماي ئالدىراپ ئۆيىگە قاراپ مېڭىپتۇ. ساۋۇت ئالدىراپ كېتىۋاتقان ئاۋۇتنىڭ كەينىدىن قاراپ: «بىر تاماشا چىقىدىغان بولدى - دە؟» دەپ ئىچىدە راسا كۈلۈپتۇ.

ئاۋۇت ئاچچىقىدا كەلگىنىچە ھويلىسىدىن بىر تال كالا-تەكنى قولىغا ئېلىپ ئۆيگە يۈگۈرۈپ كىرىپتۇ. دېگەندەك، ئوچاق تۈۋىدە بىر ئادەم بىر يوغان كۆتەكنى يېرىۋاتقانمىكەن،

ئايالى كاڭدا ئولتۇرۇپ تاماققا تەييارلىق قىلىۋاتقانكەن. ئاۋۇت ئايالىغا قاراپ قويۇپ گەپ قىلماي قولىدىكى كالتەك بىلەن ئۇ ئادەمنىڭ بېشىغا كېلىشتۈرۈپ بىرنى ساپتۇ. ئۇ ئادەم شۇ ھامان دۈم چۈشۈپتۇ. نېمە بولغانلىقىنى بىلمەي قالغان ئاۋۇتنىڭ ئايالى قورقۇپ كېتىپ :

— ۋاي، دادىسى! بۇ نېمە قىلغانلىرى!؟ — دەپ ۋارقىرىۋېتىپتۇ. ئاۋۇت دۈم چۈشكەن ئادەمنىڭ ئۆلۈك - تىرىكلىكى بىلەن كارى بولماي ئايالىغا ئاللىيىپ:

— بۇ كىم!؟ — دەپ غەزەپ بىلەن سوراپتۇ.

ئاۋۇتنىڭ ئايالى ھودۇقۇپ نېمە قىلارنى بىلمەي: — بۇ قوشنىمىز ساۋۇتنىڭ دادىسى مامۇت، ئۆيدە قالغۇدەك پارچە ئوتۇن قالماپتىكەن، ئۇنى كۆتەك يېرىپ بېرىشقا چاقىرغانىدىم، — دەپتۇ.

ئاۋۇت شۇ چاغدىلا ئاچچىقىدا ئالدىراپ خاتا ئىش قىلىپ قويغانلىقىنى بىلىپ ھېلىقى يىقىلغان ئادەمنى يۆلەپتۇ، ئۇ ئادەمنىڭ ئاللىقاچان جېنى چىقىپ بولغانكەن. «تاماشا كۆ-رىمەن» دەپ كەينىگە يانغان ساۋۇت بۇ ئۆيگە كىرىپلا قانغا مىلىنىپ ياتقان دادىسىنى كۆرۈپتۇ - دە: «ئاھ، خۇدا! بۇ نېمە ئىش؟» دەپ زار - زار يىغلاپ كېتىپتۇ. ئاۋۇت ھېچ ئىش بولمىغاندەك:

— سىلى: «ئۆيۈڭلەردە يات ئادەم ئولتۇرىدۇ» دېگەندىن بىلە، كىرىپ ئۇرسام دادىلىرى چىقىپ قالدى ئەمەسمۇ؟ — دەپتۇ.

ساۋۇت بۇ ئەلەمگە چىدىماي دادىسىنىڭ خۇن دەۋاسىنى قىلىپ ئاۋۇتنى قازىغا ئەرر قېپتۇ. ئاۋۇت قازىنىڭ ئالدىدا بولغان ئىشنى باشتىن - ئاخىر بىرمۇبىر سۆزلەپ بېرىپتۇ.

قازى ئاۋۇتنىڭ ئېيتقانلىرىنى ئاڭلاپ ساۋۇتتىن:
— ئاۋۇتنىڭ ئېيتقانلىرى راستمۇ؟ — دەپ سوراپتۇ.

ساۋۇت ئامالسىز:

— مەن ئۇنىڭ بىلەن ئوينىشىپ شۇنداق دەپ قويغانىدىم، — دەپتۇ. قازى ئۇنىڭغا قاراپ بېشىنى چايقاپ ھەسرەتلەنگەن ھالدا:

— سەن ئويناپ سۆزلەپسەنۇ، ئاقىۋىتىنى ئويلماپسەن ئەمەسمۇ، داداڭنىڭ بېشىغا ئۆزۈڭ چىقىپسەن، بۇ ئۆزۈڭ. نىڭ شورى، — دەپتۇ ۋە «ئاۋامغا ئىبرەت بولسۇن» دەپ بۇ دەۋانى قوبۇل قىلماپتۇ. ساۋۇت پۇشايمان بىلەن قازىخانەدىن چىقىپ كېتىپتۇ.

بۇ ئىش يۇرت ئىچىگە تارقاتتۇ. ئېيتىشلارغا قارىغاندا: «ئويناپ سۆزلىسەڭمۇ ئويلاپ سۆزلە» دېگەن ماقال ئاۋۇت بىلەن ساۋۇتنىڭ كەچمىشىدىن قىلىپ بىزگىچە يېتىپ كەلگەنكەن.

ئېيتىپ بەرگۈچى:

پىچان ناھىيە چىقىتىم يېزىسىدىن

غوپۇر ئابدۇللا

ئۆزۈم تاپقان بالاغا، نەگە باراي دەۋاغا

بۇنىڭدىن ئۇزاق زامانلار ئىلگىرى بىزدىن يىراق ماكاندا بىر يۇرت بولغانىكەن. ئاشۇ يۇرتتا ئىشچان، ئەقىللىق، ھەممە ئىشقا پەمى بار بىر دېھقان ئۆتكەنىكەن. ئۇ ھەر يىلى يازدا تېرىقچىلىق قىلىپ تاپقان ئاشلىقى بىلەن قىشنى خاتىر-جەم ئۆتكۈزىدىكەن. بىر يىلى دېھقاننىڭ بىكارچىلىقتا ئىچى پۇشۇپ چىلگە يىگۈسى كېلىپ قاپتۇ. شۇنىڭ بىلەن ئۇ ئۇيان ئويلاپ، بۇيان ئويلاپ كۈن نۇرى ياخشى چۈشىدىغان بىر ئېغىز ئۆيىنى بىكارلاپتۇ، ئاندىن ئۇ ئۆيىنىڭ يېرىگە چۆنەك ئېچىپ چىلگە تېرىپتۇ. دېھقاننىڭ كۆڭۈل قويۇپ پەرۋىش قىلىش نەتىجىسىدە ئۇزاق ئۆتمەي راسا ئوخشىغان چىلگىلەر ئۇنىڭ كۆز ئالدىغا نامايان بوپتۇ. ئۇ يۇرتتا ھەرقانداق مېۋە پىشسا ئەڭ ئاۋۋال «يۇرت بېشى يېسۇن!» دەپ پادىشاھقا تەقدىم قىلىدىغان ئادەت بار ئىكەن. شۇڭا دېھقان تۇنجى پىشقان چىلگىنى پادىشاھقا سوۋغا قىلىپ ئوردىغا ئېلىپ بېرىپتۇ. قىشتا تۇنجى قېتىم چىلگە يېيىش پۇرسىتىگە ئېرىشكەن پادىشاھ ناھايىتى خۇشال بولۇپ دېھقاندىن: — مۇشۇ قىشتا بۇ چىلگىنى نەدىن تاپتىڭ؟ — دەپ سوراپتۇ.

— ئۆز ئۆيۈمدە تېرىدىم، — دەپ جاۋاب بېرىپتۇ دېھ-

قان.

پادىشاھ دېھقاننىڭ سۆزىگە تېخىمۇ ھەيران بولۇپ:

— بۇ قىشتا چىلگە تېرىشنىڭ ئۇسۇلىنى قانداق تاپتىڭ؟ — دەپ سوراپتۇ.

دېھقان چىلگە تېرىش جەريانىنى، چىلگىنى پىشۇرۇش ئۇسۇلىنى تەپسىلىي سۆزلەپ بېرىپتۇ. دېھقاننىڭ ئەقىل - پاراسىتىدىن، قىلغان ئىشىدىن مەمنۇن بولغان پادىشاھ تېخىمۇ خۇشال بولۇپ:

— ئەقلىڭگە بارىكالا، سەن بولساڭ بۇنىڭدىن كېيىن قىشتىمۇ چىلگە يېگۈدەكمەن. خەزىنىدار، بۇ ئەقىللىق دېھقانغا مىڭ تىللا ئىنئام بەرگىن! — دەپتۇ.

خەزىنىدار مىڭ تىللانى ئېلىپ چىققۇچە دېھقان پادىشاھنىڭ ئەتراپىدىكى ئادەملەرگە سەپسىلىپ قاراپ چىقىپتۇ. دېھقان ئوڭ قول ۋەزىرىنىڭ چىرايى تاتىرىپ، تىترەپ كېتىۋاتقانلىقىنى كۆرۈپ، ئۇنىڭ ئۆزى ئېلىۋاتقان ئىنئامغا نارازى بولۇۋاتقانلىقىنى سېزىپتۇ ۋە كۆڭلىدە ئۇنىڭغا تاقابىل تۇرۇشقا تەييارلىق كۆرۈپ قويۇپتۇ. دېھقان پادىشاھ بەرگەن مىڭ تىللانى ئېلىپ ئوردىدىن چىقىپ كېتىشىگە ئوڭ قول ۋەزىر پادىشاھقا ئۆز كۆڭلىنى ئاشكارىلاپ:

— شاھىم، سىلگە بۇ تىللارنىڭ قەدىرى - قىممىتى يوقتەك كۆرۈنگەن بىلەن، بىز ئۇنى تولىمۇ مۇشەققەتتەيدىمىز. بەزىدە بىر تىللانى تېپىپ ئوردىغا ئېلىپ كېلىش ئۈچۈن بەگلىرىمىز، چاپارمەنلىرىمىز مىڭ تىرىلىپ، مىڭ ئۆلگۈدەك بولىدۇ. سىلى بولسىلا بىر تال ئەرزمەس چىلگە ئۈچۈن مىڭ تىللا بېرىۋەتتىلە، — دەپتۇ.

پادىشاھ ئوڭ قول ۋەزىرىنىڭ كۆڭلىنى چۈشىنىپ، ئۇنىڭغا تەسەللى بېرىش ئۈچۈن:

— ھېچ ۋەقەسى يوق، شۇنىڭغىمۇ شۇنچىۋالا سارغىيىپ

- تاتىرىپ كەتكەن بارمۇ؟ ئالماقنىڭ بەرمىكى بار! بۇنى بىلمەمسەن؟ — دەپتۇ.

ئوڭ قول ۋەزىر پادىشاھنىڭ سۆزىگە قايىل بولماي: — مەن بۇ ئىشقا زادى بىپەرۋالىق بىلەن قاراپ تۇرالمايمەن. ئۇلۇغ شاھىم، ھېچبولمىغاندا، ئۇنىڭغا بېرىلگەن بۇ مىڭ تىللاننىڭ يېرىمىنى بولسىمۇ قايتۇرۇۋېلىش زۆرۈر دەپ قارايمەن، — دەپتۇ.

پادىشاھ ئوڭ قول ۋەزىرنىڭ گەپلىرىدىن ئۇنىڭ ھەسەتخور، ئىچى تار، پەمىسىز ئادەم ئىكەنلىكىنى بىلىپتۇ. دە، ئۇنى ئۆزىدىن يىراق قىلىشنى ئويلاپ:

— بوپتۇ، مەن بەرگەن تىللالارغا سېنىڭ ئىچىڭ ئاغرىغان بولسا، سەن بېرىپ ئۇ دېھقاننى رەنجىتمەي، قورقۇتماي ھەم مېنىڭ ئالدىمغا ئەكەلمەي، ئۇنىڭ قولىدىكى تىللالارنى قانچىلىك قايتۇرۇۋالساڭ ھەممىنى ئۆزۈڭ ئال! لېكىن، دېھقاننى رەنجىتسەڭ، قورقۇتساڭ، تىللالارنى قايتۇرۇپ كېلەلمىسەڭ بالاسىغا ئۆزۈڭ قالسەن، دەۋايىڭنى مەن سورىمايمەن، — دەپتۇ.

پادىشاھنىڭ ئاغزىدىن بۇ گەپنىڭ چىقىشى بىلەنلا ئوڭ قول ۋەزىر پادىشاھنىڭ گەپلىرىنىڭ ئالدى — كەينىنى ئويلاند. مايلان ئوردىدىن چىقىپتۇ — دە، تورۇق ئارغىمىقىنى مىنىپ دېھقاننىڭ ئارقىسىدىن قوغلاپ مېڭىپتۇ. دېھقان تېخى يولدا بولۇپ، ۋەزىرنىڭ كەينىدىن كېلىدىغانلىقىنى پەملەپ كېتىدۇ. ئۇ ئاتقانكەن. ئوڭ قول ۋەزىر دېھقاننىڭ كەينىدىن يېتىشىپ كېلىپ:

— ھەي، دېھقان، توختا! مېنىڭ سەندىن سورايدىغان بىر سوئالىم بار، شۇنىڭغا جاۋاب بەرسەڭ تىللالار سېنىڭ

بولۇپ بېرىدۇ، يولۇڭغا كېتىۋېرسەن، ئەگەر توغرا جاۋاب بېرەلمىسەڭ تىللارنى ماڭا قايتۇرۇپ بېرىشنىڭ كېرەك، — دەپتۇ.

بۇ ئويۇننىڭ ئوڭ قول ۋەزىرىنىڭ ھەسەتخور، ئىچى تارلىقىدىن كېلىپ چىققانلىقىنى ئاللىقاچان ئويلاپ بولغان دېھقان:

— قېنى، تەقسىر، سوئالڭىزنى سوراش، ئەمما بىر شەرت شۇكى، دەرھال ئاتتىن چۈشۈپ تون- سەرپايلېرىڭىزنى سالىسىز، مەن ئېتىڭىزغا مىنىپ، سىزنىڭ تون- سەرپايلېرىڭىزنى كىيىپ تۇرۇپ جاۋاب بېرىمەن. سىز سوئالنىڭ جاۋابىنى مېنىڭ كىيىملىرىمنى كىيىپ تۇرۇپ ئاڭلايسىز. ئەگەر بۇنىڭغا كۆنمىسىڭىز، ھەر ئىككىمىز پادىشاھنىڭ ئالدىغا بارىمىز. مەنمۇ جاۋابنى شۇ يەردە بېرىمەن، سىزمۇ جاۋابنى شۇ يەردە ئاڭلاڭ، — دەپتۇ.

ئوڭ قول ۋەزىر دېھقاننىڭ سۆزىنى ئاڭلاپ پادىشاھنىڭ: «دېھقاننى رەنجىتسەڭ، قورقۇتساڭ، تىللارنى قايتۇرۇپ كېلەلمىسەڭ بالاسىغا ئۆزۈڭ قالسىەن» دېگەن پەرمانى يادىغا كېلىپ:

— بوپتۇ، سېنىڭ دېگىنىڭدەك بولسۇن، ئەمما مېنىڭ سوئالىمغا قانائەتلىك نەتىجەدەك جاۋاب بېرىشنىڭ شەرت، بولمىسا مەن سېنى بوش قويمايمەن، — دەپتۇ ھەم دەرھال ئاتتىن چۈشۈپ، كىيىملىرىنى دېھقانغا سېلىپ بېرىپتۇ، ئۆزى دېھقاننىڭ كىيىمىنى كىيىپ تۇرۇپتۇ. دېھقان ۋەزىرىنىڭ تون- سەرپايلېرىنى كىيىپ ئارغىماق ئېتىغا مىنىپتۇ، ئاندىن ۋەزىرگە قاراپ:

— قېنى، سوئالڭىزنى سوراش! — دەپتۇ. ئوڭ قول ۋەزىر:

— ھازىر مۇشۇ ۋاقىتنىڭ ئۆزىدە خۇدايىم نېمە ئىش قىلىۋاتىدۇ؟ — دەپ سوراپتۇ. دېھقان:

— ھازىر مۇشۇ ۋاقىتنىڭ ئۆزىدە خۇدايىم ئاتلىقنى پىيادە، پىيادىنى ئاتلىق، دېھقاننى ۋەزىر، ۋەزىرنى خار قىلىۋاتىدۇ. قېنى، بۇنىڭدىن باشقا يەنە سورايدىغان قانداق سوئاللىرى بار؟ — دەپتۇ.

ئوڭ قول ۋەزىر دېھقانغا قىلىشقا سۆز، قويۇشقا ئەيىب تاپالماي تۇرغان ئورنىدا بۇتتەكلا قېتىپ قاپتۇ. دېھقان تو-رۇق ئارغىماقنى مېنىپ پادىشاھ ئوردىسىغا بېرىپتۇ. پادىشاھ دېھقاننىڭ بۇ تۇرقىنى كۆرۈپ، ئۇنىڭ ئەقىل - پارا-ستىگە يەنىمۇ قايىل بولۇپتۇ ۋە ئۇنى ئوڭ قول ۋەزىر قىلىپ تەيىنلىگەنلىكىنى جاكارلاپتۇ. ئوڭ قول ۋەزىر ئۆزىنىڭ ھە-سەتخور، ئىچى تارلىقى بىلەن ئۆزىگە ئۆزى بالا تېپىپ، پادىشاھنىڭ ئالدىغا بارالماي ئۆمرىنىڭ ئاخىرىغىچە ھەسرەت بىلەن ئۆتۈپتۇ. ئوڭ قول ۋەزىرنىڭ بۇ ئىشى يۇرت ئىچىگە تاراپتۇ، يۇرت ئۆلىمالىرى بۇ ئىشقا قارىتا:

— «ئۆزۈم تاپقان بالاغا، نەگە باراي دەۋاغا» دېگەن شۇ، — دېيىشىپتۇ.

ئېيتىشلارغا قارىغاندا: «ئۆزۈم تاپقان بالاغا، نەگە با-راي دەۋاغا» دېگەن ماقال ئاشۇ ۋەزىرنىڭ كەچمىشىدىن قې-لىپ بىزگىچە يېتىپ كەلگەنكەن.

ئېيتىپ بەرگۈچى:

پىچان ناھىيە چىقىم يېزىسىدىن

راجىھ ئابدۇقادىر ئىبراھىم

يالغانچىلىقتىن گاجىلىق ياخشى

بۇنىڭدىن ئۇزاق زامانلار ئىلگىرى بىر يۇرت بولغانىدى. كەن. ئاشۇ يۇرتتا تەقى ئىسىملىك بىر كىشى بولۇپ، دائىم كىچىككىنە ئىشلارنى باھانە قىلىپ باشقىلارنى قازىغا ئەرز قىلىدىكەن ھەم شۇ ئارقىلىق ئاز-تولا نەپكە ئېرىشىدىكەن. شۇ يۇرتتىكى كىشىلەر بارا-بارا تەقىنىڭ مىجەزىنى چۈشەنپ، ئۇنىڭ بىلەن ئېلىپ - بېرىم قىلمايدىغان، ئۇنىڭغا يولۇقۇپ قېلىشتىن ئېھتىيات قىلىدىغان بوپتۇ. شۇڭا تەقى خېلى ۋاقىتلارغىچە دەۋا - دەستۇردىن يىراق بوپتۇ، يۇرت قازىسىنىڭ قۇلقىمۇ خېلى تىنچىپ قاپتۇ.

شۇنداق كۈنلەرنىڭ بىرىدە تەقىنىڭ بېغىغا قوشنىسى نەبىنىڭ ئىككى قولى كىرىپ كېتىپتۇ. تەقى دەل ۋاقتىدا كېلىپ قېلىپ قويلارنى تۇتۇۋاپتۇ، ئاندىن قوشنىسى نەبىنى چاقىرىپ: «بېغىمنى قويلارنىڭ ۋەيران قىلىۋەتتى، تۆلەم بېرىسەن!» دەپ تۇرۇۋاپتۇ. تەقىگە ھېچقانداق زىيان بولمىدى. غاچقا، نەبى ئۆزى ئېيتىپ، تۆلەپ بېرىشكە ئۇنىماپتۇ. ئۇلار ئەنە شۇنداق تەرگىشىپ تۇرغاندا تەقىنىڭ يەنە بىر قوشنىسى سەمى كېلىپ قېلىپ نېمە ئىش بولغانلىقىنى سوراپتۇ. تەقى خاپا بولغان ھالدا:

— بۇ نەبى دېگەن ئاداش قويلارغا ئوبدان قارىماپتۇ، مېنىڭ بېغىمنى ئۆزىنىڭ يايلىقى دەپ بىلگەن ئوخشايدۇ، قويلار بېغىمنى ۋەيران قىلىۋېتىپتۇ، — دەپتۇ. سەمى تەقىدە

نىڭ بېغىنى كۆرۈپ چىقىپ :

— ھېچقانچە زىيان بولماپتۇ، قولۇم - قوشنىدار - چىلىقتا بۇنچىلىك ئىشلار بولۇپ تۇرىدۇ، بولدى قىلىۋېتىڭ - لا، — دەپ ئۇلارنى مىڭ تەسلىكتە ئاجرىتىپ قويۇپتۇ.

تەقى قوشنىسى سەمىنىڭ ئارىغا كىرىشى بىلەن نەينىڭ قويللىرىنى بېرىۋېتىپتۇ. لېكىن، ئۇ: «بىر ئوبدان نەپكە ئېرىشىدىغان ياخشى پۇرسەتنى قولدىن بېرىپ قويدۇم» دەپ كېچىچە ئۇخلىيالمىپتۇ. ئويلا - ئويلا ئاخىرى يەنىلا قازىغا - نىغا بېرىپ دەۋا قىلىش قارارىغا كەپتۇ. نەينىڭ قويللىرى تەقىنىڭ بېغىغا كىرگەن بىلەن ياۋا ئوت - چۆپلەرنى يەپ ھېچقانداق زىيان سالمايىكەن. شۇڭا ئۇ دەۋادا نەپ ئالالماي قېلىشىدىن ئەنسىرەپ قوشنىسى سەمىنى ئۆزىگە گۇۋاھ بو - لۇپ بېرىشكە تەكلىپ قىپتۇ. سەمى «ياق» دېسە بۇ مۇتتە - ھەم قوشنىسىنى رەنجىتىدىغانلىقىنى، «ماقۇل» دېسە ئاق كۆڭۈل قوشنىسىغا ئۇۋال بولىدىغانلىقىنى ئويلاپ ناھايىتى تەڭقىسلىقتا قاپتۇ. ئاخىر ئۇ قازىنىڭ ئالدىغا بارغاندا كاۋاپ - مۇ كۆيمەيدىغان، زىخىمۇ كۆيمەيدىغان بىر چارنى ئويلاپ، تەقىگە گۇۋاھچى بولۇشقا ماقۇل بوپتۇ.

ئۇلار ئۇچى قازىنىڭ ئالدىغا بېرىپتۇ. تەقى قازىغا يۈ - كۈنۈپ سالام بېرىپ :

— قازى جانابلىرى، يەنە ئالدىلىرىغا دەۋاغا كىلىپ قالدىم، ئالانىڭ مەندەك ئاجىز بەندىسىگە ئۇۋال قىلماي، دەۋايمىنى لىلا سورايىدىغانلىقلىرىغا ئىشىنىمەن، — دەپتۇ. قازى ئالدىدا تۇرغانلارغا بىرقۇر كۆز يۈگۈرتۈپ چى - قىپ:

— ئېيتە، سەن يەنە نېمە دەۋا بىلەن كەلدىڭ ؟ —

دەپ سوراپتۇ. تەقى قوشنىسى نەينى كۆرسىتىپ :
— بۇ قوشنامىنىڭ قويلرى مېنىڭ بېغىغا كىرىپ
بېغىمنى ۋەيران قىلىۋەتتى، زىيىنىمنى تۆلەپ بېرىشنى
ئېيتسام ئۇنىمدى، سىلنىڭ ئادىل ھۆكۈم چىقىرىپ
بېرىشلىرىنى ئۆتىنىمەن، — دەپتۇ.
نەبى تەقىنىڭ سۆزلىرىگە ھەيران بولۇپ تۇرغاندا، قازى
ئۇنىڭدىن:

— قويلرىنىڭ ئۇنىڭ بېغىنى ۋەيران قىلىۋەتكىنى
راستمۇ؟ — دەپ سوراپتۇ. نەبىنىڭ قازىخانغا تۇنجى قېتىم
كىلىشى بولغاچقا دۇدۇقلاپ قايتۇ.
— قويلرىمنىڭ تەقىنىڭ بېغىغا كىرىپ كەتكىنى
راست، لېكىن ...

نەبىنىڭ سۆزى تېخى تۈگىمەي تۇرۇپلا تەقى گەپنى
تارتىۋېلىپ:

— مانا، قويلرىنىڭ بېغىمنى ۋەيران قىلغانلىقىغا ئۆ-
زىمۇ ئىقرار بولدى، قازى ئاخۇنۇم، دەرھال ۋەيران قىلىۋەت-
كەن بېغىمنى تۆلەپ بېرىشكە ھۆكۈم قىلىپ بەرسىلە، —
دەپتۇ. نەبى تېخىمۇ ھودۇقۇپ :

— ياق، ياق، مېنىڭ قويلرىم ئۇنىڭ بېغىغا كىرگىنى
راست، لېكىن ۋەيران قىلىۋەتمىدى، شۇ باغقا كىرىپلا
كەتتى، — دەپتۇ ئالدىراپ.

شۇنىڭ بىلەن ئۇلار ھەرقايسى ئۆز گېپىنى قىلىپ
يەنە دەتالاشقا چۈشۈپتۇ، لېكىن بىر- بىرىنى قايىل قىلالماپ-
تۇ. قازى ئۇلارنىڭ تالاش - تارتىشىنى توختىتىپ:

— سىلەر ھەر ئىككىڭلار ئۆز گېپىڭلارنى يورغىلىتىۋا-
تىسىلەر، بۇ ئەھۋالنى بىلىدىغان گۇۋاھچىڭلار بارمۇ؟ ئەگەر

گۇۋاھچى بولسا گۇۋاھچىنىڭ سۆزى راستتۇر، — دەپتۇ.
تەقى ئالمان — تالمان قوشنىسى سەمىنى كۆرسىتىپ:
— مانا بۇ قوشنام سەمى ھەممىگە گۇۋاھ، ئۇ قويلارنىڭ
باغنى ۋەيران قىلىۋەتكەنلىكىنى ئۆز كۆزى بىلەن
كۆرگەن ھەم نەبى بىلەن ئىككىمىزنىڭ جەدىلىنى ئايرىپ
قويغان، — دەپتۇ.

نەبىمۇ تەقىنىڭ سۆزىگە ئۇلاپلا :
— راست، قوشنام سەمى بۇ ئىشقا گۇۋاھ، باغدا
زىيان يوق، — دەپتۇ.

قازى سەمىنىڭ ھاڭغۇقىپ تۇرغان سىياقىغا بىرقۇر
قاراپ چىقىپ:

— سەن بۇ ئىشقا گۇۋاھ بولغۇچىمۇ؟ — دەپ سوراپتۇ.
سەمى بىردەم قازىغا، بىردەم ئىككى قوشنىسىغا قاراپ:
— ھەئە! — دەپتۇ.

قازى يەنە:
— نەبىنىڭ قويلرى تەقىنىڭ بېغىغا كىرىپ كەتكىنى
راستمۇ؟ — دەپ سوراپتۇ. سەمى ھېچنەمىنى بىلمىگەن
قىياپەتتە:

— ھە؟ — دەپ ئاغزىنى كاماردەك ئېچىپ تۇرۇپتۇ.
قازى سەل تېرىكىپ:

— ھەي، گاچىمۇ سەن، نەبىنىڭ قويلرى تەقىنىڭ
بېغىنى ۋەيران قىلىۋەتتىمۇ، يوق؟ گەپ قىلمايسەن؟ —
دەپ ۋارقىراپتۇ.

سەمى يەنىلا «ھە... ھە» دېگىنىچە ھاڭغۇقىپ تۇرۇپتۇ.
بۇ ئەھۋالنى كۆرگەن قازىنىڭ خىزمەتكارلىرىدىن بىرى:
— قازى ئاخۇنۇم، بۇ ئادەم ھەم گاس، ھەم گاچا

ئىكەن، بۇنداق ئادەم قانداقمۇ گۇۋاھچى بولاليسۇن، —
دەپتۇ.

قازى تەقىگە ئاچچىقلاپ:

— سەن مۇشۇنداق ئادەمنى گۇۋاھچى قىلىپ كەلدىڭ.
مۇ؟ ئۇ گەپ قىلالمىسا قانداق گۇۋاھلىق بېرىدۇ؟ —
دەپتۇ.

تەقى نېمە قىلارنى بىلمەي سەمىنىڭ ئالدىغا كېلىپ:
— ھەي، قوشنام، تېخى ئەتىگەندىلا ساقمۇساق تۇرىتە-
لىغۇ، يول بويى ماڭا نەسىھەت قىلىپ كەلگەن ئىدىلىغۇ،
قازىنىڭ ئالدىغا كىلىپلا گاس - گاچا بولۇۋالغانلىرى نېمە-
سى؟ — دەپتۇ كۆزلىرىنى چەكچەيتىپ.

سەمى يەنىلا «ھە...» دېگىنىچە ھاڭۋېقىپ تۇرۇپتۇ.
تەقى ھەرقانچە گەپ قىلىسىمۇ سەمىدىن زۇۋان چىقماپتۇ.
تەقى سەمىنى گەپ قىلدۇرالمىي ئاخىر بۇ دەۋادىن ئۈمىدىنى
ئۈزۈپ، ناھايىتى خاپا ھالدا قازىخاندىن پېشىنى قېقىپ
چىقىپ كېتىپتۇ. تەقى چىقىپ كەتكەندىن كېيىن سەمى
ئۆز- ئۆزىگە: «ئۇھ، ئەجەب تەس كەلدى!» دېگىنىچە يەردە
ئولتۇرۇپ قاپتۇ. قازى سەمىنىڭ گەپ قىلىۋاتقانلىقىنى كۆ-
رۈپ:

— ھەي، كاززاپ! بايام گەپ قىلمايۋاتاتتىڭ، ئەمدى
تېلىڭ چىقىپ قالدىغۇ؟ — دەپ سورايتۇ.

سەمى ئىشنىڭ بارلىق جەرياننى سۆزلەپ بەرگەندىن
كېيىن:

— يالغان سۆزلەپ گۇۋاھلىق بەرسەم قوشنام نەبىگە
ئۇۋال بولىدۇ، ئۇنى ئۇۋالچىلىققا قويسام قىيامەتتە يالغان
گۇۋاھلىق بەرگىنىمنىڭ جاجىسىنى تارتىمەن، شۇڭا يالغان

سۆزلەشتىن گاچا بولۇۋېلىشنى لايىق كۆردۈم، — دەپتۇ.
سەمىنىڭ سۆزلىرى قازىنى قايىل قىپتۇ. بۇ ئىش
قازىنىڭ ئادەملىرى ئارقىلىق ئەل ئىچىگە تاراپتۇ. ئېيتىش-
لارغا قارىغاندا: «يالىغانچىلىقتىن گاچىلىق ياخشى» دېگەن
ماقال سەمىنىڭ ئاشۇ كەچۈرمىشىدىن قېلىپ بىزگىچە يە-
تىپ كەلگەنىكەن.

ئېيتىپ بەرگۈچى:

پىچان ناھىيە چىقىتىم يېزىسىدىن

راجىھ غوپۇر ئابدۇللا

يېنىدا بىر تىيىن يوق، تۆگىنىڭ چىشىنى سانايتۇ

بۇرۇنقى زاماندا سادىل ئىسىملىك بىر كىشى ئۆتكەندە كەن. ئۇ بىكار بولسىلا بازار ئارىلاپ تاماشا قىلىپ، نەدە ئادەم كۆپ بولسا شۇ يەردە پەيدا بولىدىكەن، ئۆزىگە يات بولغان ئىشلارنىڭ ھەممىسىگە قىزىقىپ ئۇچۇر - بۇجۇرىنى بىلىۋېلىشقا بەكمۇ ئامراق ئىكەن. كۈنلەرنىڭ بىرىدە سادىل ئادىتى بويىچە يەنە بازار ئارىلاشقا چىقىپتۇ. سادىل قايناق بازاردىكى ئوقەتچىلەرنىڭ خېرىدار چاقىرىپ توۋلاشلىرى، خېرىدارلارنىڭ باھا تاللىشىپ قىزغىن سودا قىلىشلىرىنى تاماشا قىپتۇ، جانبازلارنىڭ ئويۇنىنى كۆرۈپتۇ، مەدداھلارنىڭ ھېكايىلىرىنى ئاڭلاپتۇ. ئۇ بازارنى ئەنە شۇنداق ئايلەنمىپ مال بازىرىغا بېرىپ قاپتۇ. سادىل مال بازىرىدا كىشىلەرنىڭ تۆگە سودىگىرىنىڭ ئەتراپىغا توپلىشىۋېلىپ، تۆگىلەرنىڭ چىشىنى ساناۋاتقانلىقىنى كۆرۈپتۇ. سادىل ئىلگىرى بۇنداق ئىشنى كۆرۈپ باقمىغاچقا بەكمۇ قىزىق تۇيۇلۇپتۇ. سادىل سودىلىشىۋاتقانلارنىڭ گېپىگە قۇلاق ساپتۇ.

— بۇ قېرى تۆگە ئىكەن، مۇشۇنداق قېرى تۆگىنىمۇ بازارغا ساتقىلى ئەكىرەمسەن، بۇنداق قېرى تۆگىنى ساتقىلى ئەكىرگۈچە، ئوبدان بېقىپ، سەمرىتىپ قىشچە سوقۇم قىلساڭ بولمامدۇ؟ — دەپتۇ بىر كىشى خۆگە سودىگىرىگە.

— مەنمۇ شۇنداق ئويلانغان، بىراق قىشتا تۆگە گۆش-نى سوقۇم قىلىدىغان باشقا بىرەر بولسا شۇنىڭ ھاجىتىدىن چىقاممىكەن، دەپ ئەكىردىم، باشقىلارنىڭ ھاجىتىدىن چىقىش ساۋابلىق ئىش ئەمەسمۇ؟ — دەپتۇ تۆگە سودىگىرى ئۇ كىشىگە.

— باشقىلارنىڭ ھاجىتىدىن چىقىشنى ئەمەس، كور خېرىداردىن بىرەر ئۇچرىسا بىر ئەخمەق قىل-سام، دەپ ئەكىرگەنمەن ؟

— راست دەيسەن، كور خېرىدار بولمىسا سودىنى نەس باسدۇ، ھەركىم ئۆز رىزقىنى يەيدۇ.

سادىل ئۇلارنىڭ گەپلىرىگە قىزىققىنچە ئۆزىمۇ ئارىغا كىرىپ تۆگىلەرنىڭ چىشىغا قاراشقا باشلاپتۇ. تۆگە سودىگىرى ئۇنىڭغا قاراپ :

— تۆگە ئالاملا ؟ — دەپ سوراپتۇ. سادىلنىڭ تۆگە ئالىدىغان خىيالى بولمىسىمۇ «ھە» دەپ قويۇپ ئۆز ئىشى بىلەن ھەلەك بولۇۋېرىپتۇ. تۆگە سودىگىرى يەنە :

— قانداق تۆگە ئالالا؟ كۆڭۈللەرىگە يارىغۇدەك تۆگىلەر بار، — دەپتۇ. سادىل يەنە بېشىنى كۆتۈرمەيلا «ئالەمەن!» دەپ قويۇپتۇ. تۆگە سودىگىرى سادىلنىڭ تۈر-قىغا قاراپ، ئۇنىڭ ئۆزى كۈتۈۋاتقان كور خېرىدار ئىكەنلىكىنى پەملەپتۇ - دە، باشقا خېرىدارلارنى تاشلاپ سادىلنىڭ ئەتراپىدا ئايلىنىپ، سادىل قايسى تۆگىنىڭ چىشىنى كۆرسە شۇ تۆگىنى نەچچە خىل سۈپەت بىلەن ماختاپ تۇرۇپتۇ. سادىل تۆگە سودىگىرىنىڭ ماختاشلىرىغا ماسلىشىپ، «ھە، راست شۇنداقكەن»، «بەك ياخشىكەن» دەپتۇ. سادىل ئەنە

شۇ تەرىقىدە ھەممە تۆگىلەرنىڭ چىشىنى كۆرۈپ بولغاندىن كېيىن، يەنە يېڭىۋاشتىن تۆگىلەرنىڭ چىشىنى ساناشقا باشلاپتۇ. بۇ قېتىم ئۇ ھەربىر تۆگىنىڭ يېشىنى سورايتۇ. تۆگە سودىگىرى زېرىكمەي تۆگىلەرنىڭ يېشىنى دەپ بېرىپ-تۇ. سادىل ئەڭ ئاخىرقى بىر تۆگىنى سوراپ بولۇشىغا تۆگە سودىگىرى:

— قانداق؟ تۆگىلىرىم سىلگە يارىدىمۇ؟ — دەپ سو-راپتۇ.

سادىل تۆگە سودىگىرىگە قاراپ ھىجىيىپ تۇرۇپ:
— تۆگىلەر بەك ياخشىكەن، — دەپتۇ.
تۆگە سودىگىرى:

— تۆگىلەرنىڭ ھەممىسىنى كۆرۈپ چىقتىلا، تۆگىلەر-نىڭ ياخشىلىقىنىمۇ بىلىدىلە، قېنى، قايسى تۆگە سىلگە يارىدى؟ — دەپتۇ.

سادىلنىڭ ئەسلىدىلا تۆگە ئېلىش ئويى بولمىغاچقا دەر-ھال نېمە دېيىشىنى بىلمەي يەنىلا تۆگە سودىگىرىگە قاراپ ھىجىيىپ تۇرۇپتۇ. تۆگە سودىگىرى ئۇنىڭ بۇ تۇرقىغا قا-راپ: «ھەممىنى ئالامدۇ نېمە؟» دەپ ئويلاپ:

— ھەممىنى ئالسىلا يايلاقلىرىغا ئۈزۈم ھەيدەپ ئاپد-رىپ بېرىمەن، — دەپتۇ.

سادىل يەنە گەپ قىلماي قاراپ تۇرسا بولمايدىغانلىقىنى بىلىپ ئاشۇنداق ھىجىيىنچە:

— مەن ئەسلىي تۆگە ئالمايتتىم، مېنىڭ يېنىمدا تۆگە ئالغۇدەك تەڭگە تۇرماق، بىر تىيىنمۇ يوق. مەن باشقىلار-نىڭ تۆگىلەرنىڭ چىشىنى ساناپ ياش - قېرىلىقىنى بىلىۋال-غانلىقىنى كۆرۈپ، مەنمۇ سىناپ باققاندىم، لېكىن بۇلار-

نىڭ چىشىغا قاراپ يېشىنى بىلەلمىدىم، — دەپتۇ.
تۆگە سودىگىرى سادىلنىڭ گەپلىرىنى ئاڭلاپ خاپا بو-
لۇپ:

— سەن شۇ ئىش ئۈچۈن مېنى يېرىم كۈن ئەخمەق
قىلىدىڭما؟ مەن «سېنى» دەپ، كېلىۋاتقان ھەممە خىرىدار-
لىرىمنى كەتكۈزۈۋېتىپتىمەن، — دەپتۇ.
سادىل تۆگە سودىگىرىنىڭ خاپا بولۇۋاتقانلىقىغا پەرۋا
قىلماي:

— خىرىدارلىرىڭنى مەن قوغلىۋەتمىدىم، مەن پەقەت
تۆگىلىرىڭنىڭ چىشىنى ساناپ باقتىم، تۆگىلىرىڭنىڭ چى-
شىنى ساناپ قويغانغا تۆگىلىرىڭ كەملەپ قالمىغاندۇ؟ —
دەپتۇ.

سادىلنىڭ بۇ گېپى بىلەن تۆگە سودىگىرىنىڭ غەزىپى
تېخىمۇ ئۆرلەپتۇ — دە:

— مانا ئەمەسە يېنىڭدا بىر تىيىن يوق تۆگەمنىڭ
چىشىنى سانغىنىڭنىڭ جازاسى، — دېگىنىچە قولىدىكى ئې-
شەك قامچىسى بىلەن ئۇنى ئۇرۇشقا باشلاپتۇ.
سادىل ئەتراپتىكى كىشىلەرنىڭ ياردىمىدە تۆگە سو-
دىگىرىنىڭ قولىدىن مىڭ تەسلىكتە قۇتۇلۇپ چىقىپ-
تۇ. ئەمما، ئۇ ئۆزىنىڭ ساق - سالامەت قۇتۇلغانلىقىغا
شۈكۈر قىلماي، «تۆگىچى قەستەن مېنى بۇزەك قىلدى»
دەپ قازىغا ئەر ز قىپتۇ.

قازى تۆگە سودىگىرىنى چاقىرىپ كېلىپ غەزەپ بى-
لەن:

— سەن نېمىشقا بۇ ئادەمنى بىكاردىن - بىكار ئورد-
سەن؟ — دەپ سوراپتۇ.

تۆگە سودىگىرى بولغان ئىشنى سۆزلەپ بېرىپ ئاخىر.

دا:

— ئۇ يېنىدا بىر تىيىن يوق، مېنى ئاشۇنداق يېرىم كۈن ئەخمەق قىلىپ ئوقتىمىگە زىيان سالغاچقا ئۇردۇم، — دەپتۇ.

قازى ئۇنىڭ ئېيتقانلىرىنى ئاڭلاپ سادىلغا خاپا بولۇپ: — سەن يېنىڭدا بىر تىيىن يوق، تۆگىچىنى مالال قىلغىنىڭنى ئاز دېگەندەك، يالغان سۆزلەپ مېنىمۇ ئەخمەق قىپسەن، بۇ يالغانچى كاززاپنى ئوتتۇز دەررە ئۇرۇڭلار، — دەپ بۇيرۇپتۇ.

سادىل قازىخاندىن ئۆمىلەپ ئاران يېنىپ چىقىپتۇ. سادىلنىڭ قازىخاندا دەررە يېگەنلىكى پۈتۈن يۇرتقا تاراپتۇ. ئېيتىشلارغا قارىغاندا، سادىلنىڭ بۇ كەچۈرمىشىدىن: «يېنىدا بىر تىيىن يوق، تۆگىنىڭ چىشىنى ساناپتۇ» دېگەن ماقال ئەل ئىچىگە تاراپ بىزگىچە يېتىپ كەلگەنىكەن.

ئېيتىپ بەرگۈچى:

پىچان ناھىيە چىقىم يېزا تۇغاننىڭ كارىزدىن

ئابلىكىم ھەمدۇل

ئېشىكى يوق موللامنىڭ قۇلىقى تىنچ

بۇنىڭدىن ئۇزاق زامانلار ئىلگىرى بىزدىن يىراق بىر ماكاندا بىر يۇرت بولغانىكەن. ئاشۇ يۇرتتا كىشىلەر موللا-غوجىكام دەپ ئاتىشىدىغان ساددا، ئاق كۆڭۈل بىر موللام ئۆتكەنىكەن. موللاغوجىكامنىڭ ئاتا - ئانىسىدىن كىچىك يېتىم قالغان سەمەر ئىسىملىك بىر نەۋرىسى بار ئىكەن. موللاغوجىكام نەۋرىسى سەمەرگە ھەم ئاتا، ھەم ئانا بولۇپ، ناھايىتى ئەتىۋارلاپ بېقىپ چوڭ قىپتۇ. سەمەر ئون بىر ياشقا كىرگەندە خېلىلا ئەقىل تېپىپ بوۋىسىنىڭ ھاجىتىدىن چىقالايدىغان بوپتۇ.

كۈنلەرنىڭ بىرىدە موللاغوجىكامنى يىراق بىر مەھەللەدىكى تۇغقىنى تويغا چاقىرىپتۇ. موللاغوجىكام بىردىنبىر مۈلكى بولغان قوتۇر ئېشىكىنى مېنىپ، سەمەرنى ئەگەشتۈرۈپ تويغا مېڭىپتۇ. ئۆيىدىن چىقىپ ئانچە ئۇزاق ماڭمايلا ئۇلار يول بويىدا پاراڭلىشىپ ئولتۇرغان بىر توپ كىشىلەرگە ئۇچراپتۇ. ئولتۇرغانلار موللاغوجىكامنى ئەيىبلەپ : — بۇ موللامغا قاراڭلار، كىچىككىنە بالىنى پىيادە ماڭدۇرۇپ ئۆزى ئېشەككە مىنىۋالغىنىنى! بىچارىنىڭ ئانىسى بولغان بولسا ھەرگىز بۇ كۈنگە قالمايتتى! نېمىدېگەن تەڭشەلمىگەن ئالەم، ئۇ بىچارىگە مۇشۇمۇ كۈن بولىدىمۇ؟ — دېيىشىپتۇ.

موللاغوجىكام ئۇلارنىڭ بۇ ئەيىبلەشلىرىنى ئاڭلاپ دەر-

ھال ئېشەكتىن چۈشۈپ سەمەرنى ئېشەككە مىندۈرۈپ مې-
ڭىپتۇ. ئۇلار يەنە بىردەم ماڭغاندىن كېيىن مەسچىتتىن
يانغان بىر توپ جامائەتكە ئۇچراپتۇ. ئۇلار بۇ ئىككىيلەننى
كۆرۈپ، سەمەرنى ئەيىبلەپ:

— قاراڭلار، مۇشۇنداق بالىلارمۇ بار، ئۆزى شۇنچە
ياش تۇرۇپ ئېشەككە مىنىۋاپتۇ، ئاۋۇ ياشانغان دادىسى پىيا-
دە مېڭىپتۇ، نېمىدېگەن ئىنساپسىزلىق! قانداق جا-
ھان بولۇپ كەتتى بۇ؟ مۇشۇ كۈننىڭ بالىلىرىدا ئىنساپ
دېگەن نەرسە پەقەت قالمىدى، — دېيىشىپتۇ.
بۇ ئەيىبلەشلىرىنى ئاڭلىغان موللاغوجىكام نەۋرىسى
سەمەرگە:

— سەن پىيادە مېڭىپ مەن ئېشەككە مىنسەم مەن
ئەيىبكە قالدىم، مەن پىيادە مېڭىپ سەن ئېشەككە مىنسەڭ
سەن ئەيىبكە ئۇچرىدىڭ؛ ئۇنىڭدىن كۆرە، ھەر ئىككىلىمىز
ئېشەككە مىنىپ ماڭايلى، باشقىلارنىڭ ئەيىبلىشىدىن قۇتۇ-
لارمىز، — دەپتۇ. دە، ئېشەككە ئىككىسى مىنىپ يولنى
داۋام قىپتۇ. بىراق، ئۇلار يەنە ئانچە كۆپ يول يۈرمەيلا
ئېتىزدىن يانغان بىر توپ دېھقاننىڭ ئەيىبلىشىگە ئۇچراپتۇ:
— قاراڭلار، بۇ موللاغوجىكامنى، ئىنساپ، رەھىم
دېگەننى بىلمەيدىكەن، كىچىككىنە بىر ئېشەككە ئىككىسى
مىنىۋاپتۇ، ھايۋان بولسىمۇ شۇنداق زۇلۇم سالغان بارمۇ؟
ئەگەر بۇ ئېشەكنىڭ زۇۋانى بولغان بولسا قازغا ئىگىسى
ئۈستىدىن ئەر زىقلايتتى، تىلىسىز ھايۋانغا ئامال يوقكەن -
دە؟ بۇ موللاغوجىكام ئاخىرەتتە ھەممە ئىشنىڭ ھېسابى بار-
لىقىنى بىلمەيدىغاندۇ؟ — دېيىشىپتۇ.
بۇ ئەيىبلەشلىرىنى ئاڭلىغان موللاغوجىكام بىلەن نەۋ-

رىسى سەمەر ئېشەكتىن چۈشۈپ پىيادە مېڭىشقا مەجبۇر بوپتۇ. ئۇلار ئېشەكنى يېتىلەپ بىر دۆڭگە كەلگەندە بىر توپ ياش يىگىتلەر ئۇلارغا قاراپ كۈلۈپ:

— قاراڭلار، ماۋۇ ئەخمەقلەرنى، تەييار ئېشەك تۇرسا مىنمەي يېتىلەپ ماڭغىنىنى، — دېيىشىپتۇ.

بۇ گەپتىن موللاغوجىكام ناھايىتى خاپا بولغان ھالدا نەۋرىسى سەمەرگە:

— بالام، ئېشەككە بىرىمىز مىنىپ، بىرىمىز پىيادە ماڭساق خەقنىڭ ئەيىبلىشىگە ئۇچرىدۇق، ئىككىمىز مىنە سەكمۇ ئەيىبكە ئۇچرىدۇق، ئىككىزىمىز پىيادە مېڭىپ ئېشەكنى بىكار ھەيدەپ ماڭساق يەنىلا باشقىلارنىڭ ئەيىبىگە ئۇچراۋاتىمىز. ئەمدى بىز ئىككىيلەن بولغاندىن كېيىن ئېشەكنى كۆتۈرۈپ ماڭايلى، — دەپتۇ.

سەمەر دادىسىنىڭ تەكلىپىگە قوشۇلۇپتۇ. ئۇلار بىر تال بادرا تېپىپ، ئېشەكنى ئارقان بىلەن باغلاپ كۆتۈرۈپ مېڭىپتۇ. ئۇلار ئەنە شۇنداق ئېشەكنى كۆتۈرۈپ بىر كۆۋرۈكتىن ئۆتۈپ كېتىۋاتقاندا دەريادا سۇ ئۈزۈپ ئوينىۋاتقان بىر توپ بالىلار ئۇلارنى كۆرۈپ قاپتۇ. بۇ غەلىتە ئىش بالىلارغا قىزىقارلىق تۇيۇلۇپ راسا كۈلۈشۈپتۇ.

— قاراڭلار، بۇلار ساراڭ بولۇپ قاپتۇ. ئېشەككە ئادەم مىنىپ ماڭغاننى كۆرگەن، ئېشەكنى ئادەم كۆتۈرۈپ ماڭغەننى كۆرمەپتىكەنمىز.

بۇ نۆۋەت موللاغوجىكامنىڭ ئەرۋاھى قىرىق گەز ئۇچۇپتۇ.

— قانداق خەق بۇ؟ ئۇنداق قىلىسمۇ گەپ تاپقان، بۇنداق قىلىسمۇ گەپ تاپقان. بالام، بىزنى مۇشۇنداق تولا

ئەيىبىگە ئوچراتقان، يۈزىمىزنى يەر قىلغان بۇ ئېشەكنى مۇ-
شۇ دەرياغا تاشلىۋېتىپلا قۇتۇلايلى، — دەپتۇ - دە، ئېشەكنى
دەرياغا تاشلىۋېتىپتۇ.

ئۇلار ئېشەكتىن قۇتۇلغاندىن كېيىن ھېچكىم بىرنەرسە
دېمەپتۇ. شۇنىڭ بىلەن موللاغوجىكام خاتىرجەم ھالدا ھېلى-
قى تويغا بېرىپ كەپتۇ. كېيىنكى كۈنلەردە بۇ ئىش ئەل
ئىچىگە تاراپ: «ئېشكى يوق موللامنىڭ قۇلىقى تىنچ»
ماقال بولۇپ بىزگىچە يېتىپ كەپتۇ.

ئېيتىپ بەرگۈچى:

چىرا ناھىيە چىرا يېزا توغرىقىغىل كەتتىدىن

مەتغازخۇن خەلىپە

ئاتنى نەگە باغلايمەن، ئۆيگە كىرسەلە دېگەن تىلىمغا

بۇنىڭدىن ئۇزاق زامانلار ئىلگىرى بىر يۇرت بولغانىدى. كەن. ئاشۇ يۇرتتا سەمەر ئىسىملىك بىر كىشى ئۆتكەنىكەن. سەمەر ئۆزى نامرات بولسىمۇ ئاق كۆڭۈل، مېھماندوست كىشى ئىكەن. كۈنلەرنىڭ بىرىدە سەمەر شەھەردىن ئۆيىگە قايتقۇچە بىر سودىگەر بىلەن ھەمسەپەر بولۇپ تونۇشۇپ قاپ. تۇ. ئۇلار يول بويى ئۆز بېشىدىن ئۆتكەن - كەچكەنلەرنى سۆزلىشىپ يولنى قىسقارتىپتۇ. سەمەر ئۆيىنىڭ ئالدىغا كەلگەندە سودىگەرنى ھۆرمەت - قائىدە يۈزىسىدىن ئۆيىگە باشلاپ:

— مەن ئۆيۈمگە كېلىپ قالدىم، ئۆيىگە كىرىپ ئارام ئېلىپ، ئازراق بولسىمۇ يول ئازابىنى چىقىرىپ ماڭ. سىلا، — دەپتۇ.

سودىگەر ھېچبىر تارتىنمايلا:

— مەنمۇ شۇنداق چارچاپ، چاڭقاپ كەتكەنىدىم، «چا-قىرغان يەردىن قالما، چاقىرمىغان يەرگە بارما» دەپتىكەن، تەكلىپلىرىنى قوبۇل قىلاي، — دەپ ئاتتىن چۈشۈپتۇ. سەمەر سودىگەرنىڭ قولىدىن ئېتىنى ئېلىپ ئوقۇرغا باغلاپ، مېھماننى ئۆيىگە باشلاپتۇ. سودىگەر سەمەرنىڭ ئۆيىد-گە شۇ كىرگىنىچە بىرقانچە كۈن قونۇپ مېھمان بوپتۇ. سەمەر سودىگەرنى ئوبدان كۈتۈپتۇ، ئېتىغىمۇ ۋاقتى - ۋاق-

تىدا ئوت سېلىپ، سۇ قۇيۇپ ئوبدان قارايتۇ. سودىگەر قايتىش ۋاقتىدا سەمەرگە قۇرۇق گەپ سېتىپ رەھمەت ئېيىتىپ:

— سىلىگە كۆپ رەھمەت، سىلى بەك ئاق كۆڭۈل ئوبدان ئادەم ئىكەنلا، سىلى بىلەن تونۇشۇپ قالغانلىقىمغا ناھايىتى خۇش بولدۇم، مەن بۇ يولدىن دائىم ئۆتۈپ تۇرىمەن، ھەر نۆۋەت ئۆتكەندە سىلىنى يوقلاپ تۇرۇشنى ئۈنتۈمەيمەن، — دەپ خوشلىشىپتۇ.

ئارىدىن خېلى ۋاقىت ئۆتكەندىن كېيىن سودىگەر يەنە كەپتۇ. سەمەر ھۆرمەت - ئېھتىرام بىلەن ئۇنىڭ ئالدىغا چىقىپ، ئېتىنى قولىدىن ئېلىپ ئوقۇرغا باغلاپتۇ. سەمەر سودىگەرنى ئاۋۋالقىدەكلا قىزغىن مېھمان قىپتۇ، ئېتىنىمۇ ۋاقتىدا يەم - خەشەك سېلىپ بېرىپتۇ. بۇ نۆۋەتمۇ سودىگەر بىرنەچچە كۈن قونۇپ مېھمان بوپتۇ.

شۇنىڭدىن كېيىن بۇ سودىگەر سەمەرنىڭ ئۆيىگە بىر ئاينىڭ ئىچىدە بىرنەچچە قېتىم كېلىدىغان، ھەتتا بىرنەچچە دوستىنى باشلاپ كېلىپ مېھمان بولىدىغان بولۇۋاپتۇ. سەمەر كۆپ بالىلىق، قول ئىلىكىدە يوق، نامرات ئادەم بولسىمۇ، مېھماننىڭ ھۆرمىتى ئۈچۈن ھېچنەمىنى چاندۇرماپتۇ. بىر قوشنىسىنىڭ ئۆيىدىن ئۇن، بىر قوشنىسىنىڭ ئۆيىدىن ياغ ئۆتتە ئېلىپ يۈرۈپ مېھمان كۈتۈپتۇ. سودىگەر ھەر قېتىم قۇرۇق قول كېلىپ، قۇرۇق تەكەللۇپ بىلەن كېتىدۇ. ۋېرىپتۇ. سەمەر بۇ مېھماندىن بارا - بارا بىزار بولۇشقا باشلاپتۇ، لېكىن سودىگەرگە «ئەمدى كەلمىسەن!» دېيەلمەي، دەرەندىنى ئىچىگە يۈتۈپ يۈرۈپتۇ. كۈنلەرنىڭ ئۆتۈشى بىلەن سەمەر ئىلگىرىكىدەك سودىگەرنىڭ ئالدىغا يۈگۈرۈپ

چىقىپ ھۆرمەتلىمەيدىغان بوپتۇ. سەمەردىكى بۇ ئۆزگىرىش-
لەرنى كۆرۈپ تۇرۇپمۇ سودىگەر ئۆزىنى بىلمەپتۇ.
شۇنداق كۈنلەرنىڭ بىرىدە، سەمەر سودىگەر بىلەن خۇ-
شى قالمىغانلىقىنى بىلدۈرۈش ئۈچۈن سودىگەرنىڭ ئېتىنى
باغلايدىغان ئوقۇرنى بۇزۇۋېتىپتۇ. بىرقانچە كۈندىن كېيىن
سودىگەر يەنە بىرنەچچە ئاغىنىسىنى باشلاپ كەپتۇ. سەمەر
بىر ئۇھ تارتىپ قويۇپ، ئۇلارنى ئۆيگە تەكلىپ قىلىپتۇ،
لېكىن سودىگەرنىڭ قولىدىن ئېتىنى ئالماپتۇ. سودىگەر
ئىلگىرى ئېتىنى باغلىغان ئوقۇرنىڭ يوقلۇقىنى كۆرۈپ،
ئېتىنى باغلايدىغان يەر تاپالماي:
— ئاتلارنى نەگە باغلايمىز؟ — دەپ سوراپتۇ.

سەمەرنىڭ ئاچچىقى كېلىپ ئارانلا تۇرغاچقا:
— نەگە باغلايتىلا، ئۆيگە كىرسىلە دېگەن تىلىمغا
باغلىسىلا! — دەپتۇ.

سودىگەر ئاخىر ئوسال ئەھۋالغا چۈشۈپ، ئۆيگە كىر-
مەي دوستلىرىنى باشلاپ كېتىپتۇ. بۇ ئىش سودىگەرنىڭ
دوستلىرى ئارقىلىق ئەل ئىچىگە تاراپ: «ئاتنى نەگە باغلاي-
مەن، ئۆيگە كىرسىلە دېگەن تىلىمغا» دېگەن ماقال بولۇپ
بىزگىچە يېتىپ كەپتۇ.

ئېيتىپ بەرگۈچى:

شايار ناھىيە گۈلباغ يېزا بوز مەھەللىدىن

ئائىتىللاخان

تەن ساقلىق — تۈگىمەس بايلىق

بۇنىڭدىن ئۇزاق زامانلار ئىلگىرى بىزدىن ناھايىتى يىر-
راقتا بىر يۇرت بولغانىكەن، ئاشۇ يۇرتتا بىر كاتتا باي
بولۇپ، ئۇنىڭ سالى ئاتلىق بىرلا ئوغلى بار ئىكەن. باي
سالىنى زىيادە ئەتىۋارلاپ ھەممە نېمىسىنى تەييار قىلىپ
بېرىپ، ھېچقانداق ئىشقا سالماي، ھېچقانداق ھۈنەر - بىلىم
ئۆگەتمەي چوڭ قىپتۇ. سالىمۇ تەييارغا ھەييار، قولدىن
تۈزۈك ئىش كەلمەيدىغان بولۇپ چوڭ بوپتۇ. يىللار ئۆتۈپ
سالى ئون سەككىز ياشقا كىرگەندە ئاتا - ئانىسى ئارقا -
ئارقىدىن تۈگەپ كېتىپتۇ. شۇنىڭدىن كېيىنمۇ سالى ئاتا -
ئانىسىدىن قالغان مال - دۇنيانى سېتىپ يەپ - ئىچىپ
ئاۋۋالقىدەك ياشاۋېرىپتۇ. كۈنلەرنىڭ ئۆتۈشى بىلەن سالى-
نىڭ ئاتا - ئانىسىدىن قالغان مال - دۇنيا تۈگەپ، سالى
بىر بۇردا نانغا زار بوپتۇ. سالى بىرەر ئىش - ئوقەت قىلاي
دېسە ھۇرۇنلۇقىدىن ھېچ ئىش خۇشياقماپتۇ. ئۇ دائىم :
«تۈگىمەس بايلىق بولسا، شۇ بايلىقنى سېتىپ يەپ، ئۆمۈر
بويى باياشات تۇرمۇش كەچۈرسەم ...» دەپ خام خىياللار
ئىچىدە يۈرىدىغان بوپتۇ.

بىر كۈنى، سالى ئۆزىنىڭ شۇ شېرىن خىيالىنى سۈ-
رۈپ كېتىۋېتىپ، شۇ يۇرتتىكى دانىشمەن بىلەن ئۇچرىشىپ
قايتۇ. دانىشمەن ئۇنىڭ تۇرقىغا قاراپ:

— ئەي، سالى، ساڭا نېمە دەرد كەلدى؟ تۇرقىڭ بەك

پەرىشانغۇ؟ — دەپ سوراپتۇ.

سالى ئۆزىنىڭ ھالىنى دانىشمەنگە سۆزلەپ بېرىپ:
— ئەي دانىشمەن ئاتا، دۇنيادا تۈگىمەس بايلىق بارمى-
دۇ؟ بولسا شۇنى تېپىۋالسام، ئارزۇيمغا قېنىۋالسام،
مال- دۇنيانىڭ غېمىنى قىلماي ياشىۋالسام، — دەپتۇ.
دانىشمەن سالىنىڭ ئەھۋالىنى بىلگەندىن كېيىن، ئۇنى
بىر توغرا يولغا باشلاپ قويۇشنى ئويلاپ:

— دۇنيادا تۈگىمەيدىغان بايلىق بار، — دەپتۇ.

سالى ئالدىراپ دانىشمەندىن:

— ئەي دانىشمەن بوۋا، مېنىڭ ھازىر ھېچنېمە قالمى-
دى، ھالىم بەك خاراب، شۇ بايلىق نەدە؟ مەن ئۇ بايلىققا
ئېرىشمەسمەن ئاچلىقتىن ئۆلۈپ كېتىمەن، — دەپتۇ.
دانىشمەن سالىنىڭ ئۈستۈشىغا قاراپ چىقىپ:
— مانا، سېنىڭ تېپىنىڭ ساغلام، بەش ئەزايىڭ
ساق، پۇت- قوللىرىڭ بېجىرىم ئىكەن، مۇشۇنىڭ ئۆزى
تۈگىمەس بايلىق، — دەپتۇ.

سالى دانىشمەن بوۋاينىڭ گېپىگە ھەيران بولۇپ:

— بۇنى قانداقمۇ تۈگىمەس بايلىق دېگىلى بول-
سۇن؟ — دەپ سوراپتۇ.

دانىشمەن بوۋاي سالىنىڭ ئۆز گېپىنىڭ مەنىسىنى چۈ-
شەنمىگەنلىكىنى بىلىپ:

— سەن بۇنىڭ تۈگىمەس بايلىق ئىكەنلىكىگە ئىشەنمى-
سەڭ، مەن ساڭا دەپ بېرەي، سەن ماڭا بىر بارمىقىڭنى
كېسىپ بەرگىن، بۇنىڭ ئۈچۈن مەن ساڭا مىڭ تىللا بې-
رەي. ئون بارمىقىڭنى كېسىپ بەرسەڭ ئون مىڭ تىللا
بېرەي. ئىككى پۈتۈڭنى كېسىپ بەرسەڭمۇ يەنە ئون مىڭ
تىللا بېرەي. ئەگەر بېشىڭنى كېسىپ بەرسەڭ يۈز مىڭ تىللا

بېرەي، — دەپتۇ.

سالى دانىشمەننىڭ گەپلىرىنى ئاڭلاپ تېڭىرقاپ تۇرۇپ كېتىپ:

— ياق، ياق، دۇنيادىكى بارلىق تەللەلارنى بەر-
سىلىمۇ پۇت - قولۇمنى، بېشىمنى كېسىپ بەرمەيمەن، —
دەپتۇ.

— ھەببەللى، ئادەم ئۈچۈن بەش ئەزاسىنىڭ ساق
بولۇشى تۈگمەس بايلىق، ئاشۇ بايلىقلىرىڭنى ئىشقا
سالالساڭلا ئۆمۈر بويى بەخت - سائادەتلىك تۇرمۇش كەچۈ-
رسەن ھەم ئۆز ئەۋلادلىرىڭ ئۈچۈنمۇ بەخت يارىتالايسەن،
ئاتاڭمۇ ئاشۇ بايلىقىدىن ياخشى پايدىلىنىپ كۆپ مال - دۇنيا-
غا ئېرىشكەن، — دەپتۇ دانىشمەن.

سالى دانىشمەننىڭ سۆزلىرىنى ئاڭلاپ ئەقلىنى تېپىپ-
تۇ. شۇنىڭدىن كېيىن ئۆز ئەجىر تەرى بىلەن كاتتا باي
بولۇپ ھۇزۇر - ھالاۋەتتە تۇرمۇش كەچۈرۈپتۇ، كېيىن يەنە
ئۆيلۈك - ئوچاقلىق، بالىلىق بوپتۇ. سالى ئۆز كەچۈرمىش-
لىرىنى «ئىبرەت بولسۇن» دەپ بالىلىرىغا سۆزلەپ بېرىپ-
تۇ. بۇ ئىش سالىنىڭ بالىلىرى ئارقىلىق ئەل ئىچىگە
تاراپتۇ.

ئېيتىشلارغا قارىغاندا: «تەن ساقلىق — تۈگمەس باي-
لىق» دېگەن ماقال سالىنىڭ ئاشۇ كەچۈرمىشىدىن قېلىپ
بىزگىچە يېتىپ كەلگەنىكەن.

ئېيتىپ بەرگۈچى:

چىرا ناھىيە گۇلاخما يېزا ئارال كەنتىدىن

داۋۇت ئاخۇن

ھەركىمنىڭ نىيىتى ئۆزىگە ھەمراھ

بۇرۇنقى زاماندا بىر شانۇشەۋكەتلىك بىر پادىشاھ ئۆتكە-
نىكەن، ئۇنىڭ مال - دۇنياسىنىڭ ھەددى - ھېسابى يوق،
تۇرمۇشى باياشات ئىكەن. پادىشاھنىڭ قىرىق خوتۇنى بولسى-
مۇ بىرمۇ پەرزەنت يۈزى كۆرمىگەنىكەن، شۇڭا ئۇ دائىملا
پەرىشان يۈرىدىكەن.

پادىشاھ بىر ئوغۇل پەرزەنتلىك بولۇشنى تولىمۇ ئارزۇ
قىلغاچقا، يېشى ئاتمىشتىن ئاشقاندا يەنە بىر قېتىم توي
قىپتۇ. توي كۈنى ئۇ خۇدادىن: «ئەي، خۇدا! مېنىڭ پۇش-
تىمدىن بىرنەرسە ئاتا قىلساڭ...» دەپ تىلەپتۇ. ئارىدىن
توقسان توققۇز كۈن ئۆتۈپ، پادىشاھنىڭ يېڭى ئالغان قىرىق
بىرىنچى خوتۇنى ھامىلىدار بوپتۇ. پادىشاھ بۇ خەۋەردىن
چەكسىز خۇشاللىققا چۆمۈپتۇ ھەمدە خوتۇنىنى ناھايىتى ياخ-
شى كۈتۈپتۇ.

توققۇز ئايدىن كېيىن پادىشاھنىڭ قىرىق بىرىنچى خو-
تۇنىنىڭ تۇغۇت كۈنى توشۇپتۇ. تۇغۇت ئۈستىدە تۇرۇۋاتقان
تۇغۇت ئانىلىرى بالا ساق - سالامەت تۇغۇلسا، پادىشاھقا
خۇش خەۋەر يەتكۈزۈپ سۆيۈنچە ئېلىشنىڭ تەمەسىدە بالىنىڭ
يورۇق دۇنياغا تېزرەك كۆز ئېچىشىنى تەقەززالىق بىلەن
كۈتۈشۈپ تۇرۇپتۇ. بالا تۇغۇلۇپتۇ، ئەمما ئانىنىڭ قورسىد-
قىدىن بالا ئەمەس، بەلكى بىر تۇلۇمغا ئوخشاش بىر نەرسە
چۈشۈپتۇ. بۇنىڭدىن ھەيران بولغان تۇغۇت ئانىلىرى بۇ

خەۋەرنى پادشاھقا قانداق يەتكۈزۈشنىڭ غېمىدە قېلىپتۇ.
ئاخىر بۇ خەۋەرنى پادشاھقا تۇغۇتلۇق ئايالنىڭ
ئاتىسى — پادشاھنىڭ ئوڭ قول ۋەزىرى ئىنتايىن خىجل-
چىلىق ئىچىدە يەتكۈزۈپتۇ. پادشاھ بۇ خەۋەرنى ئاڭلاپ يا
كۈلۈشنى، يا يىغلاشنى بىلمەي:

— تەقدىرسىز قىل تەۋرىمەيدۇ، بۇ قىسمەتنى تارتىش
مېنىڭ پېشانەمگە پۈتۈلگەن ئىكەن، — دەپ ناھايىتى مەيۈس-
لىنىپ ئولتۇرۇپ قاپتۇ.

پادشاھ شۇ غەم - قايغۇ ئىچىدە ئولتۇرۇپ ئۇخلاپ
قاپتۇ. ئۇ چۈش كۈرۈپتۇ، چۈشىدە جېھەردىن نۇر يېغىپ
تۇرغان ئاپئاق ساقاللىق بىر بوۋاي پادشاھقا:

— ئەي پادشاھ، سەن خۇدادىن پەرزەنت تىلىمەي بىر-
نەرسە تىلىگەندىڭ، خۇدا ساڭا تىلىگەننىڭنى بەردى. ئەمدى
سەن ئايالنىڭ، قېيناتاڭ ئۈچىڭلار بىر يەرگە كېلىپ، باشقا
كىشىلەرگە ئېيتىمىغان سىرىڭلارنى، نىيىتىڭلارنى راستچى-
لىق بىلەن ئېيتىڭلار، ئاشكارىلاڭلار، شۇنداق قىلساڭلار
تۈلۈم بالغا ئايلىنىدۇ، ئەگەر ئۆز نىيىتىڭلارنى راستچى-
لىق بىلەن ئاشكارىلىمىساڭلار تۈلۈم ئۆز پىتى قالىدۇ، —
دەپتۇ.

پادشاھ چۈشىدىن چۆچۈپ ئويغىنىپ دەرھال قېيناتى-
سى بىلەن خوتۇنىنىڭ يېنىغا كىرىپتۇ. پادشاھ كۆرگەن
چۈشىنى ئۇلارغا ئېيتىپ بېرىپ:

— بىز بالىنى ئەسلىگە كەلتۈرۈش ئۈچۈن باشقىلارغا
ئېيتىمىغان، باشقىلاردىن يوشۇرغان نىيەت - سىرلىرىمىزنى
راستچىلىق بىلەن ئېيتايلى، — دەپتۇ ۋە ئالدى بىلەن ئۆزى
سۆزلەپتۇ، — مەن شۇنچە كاتتا پادشاھ بولساممۇ، بايلىقلىد-

رىمنىڭ ھەددى - ھېسابىنى بىلمىسەممۇ، بىرەر كىشى ئالدىغا ھال ئېيتىپ، دەرد تۈكۈپ ئەرز قىلىپ كەلسە شۇ كىشىنىڭ قولىغا قارىغۇم كېلىدۇ. ئالدىغا كەلگەن كىشى ئالما چاغلىق نەرسە ئالغاچ كەلگەن بولسا كۆڭلۈم سۆيۈندۈ، ئۇ كىشىنىڭ دەرد - ئەھۋالىغا ياخشى يېتىمەن. ئالدىغا كەلگەن كىشى قۇرۇق قول كەلسە، ئۇ ئادەمنىڭ يۈزىگە قارىغۇم كەلمەيدۇ، بۇ مېنىڭ كىشىلەرگە ئېيتىمىغان سىرىم ئىدى.

پادىشاھ ئۆز سۆزىنى تۈگىتىشى بىلەن تەڭلا تۈلۈمغا باش پەيدا بوپتۇ. تۈلۈمغا باش پەيدا بولغانلىقىنى كۆرگەن پادىشاھنىڭ قېيناتىسى بولغان ئوڭ قول ۋەزىر پادىشاھقا: — مېنىڭ باشقىلاردىن يوشۇرىدىغان سىرىم شۇكى، سىلى ئۆلسىلە تەختلىرىگە ئولتۇرۇپ پۈتۈن يۇرتنى ئۆزۈم سورىسام دېگەن نىيەتتە يۈرگەندىم، — دەپتۇ. ئۇ سۆزىنى تۈگىتىشى بىلەن تۈلۈمغا پۈت - قول پەيدا بولۇپ ئادەم سىياقىغا كىرىپتۇ.

پادىشاھنىڭ ئايالى ئۆز جىسمىدىن چۈشكەن تۈلۈمدا بولۇۋاتقان ئۆزگىرىشلەرنى كۆرۈپ، پادىشاھقا: — سىلى بالدۇرراق ئۆلسىلە، ياش بەرنا يىگىتتىن بىرىگە تېگىپ، ئۇنى پادىشاھلىق ئورنىغا ئولتۇرغۇزۇپ، ھاياتىنىڭ پەيزىنى سۈرسەم، ئەيش - ئىشرەتلىك تۇرمۇش كەچۈرسەم دەپ ئويلاپ يۈرەتتىم، — دەپتۇ.

پادىشاھنىڭ ئايالى ئۆز نىيىتىنى ئاشكارىلاپ سۆزىنى تۈگىتىشى ھامان تۈلۈمغا كۆز، قۇلاق، بۇرۇن، ئېغىز ۋە باشقا ئەزالىرى پەيدا بولۇپ، بىر ساغلام ئوغۇل بالىغا ئايلىنىپتۇ. شۇنىڭ بىلەن ئۇلار ئۆزلىرىنىڭ يامان نىيەتتە بول-

خانلىقىغا پۇشايمان قىلىشىپتۇ، بىر - بىرىدىن ئەپۇ سورد - شىپتۇ. پادشاھ ئۆز ئوغلىنىڭ ئىززەت - ھۆرمىتى ئۈچۈن ئۇلارنى ئەپۇ قىلىپ، پۈتۈن يۇرتقا قىرىق كېچە - كۈندۈز توي قىلىپ بېرىپتۇ.

بالىنىڭ تۇغۇلۇشىدىن خەۋىرى بارلار بالىنىڭ ئەسلىگە كېلىشىنىڭ سىرىنى سورىشىپتۇ. پادشاھ بولغان ئىشنى ئاشكارىلاپتۇ. شۇنىڭ بىلەن بۇ ئىش ئەل ئىچىگە تاراپتۇ. ئېيتىشلارغا قارىغاندا: «ھەركىمنىڭ نىيىتى ئۆزىگە ھەم - راھ» دېگەن ماقال پادشاھنىڭ ئاشۇ كەچۈرمىشىدىن قېلىپ بىزگىچە يېتىپ كەلگەنىكەن.

ئېيتىپ بەرگۈچى:

خېجىڭ ناھىيە 3 - باشلانغۇچ مەكتەپتىن

پاشاخان مۇئەللىم

ئاشنىڭ قەدرىنى — يېگەن بىلمەس، تاپقان بىلەر

بۇنىڭدىن ئۇزاق زامانلار ئىلگىرى بىر يۇرت بولغاندەكەن. ئاشۇ يۇرتتا سادىق ئىسىملىك بىر كىشى ئۆتكەنىكەن. سادىق ئىشچان، تىرىشچان، دانا ئادەم ئىكەن. سادىقنىڭ سادىر دەپ بىر ئوغلى بولۇپ، ئۇ ئوغلىنى «كامالەتكە يەتكەن ئۆلىما بولسۇن» دەپ مەدرىسىگە بېرىپتۇ، لېكىن سادىر پەقەتلا ياخشى ئوقۇماپتۇ. سادىرنىڭ ئوقۇشىدىن ئۈمىدى ئۆزۈلگەن ئاتا ئۇنىڭغا بىرەر ھۈنەر ئۆگىتىپ، ئىش-ئەمەلگە كىنىڭ قەدرىگە يېتىدىغان، ئەلگە تونۇلغان ھۈنەرۋەن قىلماقچى بوپتۇ. سادىق ئوغلىنى قايسى ھۈنەرگە بېرىش، كىمگە شاگىرتلىققا بېرىش ھەققىدە كۆپ باش قاتۇرۇپتۇ. ئاخىرى يىراق شەھەردە تۇرىدىغان بىر ياغاچچى ئاغىنىسىگە شاگىرتلىققا بەرمەكچى بوپتۇ. بىر كۈنى سادىق ئوغلى سادىرنى ئېلىپ ئاغىنىسىنىڭ ئۆيىگە بېرىپتۇ ۋە مەقسەت - مۇددىئاسىنى ئۇنىڭغا ئېيتىپ:

— بۇرادىرىم، بالامنى ساڭا تاپشۇردۇم، بالامغا ھۈنەرنى ئوبدان ئۆگىتىپ ئىش - ئەمەلگە كىنىڭ قەدرىگە يېتىدىغان، ھۈنەرگە ماھىر ياراملىق ئادەم قىلىپ بەرگىن! — دەپتۇ. ئۇ ياغاچچى سادىققا:

— مەن سېنىڭ قەدىنىڭ ئاغىنىنىڭ تۇرسام، شۇنچىلىك

ئىشتا ياردەم قىلمىسام بولامدۇ؟ خاتىرجەم بولغىن، ئوغ-
لۇڭنى ئۆز ئوغلۇم ئورنىدا كۆرۈپ ھۈنەرنى ياخشى ئۆگىتىد-
مەن، — دەپ سادىرنى ئېلىپ قاپتۇ.

ياغاچچى سادىقنى ئۆزىتىپ قويغاندىن كېيىن دوستۇم-
نىڭ بالىسىنى جاپاغا قويماي، دەپ ئويلاپتۇ ۋە ئەتىسى
سادىرنى ئالدىغا چاقىرىپ:

— ئوغلۇم، ئاتاڭ بىلەن مەن قەدىناس دوست، سەنمۇ
مېنىڭ ئۆز ئوغلۇمغا ئوخشاش، سەن ماڭا ھازىر مېھمان،
شۇڭا بىرنەچچە كۈن ئارام ئېلىپ، شەھەرنى سەيلە - تاماشا
قىلىۋالغىن، پۇل - پۇچەك لازىم بولسا تارتىنماي سورد-
غىن، شۇنىڭدىن كېيىن ھۈنەرنى ئۆگەنسەڭمۇ بولىدۇ، —
دەپتۇ.

شۇ كۈندىن باشلاپ ياغاچچى سادىرغا ئۆزى يېمەي -
يېگۈزۈپ، كىيىمەي - كىيگۈزۈپ، ھېچقانداق ئىشقا سال-
ماي، شەھەرنى تاماشا قىلىشقا قويۇپ بېرىپتۇ. سادىر ھېچ-
قانداق تەلىم - تەربىيە ئالماي، ھېچقانچە ھۈنەر ئۆگەنمەيلا
ئىككى يىلنى بىكار لاغايلاپ ئۆتكۈزۈۋېتىپتۇ. ئىككى يىل
تۇشقان كۈنى سادىر ئاتا - ئانىسىنى يادىغا ئېلىپ ياغاچچىغا:
— ئۆيگە بېرىپ، ئاتا - ئانىمنى يوقلاپ كېلەي،
— دەپتۇ.

ياغاچچى سادىرغا ھۈنەر ئۆگەتمىگەننى يادىغا كەلتۈر-
مەي:

— بولىدۇ، بالام، شۇنداق قىل، — دەپ سوۋغا -
سالام بىلەن يولغا سېلىپ قويۇپتۇ.

سادىر ئۆيىگە قايتىپ كەپتۇ. ئاتا - ئانىسى ئۇنىڭ
بىلەن ناھايىتى قىزغىن كۆرۈشۈپ، ئىككى يىل جەرياندا

نېمە ئىشلار بىلەن شۇغۇللانغانلىقىنى سورايتۇ. سادىر ھۈنەر ھەققىدە گەپ قىلماي، يېگەن - ئىچكەن، ئوينىغانلىرىنى سۆزلەپ بېرىپتۇ. بۇنىڭدىن سادىقنىڭ كۆڭلى غەش بولۇپ، سادىرنى سىناپ باقماقچى بوپتۇ - دە، تاماق يېيىلىپ بولغاندىن كېيىن:

— بالام، داستىخاندىكى ئاۋۇ پارچە نانلارنى تۆ-كۈۋەت! — دەپتۇ.

سادىر گەپ - سۆز قىلماي پارچە نانلارنى داستىخان بىلەن كۆتۈرۈپلا تاشقىرىغا ئاچقىپ تۆكۈۋېتىپتۇ.

سادىق كۆڭلىدە: «ھەي... بۇ تېخى ئەمگەكنىڭ، ناز-نىڭ قەدرىنى بىلمەپتۇ، ئاغىنەم ئۇنى ياخشى تەربىيىلىمەپ-تۇ، باشقا بىرىگە ھۈنەرگە بېرەي...» دەپ ئويلاپتۇ. ئۇزۇن ئۆتمەي سادىق ئوغلىنى باشقا بىر شەھەردە تۇرىدىغان تۆمۈر-چى ئاغىنىسىنىڭكىگە ئاپىرىپ بېرىپتۇ. تۆمۈرچىمۇ خۇددى ياغاچچى ئويلانغاندەك ئويلاپ سادىرنى ئوبدان كۈتۈپتۇ، ئۇنى ھېچقانداق ئىشقا سالماپتۇ. ئىككى يىل ئۆتكەندىن كېيىن سادىر ئۆيگە قايتىپ كەپتۇ. سادىق ئوغلىنى يەنە ئاۋۋالقىدەك سىناپ بېقىپتۇ، لېكىن ئەھۋال يەنىلا ئوخشاش بوپتۇ. سادىق: «ھەر ئىككى ئاغىنەم بالا تەربىيىلەشنى ئوقمايدىكەن، مەرتەم - مەرتەم، ئۈچ مەرتەم دېگەن گەپ بار، ئەمدى يېزىدىكى دېھقان ئاغىنەمنىڭ ئۆيىگە بېرەي، بالامغا دېھقان-چىلىقنى ئۆگەتسۇن» دەپ ئويلاپتۇ ۋە ئوغلى سادىرنى يېزدىكى دېھقان ئاغىنىسىگە ئاپىرىپ بېرىپتۇ.

دېھقان سادىرنى ئېلىپ قاپتۇ. ئەتىسى دېھقان تاڭ سۈ-زۈلۈشىگىلا سادىرنى ئويغىتىپ:

— تۇر، بالام، دېھقان دېگەن ھەرگىز كۈن چىققۇچە

ئۇخلاپ ياتمايدۇ، چاي ۋاقتىغىچە بىر ئاز ئىشلىۋالايلى، —
دەپتۇ.

سادىر دېھقان بىلەن بىرگە ئېتىزدا چاي ۋاقتىغىچە
ئىشلەپ، قورسىقى ئېچىپ ئۆيگە ئارانلا يېتىپ كەپتۇ. دېھ-
قاننىڭ ئايالى داستىخان سېلىپ چاي تەييارلاپتۇ. سادىر
داستىخاندىكى زاغرا ناننى كۆرۈپ تويۇپلا قاپتۇ. دېھقان
بولسا زاغرىنى ئىشتىھا بىلەن يېگەچ:

— قېنى، بالام، چۈشكىچە قورسىقىڭ ئېچىپ قالدۇ،
قورسىقىڭنى ئوبدان تويغۇزۇۋال! — دەپتۇ.

سادىر بىر زاغرا نانغا، بىر دېھقانغا قاراپ:
— مەن مۇشۇ كۈنگىچە زاغرا نان يەپ باقمىغان، بۇغ-
داي نانلىرى يوقمۇ؟ — دەپ سوراپتۇ.

دېھقان سادىرنىڭ ئۈستۈشىغا قاراپ قويۇپ:
— يەپ باقمىغان بولساڭ ئەمدى يېيىشنى ئۆگىنىسەن،
قېنى، جىق - جىق يېگىن! بۇغداي ناننى خۇدايىم بۇيرۇسا
بۇغداي پىشقاندا يەيمىز، — دەپتۇ.

سادىر ئامالسىز زاغرا ناننى يەپتۇ، قورساق ئاچقاندا
زاغرا نان بۇغداي نېنىدىنمۇ تەملىك تېتىپتۇ. شۇنداق قىل-
لىپ دېھقان سادىرنى ئاغىنەنىڭ بالىسى دەپ ئەتىۋارلىماي،
ئۆزى نېمىنى يېسە سادىرغىمۇ شۇنى بېرىپتۇ، كۈن چىقما-
سا تا ئېتىزغا ئاچىقىپ، كۈن پاتقاندا ئىشتىن ياندۇرۇپ كى-
رىپتۇ. ئىككى يىل جەرياندا دېھقان ئۇنى تاماق تالىد-
مايدىغان، جاپالىق ئىشلەپ ئاددىي - ساددا ياشايدىغان قىل-
لىپ يېتىشتۈرۈپ چىقىپتۇ. سادىرغا بۇ كۈنلەر ئىلگىرىكىد-
ىنمۇ مەنلىك تۈيۈلۈپ، تېرىقچىلىقتىن تارتىپ يىغىمغىچە
بولغان ھەممە ئىشنى كۆڭۈل قويۇپ ئۆگىنىپتۇ. دېھقان

ئۈچىنچى يىلى كۈزدە سادىرغا بىرقۇر يېڭى كىيىم كىدۇ.
رۇپ:

— بۇ كىيىملەر سەن تېرىغان ئاشلىقنىڭ پۇلىغا كەل-
دى، بۇ ئۆز ئەمگىكىڭنىڭ مېۋىسى، ئەمدى ئۆيۈڭگە بې-
رىپ، ئاتا - ئاناڭنى كۆرۈپ كەلگىن! — دەپ يولغا سېلىپ
قويۇپتۇ. سادىر ئۆيىگە قايتىپ كەلگەندىن كېيىن ئاتىسى
سادىق ئاۋۋالقىدەكلا ئۇنى سىناپ :
— بالام، ماۋۇ داستىخاندىكى پارچە ناملارنى تۆكۈۋەت-
كىن! — دەپتۇ.

سادىر بۇ نۆۋەت نارازى بولغان ھالدا دومىسىپ تۇ-
رۇپ:

— بۇ ئاپئاق بۇغداي ناننى نېمىدەپ تۆكۈۋېتىمىز؟
ئېلىپ قويۇپ كېيىن يېسەك بولىدىغۇ؟ — دەپتۇ.
سادىق ئوغلىنىڭ بۇ قىلىقىدىن كۈلۈپ:
— ئۆتكەن قېتىمدا گەپ قىلماي تۆكۈۋەتكەن
ئىدىڭغۇ؟ — دەپ سورايتۇ.

سادىر ئاتىسىنىڭ سۆزىدىن ھەقىقەتەن خىجىل بولۇپ:
— ئۇ چاغدا مەن بىكار نان يەپ يۈرگەچكە ئەمگەكنىڭ،
ناننىڭ قەدرىنى بىلمەپتىكەنمەن. بىز يەۋاتقان نان، كىيىم-
كېچەكلەر نۇرغۇن ئىش - ئەمگەك بەدىلىگە كېلىدىكەن،
ئاتا. مەن دېھقان تاغامنىڭ ئۆيىدە بۇلارنىڭ ھەممىنى
چۈشىنىپ يەتتىم، — دەپتۇ.

سادىق ئوغلىنىڭ بېشىنى سىلاپ تۇرۇپ:
— بارىكالا، ئوغلۇم، ئەمدى ھەقىقىي ئادەم
بوپسەن، — دەپتۇ.

سادىر كېيىن يەنە يېزىغا قايتىپ كېتىپتۇ ۋە ئۆمرىنىڭ

ئاخىرىغىچە دېھقانچىلىق قىلىپ ئۆتۈپتۇ. ئۇ ئۆز كەچۈر-
مىشلىرىنى بالىلىرىغا، نەۋرىلىرىگە سۆزلەپ بېرىپ:
— ئاش قەدرىنى يېگەن بىلمەس، تاپقان بىلەر، — دەپ
نەسىھەت قىلىدىغان بوپتۇ.

سادىرنىڭ كەچۈرمىشلىرى ئۇنىڭ بالىلىرى ئارقىلىق
يۇرت ئىچىگە تاراپ: «ئاش قەدرىنى يېگەن بىلمەس، تاپقان
بىلەر» دېگەن ماقال بولۇپ بىزگىچە يېتىپ كەپتۇ.

ئېيتىپ بەرگۈچى:

پىچان ناھىيە چىقىتم يېزىسىدىن

راجىھ ئىبراھىم قاسىم

قېرىنىڭ قېقى تۈگمەس

بۇنىڭدىن ئۇزاق زامانلار ئىلگىرى قەمەر ئىسىملىك بىر ئادەم ئۆتكەنىكەن. ئۇ ھاممال بازىرىدا ھامماللىق قىلىپ خوتۇنى ۋە سەكسەن ياشقا كىرىپ قالغان ئانىسىنى باقىدەكەن. قەمەر ئىشچان، كۈچتۈڭگۈر بولغاچقا تاپاۋىتى يىخا-شى بولۇپ، تۇرمۇشتا ئىقتىسادتىن بەك قىيىنلىقمۇ كەت-مەيدىكەن. قەمەرنىڭ خوتۇنى ئۆيدە ئولتۇرۇپ تاماق ئې-تىپ، كىر - قات يۇيۇپ، قېينانىسىنىڭ ھالىدىن خەۋەر ئالىدىكەن.

كۈنلەر ئۆتۈپ، ئايلار ئۆتۈپ، يىللار ئۆتۈپ قەمەرنىڭ ئانىسى ئاغرىپ ئورۇن تۇتۇپ يېتىپ قاپتۇ. ئانىنىڭ ئاغرىپ ياتقان ۋاقتى ئۇزارغانسېرى قەمەرنىڭ خوتۇنى ئۇنىڭغا ئۆچ بولۇپ قاپتۇ. شۇنداق كۈنلەرنىڭ بىرىدە قەمەر ھاممال بازىرىدىن قايتىپ كەلگۈچە بازاردىن ئانىسىغا ئۆچ تال قاق ئالغاچ كەپتۇ. ئانا ئوغلىدىن قەۋەتلا خۇش بولۇپ، بىر تال قاقنى ئاغزىغا ساپتۇ، لېكىن چىشى بولمىغاچقا شۈمۈپ يې-يىشكە مەجبۇر بوپتۇ. شۇنىڭدىن كېيىن ئانا تاماق يېگەندە ۋە ئۇخلىغاندا قاقنى قولىغا ئېلىۋالدىغان، باشقا چاغدا ئاغ-زىدىن چۈشۈرمەي شۈمۈپلا يۈرۈپتۇ. بۇنىڭ بىلەن قېينانە-سىغا ئۆچ بولۇپ قالغان خوتۇننىڭ كۆڭلىگە جىن كىرىپتۇ-دە، قەمەر ئۆيىگە ئەكەلگەن تۇرمۇشقا كېرەكلىك نەرسىلەرنى قەمەرگە ۋە قېينانىسىغا تۇيدۇرماي ئۆز ئاتا - ئانىسىنىڭ

ئۆيىگە توشۇشقا باشلاپتۇ. قەمەر دەسلەپتە خوتۇننىڭ بۇ ئىشىنى سەزمەپتۇ. كۈنلەر ئۇزارغانسېرى قەمەر ھەرقانچە تىرىشىپ ئىشلەپ خېلى كۆپ نەرسە ئەكەلسمۇ توشۇ-مايدىغان بوپتۇ.

بىر كۈنى، قەمەر ئاخىرى خوتۇندىن:

— ھەي خوتۇن، مەن بۇ ئۆيگە ئەكەلگەن شۇنچە يېمەك-لىكلەر بارغانسېرى ئوڭاي تۈگەيدىغان بولۇپ كېتىۋاتىدىغۇ؟ ئۆيدە سىلى ۋە ئانامدىن باشقا ئادەم بولمىسا، بۇ نېمە ئەھۋال؟ — دەپ سوراپتۇ.

قەمەرنىڭ خوتۇنى ھامان بىر كۈنى ئۇنىڭ بۇ ئىشىنى ئۆزىدىن سورايدىغانلىقىنى بىلگەچكە، كۆڭلىگە ئالدىن پۈ-كۈپ قويغىنى بويىچە:

— بۇ ئىشنى مەندىن سورىماي ئاۋۇ ئانىلىرىدىن سورى-سىلا، ئۇ ئورنىدا كېچە - كۈندۈز تىنماي يەپ يېتىۋاتى-سا؟ ئۇنداق يېسە تاغارلاپ ئاش ئەمەس، سايىنىڭ قۇمى-مۇ تۈگەيدۇ. سىلى «يېتىپ يېسە تاغىمۇ تۈگەيدۇ» دېگەن گەپنى ئاڭلىمىغانمۇ؟ — دەپتۇ.

قەمەر خوتۇننىڭ گېپىنى ئاڭلاپ ئانىسى يانتقان ئۆيگە كىرىپ قارىغۇدەك بولسا، ئانىسىنىڭ ئاغزى ھەقىقەتەنمۇ تىنماي مىدىرلاپ تۇرغانىكەن. قەمەر بۇ ئىشنى نەچچە كۈن كۆزىتىپ ئاخىر خوتۇننىڭ گېپىنىڭ راستلىقىغا ئىشىنىپ-تۇ. ئۇ ئۆزىنىڭ بىرنەچچە يىل ئىلگىرى ئانىسىغا بەرگەن ئۈچ تال قاقنى ئېسىدىن چىقىرىپ قويغانىكەن. كۈنلەر ئەنە شۇنداق ئۆتكەنسېرى قەمەر ئانىسىنىڭ بۇنداق توختىماي يې-يىشىدىن زېرىكىپتۇ ۋە خوتۇنى بىلەن قانداق قىلىش ھەققىدە مەسلىھەتلىشىپتۇ. خوتۇنى قەمەرگە ئانىسىنى تاشلىۋې-

تىش مەسلىھەتنى بېرىپتۇ. شۇنىڭ بىلەن قەمەر خوتۇندى.
نىڭ مەسلىھەتى بويىچە ئانىسىنى دەرياغا تاشلىۋەتمەكچى
بوپتۇ، بىر كۈنى سەھەردە قەمەر ئانىسىنىڭ يېنىغا كىرىپ:
— ئانا، سىلى كېسەل تارتىپ ئۆيدە ئۇزاق يېتىپ
كەتتىلە، ھازىر ئازراق پۇل تاپتىم، سىلنى تېۋىپقا كۆرسىد-
تىپ داۋالىتىپ باقايلى، مەن بىلەن باراملا؟ — دەپ ياخشى
گەپ بىلەن ئانىسىنىڭ كۆڭلىنى ياساپ تۇرۇپ سوراپتۇ.
ئانا ئوغلىنىڭ يامان نىيىتىنى بىلمىگەچكە تېۋىپقا كۆ-
رۈنۈشكە قوشۇلۇپتۇ. قەمەر ئانىسىنى چوڭ بىر تاغارغا ساپ-
تۇ. ئانا تاغارغا كىرگەندىن كېيىنلا ئوغلىنىڭ نىيىتىنىڭ
يامانلىقىنى بىلىپتۇ، لېكىن دەريا بويىغا يېتىپ بارغۇچە
گەپ - سۆز قىلماي تاغاردىن يېتىپتۇ. دەريا بويىغا بارغاندا،
ئانىسى:

— ئوغلۇم، مېنى يۈدۈپ ئۇزۇن يول يۈردۈڭ، بەك
ھېرىپ كەتتىڭ، ئازراق دەم ئېلىپ ماڭايلى، — دەپتۇ.
قەمەر ئانىسىنىڭ گېپىنى ئاڭلاپ تاغارنى يەرگە قويۇپ-
تۇ. ئانىسى شۇ چاغدا قەمەرگە:

— بالام، قولۇڭنى ئەكەل! ساڭا قايتۇرۇپ بېرىدىغان
بىر نەرسە بار، بۇ مەن بىلەن كەتسە بولمايدۇ، — دەپتۇ.
قەمەر قولىنى سۇنغانىكەن، ئانىسى ئۈچ يىل بۇرۇن
قەمەر بەرگەن ئۈچ تال قاقنىڭ بىرىنى ئۇنىڭ قولىغا تۇتقۇ-
زۇپتۇ — دە:

— بالام، سەن ئۈچ يىل بۇرۇن ماڭا ئۈچ تال قاق
بەرگەندىڭ، ئۈچ يىل ئىچىدە ئىككى تال قاقنى يېدىم،
ماۋۇ بىر تالنى يېيىش ماڭا نېسىپ بولمايدىغان ئوخشايدۇ،
شۇڭا ساڭا قايتۇرۇپ بېرىي، — دەپتۇ.

قەمەر ئانىسىنىڭ گېپىنى ئاڭلىغاندىن كېيىن ئويلاپ ئىشنىڭ تېگىگە يېتىپتۇ. ئۆزىنىڭ نادانلىق قىلىپ قويغىنىغا قاتتىق پۇشايمان قىلىپ، ئانىسىدىن ئەپۇ سوراپ ئۆيىگە قايتۇرۇپ كەپتۇ، نائەقىل خوتۇنىنى ئۆيدىن قوغلاپ چىقىدۇ. ئانىسىنىڭ كېسىلىنى داۋالىتىپتۇ. ئانىسى قەمەرگە خۇدا-دىن بەخت ۋە ئۇزۇن ئۆمۈر تىلەپتۇ. قەمەرنىڭ تاپقان - تەرگىنى بەرىكەت تېپىپ، تۇرمۇشى كۈندىن - كۈنگە ياخشىلىنىپتۇ. قەمەر تاكى ئانىسى كۆز يۇمغۇچە ئۇنى ئوبدان بېقىپتۇ. قەمەر ئانىسىغا قىلغان خىزمىتىنىڭ شاپائىتىنى كېيىن بالىلىرىدىن كۆرۈپتۇ.

يۇرت ئەھلى قەمەردىن خوتۇنىنى ئۆيدىن قوغلاپ چىقىدۇ. رىۋايەتتىكى سەۋەبىنى سورىغاندا، قەمەر بولغان ئىشنى يوشۇرماي سۆزلەپ بېرىپتۇ. قەمەرنىڭ ئېيتقانلىرىنى ئاڭلىغان خالايق ياقىلىرىنى سىقىشىپ:

— توۋا! قېرىنىڭ قېقى تۈگىمەي كۆرىدىغان كۈنى، رىزقى باركەندۇق، — دېيىشىپتۇ. بۇ ئىش ئىبرەت بولۇپ ئەل ئىچىگە تاراپتۇ.

ئېيتىشلارغا قارىغاندا: «قېرىنىڭ قېقى تۈگىمەس» دېگەن ماقال ئەنە شۇنداق پەيدا بولۇپ بىزگىچە يېتىپ كەلگەن. نىكەن.

ئېيتىپ بەرگۈچى:

شايار ناھىيە مەدەنىيەت يۇرتىدىن

ئۆمەر سامساق

ئۇرۇشقاق خوتۇننىڭ ئېرى تېز قېرىدۇ

بۇنىڭدىن ئۇزاق زامانلار ئىلگىرى بىزدىن يىراق ماكاندا بىر يۇرت بولغانىكەن. ئاشۇ يۇرتتا ئەمەت ۋە سەمەت دەپ ئىككى ئاكا - ئۇكا ئۆتكەنىكەن. ئاكىسى ئەمەت كۈننى كۈنگە ئارانلار ئۇلايدىغان نامرات، ئىنىسى سەمەت بولسا توققۇزى تەل باي ئىكەن. ئۇلارنىڭ ياش پەرقى خېلىلا چوڭ بولسىمۇ، لېكىن سەمەت ئاكىسى ئەمەتكە قارىغاندا قېرى كۆرۈنىدىكەن. شۇڭا بىلمەيدىغانلار ئاكا - ئۇكا ئىككىسىنى بىر يەردە كۆرسە سەمەتنى ئاكىسى، ئەمەتنى ئۇكىسى دەپ ئالماشتۇرۇپ قويىدىكەن.

كۈنلەرنىڭ بىرىدە بۇ يۇرتتىكى بىر توپ كىشىلەر ئۈچ - مەسايىسى ئاستىدا تاغدىن - باغدىن پاراڭلىشىپ ئولتۇرۇپ، پاراڭنىڭ ئاخىرىدا ئاشۇ ئاكا - ئۇكىلارغا بېرىپ توختاپتۇ. ئۇلار: «نېمىشقا ئىنىسى ئاكىسىدىن قېرى كۆرۈنىدۇ؟» دېگەن مەسىلە ئۈستىدە كۆپ تالاش - تارتىش قىلىپتۇ، لېكىن ھېچكىم بىر - بىرىنى قايىل قىلغۇدەك سەۋەب تاپالماپتۇ. ئاخىر ئۇلاردىن يەتتە - سەككىزەيلەن ئاكا - ئۇكىلارنىڭ ئۆيىگە بېرىپ ئەھۋالنى بىلىپ بېقىشنى مەسلىھەتلىشىپتۇ.

ئۇلار ئاۋۋال سەمەتنىڭ ئۆيىگە بېرىپتۇ. مېھمانلارنى كۆرۈپ سەمەت ناھايىتى خۇش بوپتۇ، ئۇلار بىلەن قىزغىن كۆرۈشۈپتۇ. لېكىن، سەمەتنىڭ خوتۇنى مېھمانلارنى قەس-

تەنگە كۆرمەسكە سېلىپ ئۇلار بىلەن سالاملاشماپتۇ. سەمەت مېھمانلارنى ئىچكەركى ئۆيگە باشلاپ بولغاندىن كېيىن خوتۇ-نىنىڭ قېشىغا چىقىپ:

— خوتۇن، كۈنلار «ئۆزى كەلگەن مېھمان خۇدا بەر-گەن مېھمان» دەپتىكەن، ياخشى مېھمان كەلدى، چاي تەي-يارلاپ بىرەر نەرسە قىلساڭچۇ، — دەپتۇ.

سەمەتنىڭ خوتۇنى قاپقىنى تۈرگىنىچە:
— ئۆيدە مېھماننى كۈتكۈدەك گۆش يوق. يا مېنىڭ ئاتام ئۆلمىسە، كەلگەنلا ئادەمگە داستىخان سالىدىغان، — دەپتۇ.

— گۆشىسىز بولسىمۇ بىر ئامال قىلساڭچۇ، — دەپتۇ سەمەت يىلىنغان ئاھاڭدا.

سەمەتنىڭ خوتۇنى جاھىللىق بىلەن:
— ئۆيىدە ئۇنمۇ يوق، مېھمانلار توپا يېمەيدى-غاندۇ؟! — دەپتۇ.

سەمەت يەنە خوتۇنغا يىلىنىپ:
— ھېچبولمىغاندا نان - پان، چاي - پېيىڭ باردۇ؟ شۇنى بولسىمۇ ئاچقىقن! — دەپتۇ.
سەمەتنىڭ خوتۇنى تېخىمۇ چالۋاقاپ:

— نانمۇ يوق، سۇمۇ يوق، سەن سىرتتا لاغىلاپ يۈ-رۈپ، ئۆيدە نېمە بار، نېمە يوقلۇقى بىلەن كارىڭ بولماي، مېھمان كەلسە مېنى قەستەن قىيناۋاتسەن، مېنى مېھمانلا-رىنىڭ ئالدىدا قەستەن ئوسال قىلماقچىمۇسەن؟ — دەپ ۋارقى-رىغىنىچە سەمەتنىڭ ياقىسىغا ئېسىلىپتۇ.

مېھمانلار سەمەتنىڭ خوتۇنى بىلەن بولغان گەپلىرىنى ئىچكەركى ئۆيدە باشتىن - ئاخىر ئاڭلاپ تۇرغانىكەن. ئۇلار

دەرھال چىقىپ سەمەت بىلەن خوتۇننى ئاجرىتىپتۇ ۋە:
— بىزگە ھېچ نەرسە كېرەك ئەمەس، ئۆزىمىز مۇنداقلا
كىرىپ چىقايلى دەپ كىرگەندۇق. بىز قايتايلى، خوش،
ئامان بولۇڭلار، — دېگىنىچە بۇ ئۆيدىن چىقىپ كېتىپتۇ.
سەمەتنىڭ ئۆيىدە ئۇنىڭ خوتۇنى «يوق» دېگەن نەرسە-
لەرنىڭ ھەممىسى تېپىلىدىغانلىقىنى مېھمانلار بىلىدىكەن.
شۇڭا ئۇلار «توۋا!» دەپ ھەيران قېلىشىپتۇ ھەم بايا بولغان
ئىشلارنى دېيىشىپ كۈلۈشۈپتۇ.

مېھمانلار سەمەتنىڭ ئۆيىدىن چىقىپ ئەمەتنىڭ ئۆيىگە
بېرىپتۇ. مېھمانلار ھويلىغا كىرىشىڭىلا ئەمەت بىلەن خوتۇ-
نى ئۇلارنى ناھايىتى ئوچۇق چىراي قارشى ئېلىپ ئۆيگە
باشلاپتۇ. مېھمانلار ئۆيگە كىرگۈچە ئەمەتنىڭ خوتۇنى ئاۋۋال
ئۆيگە كىرىپ، ئۆيىدە بار شۇ بىر ئەسكى كۆرىپىسىنى قېقىش-
تۇرۇپ مېھمانلارنىڭ ئاستىغا ساپتۇ. ئەمەت مېھمانلار بىلەن
خوشال - خۇرام تىنچلىق - ئامانلىق سوراشقاندىن كېيىن:
— ھەي، خوتۇن، ئۆزى كەلگەن مېھمان خۇدا بەرگەن
مېھمان، خۇدا بەرگەن مېھمانلارغا قويغۇدەك بىرەر نېمەڭ
بارمۇ؟ — دەپ سوراپتۇ.

ئەمەتنىڭ خوتۇنى كۈلۈپ تۇرۇپ:
— بولمامدىغان، دادىسى! بار، مېھمانلار كەلگۈچە
ئۇسساپ قالغاندۇ، ئاۋال تاۋۇز تىلايلى، — دەپتۇ.
ئەمەتمۇ ئوخشاشلا كۈلۈپ تۇرۇپ:
— قېنى ئەمەس، تاۋۇزنىڭ ياخشىسىنى ئاچقىقىن،
مېھمانلارنىڭ ئۇسسىغان يېرىگە تەگسۇن، — دەپتۇ.
ئەمەتنىڭ خوتۇنى «ماقۇل» دەپ چىقىپ كېتىپ بىر
تاۋۇزنى كۆتۈرۈپ كىرىپتۇ. ئەمەت خوتۇننىڭ قولىدىكى

مايماق تاۋۇزنى ئېلىپ:

— ياخشىراقى يوقمۇ، شۇنداق ئەزىز مېھمانلارغا؟ —
دەپتۇ.

ئەسلىي ئەمەتنىڭ تۇرمۇشى سەمەتنىڭ تۇرمۇشىغا قارىد-
غاندا خېلى ناچار بولۇپ، شۇ كۈنى ئۇلارنىڭ ئۆيىدە مېھمان-
لارنىڭ ئالدىغا دەرھال ئاچىققۇدەك ئاشۇ مايماق تاۋۇزدىن
باشقا نەرسە يوق ئىكەن. لېكىن، ئەمەتنىڭ ئايالى بۇنى
چاندۇرماي:

— ماقۇل، مەن قايتا قاراپ باقاي، — دەپ چىقىپ
كېتىپ يەنە شۇ تاۋۇزنى كۆتۈرۈپ كىرىپ تۇمشۇق تەرىپىنى
كۆرسىتىپتۇ. ئەمەت بۇنى كۆرۈپ:
— بۇ تاۋۇزۇڭ خېلى بولىدىغاندەك تۇرىدۇ، قېنى،
ياخشى چىقارمىكىن، ئەكەلگىنە تىلىپ باقايلى، — دەپ تا-
ۋۇزنى تىلىپتۇ.

تاۋۇز ھەم قىزىل، ھەم تەملىك چىقىپتۇ. مېھمانلار
تاۋۇز يېگەچ قىزىق پاراڭلارنى سېلىشىپتۇ، ئاخىردا بۇ مې-
ماندوست ساھىبخانلاردىن رازى بولۇشۇپ قايتىپتۇ. مې-
مانلار يولدا كېتىۋاتقاندا ئارىدىكى مويىسىپىت بىرەيلەن:
— بىزنىڭ تالىشىشىمىزنىڭ تۈگۈنى ئەمدى يېشىلدى،
سەمەتنى قېرىتىۋەتكەن «ھېلىقى بارنى يوق» دەپ سوقۇش-
دىغان خوتۇنى. ئەمەتنى ياشارتىۋەتكىنىمۇ ھېلىقى يوقنى
بىلىندۈرمەي گۈلدەك ئېچىلىپ تۇرغان خوتۇنى ئىكەن، —
دەپتۇ. بۇ گەپكە ئۇلاپلا يەنە بىرەيلەن:

— ئۇرۇشقاق خوتۇننىڭ ئېرى تېز قېرىيدىغان
گەپكەن - دە؟ — دەپتۇ.

ھەممەيلەن «پاراقىدە» كۈلۈشۈپ كېتىپتۇ. شۇنىڭ

بىلەن بۇ ئىش ئۇلارنىڭ ئاغزىدىن يۇرت ئىچىگە تاراپتۇ.
ئېيتىشلارغا قارىغاندا: «ئۇرۇشقاق خوتۇننىڭ ئېرى
تېز قېرىيدۇ» دېگەن ماقال سەمەتنىڭ ئەشۇ كەچۈرمىشىدىن
قىلىپ، ئەل ئىچىگە تاراپ بىزگىچە يېتىپ كەلگەنىكەن.

ئېيتىپ بەرگۈچى:

پىچان ناھىيە لۈكچۈن ئوتتۇرا مەكتەپتىن
ئەرشىدىن ئەنەس

تېلىگەن تىلەككە يەتمەپتۇ

بۇنىڭدىن ئۇزاق زامانلار ئىلگىرى بىر باي بىلەن بىر كەمبەغەل ئوتۇنچى قوشنا بولۇپ ئۆتكەنىكەن. باينىڭ يايلىقىدا سان - ساناقسىز مال - چارۋىلىرى، خەزىنىسىدە ساندۇق - ساندۇق ئالتۇن - كۈمۈشلىرى بولسىمۇ، يەنىلا مال - دۇنياغا تويماي بىرنى ئىككى قىلىشنىڭ كويىدا يۈردى. كەمبەغەل ئوتۇنچى بولسا كۆرگەن كۈنىگە شۈكۈر - قانات قىلىپ تۇرمۇش كەچۈرىدىكەن.

كۈنلەرنىڭ بىرىدە ئوتۇنچى ئادىتى بويىچە سەھەر تۇرۇپ تاغقا ئوتۇن كەسكىلى چىقىپتۇ. ئەمما، بۇ كۈنى ئۇ ئانچە كۆپ ئوتۇن يىغالماي كۆڭلى مەيۈس ھالدا قايتىشقا مەجبۇر بولپتۇ. ئۇ تاغ باغرىدىكى بىر يوغان قارا تاشنىڭ يېنىغا كەلگەندە، ئاپئاق ساقاللىق، چېھرىدىن نۇر يېغىپ تۇرىدىغان قامەتلىك بىر بوۋايىنى ئۇچرىتىپتۇ. ئوتۇنچى ئۇنىڭ خىزىر ئىكەنلىكىنى پەملەپ تەزىم قىلىپ سالام بېرىپتۇ. خىزىر ئوتۇنچىنىڭ سالىمىنى قوبۇل قىلىپ ئۇنىڭدىن:

— ئەي ئاق كۆڭۈل بەندە، مەن ساڭا ياردەم قىلاي، ساڭا نېمە كېرەك؟ — دەپ سوراپتۇ. ئوتۇنچى كۆپ ئويلىنماي-لا:

— ماڭا بىر ئېغىز ئۆي بىلەن ئازراق پۇل ھەدىيە قىلىشلىرىنى تىلەيمەن، — دەپتۇ.

خىزىر ئوتۇنچىغا بىر ھەشەمەتلىك ساراي ۋە نۇرغۇن

ئالتۇن - كۈمۈش ئىلتىپات قىپتۇ.

كەمبەغەل ئوتۇنچىنىڭ تۇيۇقسىز بېيىپ كەتكەنلىكىنى كۆرگەن باي قوشنىسى ئۇنىڭدىن شۇنچە كۆپ مال - دۇنيانى نەدىن تاپقانلىقىنى سورايتۇ. ئوتۇنچى بايغا بولغان ئەھۋالنى سۆزلەپ بېرىپتۇ. باي ئوتۇنچىنىڭ ئېيتقانلىرىنى ئاڭلاپ دەرھال تاغقا قاراپ يول ئاپتۇ. تەلىيگە ئۇمۇ خىزىرغا يولۇقۇپتۇ. باي خىزىرغا توققۇز تەزىم بىلەن سالام قىپتۇ. خىزىر باينىڭ سالىمىدىن كۈلۈپ كېتىپ:

— بولدى، بولدى، ئورنۇڭدىن تۇر، سەن نېمە تىلەي-سەن؟ ساڭا نېمە كېرەك؟— دەپ سورايتۇ.

باي بۇ پۇرسەتتىن ياخشى پايدىلىنىش ئۈچۈن:
— مەن ئويلىنىپ بولۇپ تىلەك تىلىسەم بولامدۇ؟— دەپتۇ.

خىزىر باينىڭ نىيىتىنى بىلىپ:

— بولىدۇ، مەن سېنىڭ ئۈچ تىلىكىڭنى ئەمەلگە ئاشۇ-رۇپ بېرىمەن، نېمە تىلىسەڭ بولىۋېرىدۇ،— دەپتۇ.

باي بۇنىڭدىن بەكمۇ خۇش بوپتۇ، ئۆيىگە قايتىش يولىدا نېمە تىلەش توغرىسىدا باش قاتۇرۇپ مېڭىپتۇ. تۇيۇقسىز بىر قاغا باينىڭ يېنىدىن قاقىلداپ ئۇچۇپ ئۆتۈپ ئۇنىڭ شېرىن خىياللىرىنى بۇزۇپتۇ. قاغىدىن بىزار بولغان باي:
«ئىلاھىم، مۇشۇ يەردىلا جېنىڭ چىقىپ كەتسە بولمامدۇ» دەپ تىلەپتۇ. قاغا شۇ ھامان پالاقشىغان پېتى يەرگە چۈشۈپ ئۆلۈپتۇ. بۇنى كۆرگەن باي: «ھەي، ئىست! بىر تىلەك-تىن قۇرۇق قالدىم - دە!» دەپ چايران چاققانداك ئازابلىنىپتۇ.

باي ئۆيىگە قايتىپ كەلگەندىن كېيىن گېلىدىن تاماق ئۆتمەي، ئىشىكى ئالدىدىكى بىر قورام تاشتا ئولتۇرۇپ نېمە تىلەشنىڭ خىيالىنى سۈرۈپتۇ. باي تىلەك غېمىدە ئولتۇرغاندا مالىيى چىقىپ:

— بېگىم، ئاغىچا خېنىم چاقىرىۋاتىدۇ، — دەپتۇ.
— كىرىپ دەپ قويغىن، ئىشى بولسا ئاخشاملىققا دېر.
سۇن، — دەپتۇ باي خاپا بولۇپ.
مالاي كىرىپ كېتىپ ئانچە ئۇزاق ئۆتمەي باينىڭ خوتۇنى چىقىپ:

— ۋاي، بېگىم، قوپسىلا، سىلى بىلەن مەسلىھەتلىشىدىغان ئىش بار، — دەپتۇ.

بۇ گەپ بايغا قەۋەتلا خۇشياقمىغاچقا: «بۇ خوتۇننىڭ يوقىلاڭ گېپىنى ئاڭلىغۇچە مۇشۇ تاشقا چاپلىشىپ قالسام بولمامدۇ» دەپ ئويلاپ ئورنىدىن قوپۇشقا تەمىشلىپتۇ، ئەمما ھەرقانچە قىلىپمۇ ئورنىدىن تۇرالماپتۇ. بۇ غەلىتە ئىشنى كۆرگەن باينىڭ خوتۇنى:

— ۋاي، بېگىم، نېمە بولدىلا، تۇرالمايلىغۇ؟ — دەپ سورايتۇ. باي قاتتىق ھەسرەت ئىچىدە بولغان ئىشلارنى سۆزلەپ بېرىپتۇ. باينىڭ خوتۇنى يىغلاپ تۇرۇپ:

— ئۇنداق بولسا ئەڭ ئاخىردا قالغان بىردىنبىر تىلەك. نى مۇشۇ تاشتىن ئاجرىۋېلىشقا ئىشلەتسىلە، — دەپتۇ.

باي ئاخىرقى بىر تىلەك بىلەن تاشتىن ئاجراپ ئورنىدىن تۇرۇپتۇ. ئەمما، باي تىلىيەلمەي قالغان تىلەكلىرىنىڭ دەردىدە كېسەل تارتىپ ئۇزاق ئۆتمەي ئۆلۈپ قاپتۇ. بۇ ئىش باينىڭ مالايلىرى ئارقىلىق ئەل ئىچىگە تاراپتۇ.

ئېيتىشلارغا قارىغاندا: «تېلىگەن تىلەككە يەتمەپتۇ» دې-
گەن ماقال ئاشۇ باينىڭ كەچمىشىدىن قېلىپ بىزگىچە يې-
تىپ كەلگەنكەن.

ئېيتىپ بەرگۈچى:
كۇچا ناھىيە كۈنشەھەردىن

جامال راشى

يەرنىڭ ئەسكىسى يوق، قىغى يوق

بۇنىڭدىن ئۇزاق زامانلار ئىلگىرى بىزدىن ناھايىتى يىل-
راق چەت بىر يۇرتتا مۆمىن ئىسىملىك تولىمۇ تەقۋادار بىر
كىشى ئۆتكەنىكەن. ئۇنىڭ ئەللىك مو يېرى بولۇپ، يىل
بويى شۇنچە ئىخلاسلار بىلەن تېرىقچىلىق قىلىشىمۇ، يىل ئاخى-
رىدا تۈزۈك ھوسۇل ئالالمايدىكەن. يەرنىڭ مەھسۇلاتى يىل-
دىن - يىلغا كېمىيىپ، مۆمىننىڭ تۇرمۇشى ناھايىتى قى-
يىن ئەھۋالغا چۈشۈپ قاپتۇ. يەردىن قاتتىق رەنجىگەن مۆ-
مىن يېرىنى ھېچكىم بىلەن بېرىش - كىلىش قىلمايدىغان،
دائىم ئۆز ئىشى بىلەن ھەلەك بولىدىغان بىر كىشىگە ئىجارى-
گە بېرىۋېتىپتۇ.

كۈنلەر ئۆتۈپتۇ، ئايلار ئۆتۈپتۇ، ھوسۇل پەسلى يەنە
يېتىپ كەپتۇ. مۆمىن يازنىڭ ئاخىرقى كۈنلىرىنى تاماشا
قىلغاچ ئۆزىنىڭ ھېلىقى ئىجارىگە بېرىۋەتكەن يېرىگە كېلىپ
قايتۇ. «ئوھوي، نېمىدىگەن ئوخشاپ كەتكەن قوناق-
لار بۇ!» مۆمىن كۆزىگە ئىشەنمەيلا قايتۇ. ئۆزىنىڭ ئىلكى-
دىكى چاغدا شۇنچە ئۇزاق يىل تۈزۈك نەپ بەرمىگەن يەر
باشقىلارنىڭ ئىلكىگە ئۆتۈپلا يۈز ئۆرۈگىنىنى قارىمايدىغان؟
مۆمىننىڭ بۇ يەرگە شۇنچىلىك ئۆچلۈكى كەپتۈكى، قولى-
دىن كەلسە يەرنى كۆيدۈرۈپ كۈل قىلىۋەتكۈدەك بوپتۇ.
بىراق، قولىدىن بۇ ئىشلار كەلمەيدىغانلىقىنى بىلگەن مۆمىن

شۇ ئاچچىقىدا قازىنىڭ قېشىغا بېرىپتۇ ۋە يەرنىڭ ئۆزىگە قىلغان دەرد - ئەلەملىرىنى بىر - بىرلەپ سۆزلەپ، قازىغا يەردىن ئەنتىنى ئېلىپ بېرىشنى ئۆتۈنۈپتۇ.

ئارىسالدى بولۇپ قالغان قازى ئاخىر مۆمىنگە ئىچى ئاغرىپ ئېتىزلىققا بېرىپ كۆرۈپ باقماقچى بوپتۇ. بۇ يەردە - كى مەنزىرە ھەقىقەتەن مۆمىن ئېيتقان دەك ئىكەن. قازىنىڭ - مۇ بۇ ئىشقا ئاچچىقى كېلىپ:

— ھەي، خۇدانىڭ زېمىنى! بىر ئەھلى تەقۋادار، خۇ - دانىڭ مۆمىن بەندىسى، جامائەتنىڭ ئالدى بولغان بىر كىشى تېرىسا ھوسۇل بەرمەيسەنۇ، ئەجەبا ئۇ يىلدىن بۇ يىلغا ھېچ - كىمگە ئارىلاشماي قاتاردىن قالغان بىر ئادەم تېرىسا شۇنچە ياخشى ھوسۇل بېرمەسەن؟ — دەپ يەرگە خىتاب قىپتۇ. شۇ ھامان زېمىندىن ئاۋاز چىقىپتۇ:

— ئەي قازى، مەن كىشىلەرنى ئالداشنى بىلمەيمەن، كىم قانچىلىك ئەجىر قىلسا شۇنىڭغا لايىق نەپ بېرىشنى ئارزۇ قىلىمەن. مەن مۆمىنگە نەپ بېرىش نىيىتىدە كۆپ تىرىشتىم، ئەمما ماغدۇرسىزلىقتىن ئۇنى رازى قىلالىمىدىم. ئاخىر ئۇ مەندىن ئاغرىنىپ ھازىرقى تېرىغۇچىغا بېرىۋەتتى. مەن: «يېڭى ئىگىگە ياخشى ھوسۇل بەرمەسەن» دەپ ئەھ - دى قىلغانىدىم، لېكىن ئۇ ئاغزى - بۇرۇمغا ئوغۇتنى تىقىۋەرگەنلىكى ئۈچۈن كۈچ - قۇۋۋىتىم ئاشتى، ھوسۇل بەرمەسلىككە ئامالسىم بولمىدى.

قازى زېمىننىڭ گېپىنى ئاڭلاپ ئەيىبنى مۆمىنگە قو - يۇپتۇ ۋە ئۇنىڭغا يەرنى ئوغۇتلاپ تېرىش ھەققىدە تەربىيە بېرىپ قايتىپ كېتىپتۇ. كېيىن قازى بۇ ئىشنى يۇرت

ئۆلىمالىرىغا سۆزلەپ بېرىپتۇ. شۇنىڭ بىلەن: «يەرنىڭ
ئەسكىسى يوق، قىغى يوق؛ ئەرنىڭ ئەسكىسى يوق، پۇلى
يوق» دېگەن ماقال پەيدا بولۇپ بىزگىچە يېتىپ كەپتۇ.

ئېيتىپ بەرگۈچى:

يەكەن ناھىيە يېتىم بالىلار مەكتىپىدىن

مۇھەممەد قۇربان

بېشېڭ نەدىن كېتەر تىلىڭدىن

بۇرۇنقى زاماندا ناھايىتى ئەقىللىق بىر پادىشاھ ئۆتكە-
نىكەن، ئۇ ھەرقانداق ئىش قىلىشتا دانا، ياخشى ئادەملەر
بىلەن كېڭەش ئېلىپ بېرىشنى ياقتۇرىدىكەن. پادىشاھ بىر
قېتىملىق كېڭەشتە ئۆزى باشقۇرۇۋاتقان شۇ زېمىندا بىر
ئەقىللىق دىۋانە بارلىقىنى ئاڭلاپتۇ. پادىشاھ شۇ كۈندىن
باشلاپ ئۇ دىۋاننىڭ باشقىلار ئېيتقانداك ئەقىللىق ياكى
ئەقىللىق ئەمەسلىكىنى سىناپ بېقىشنى كۆڭلىگە پۈكۈپتۇ.
كۈنلەرنىڭ بىرىدە ھېلىقى ئەقىللىق دىۋانە پادىشاھنىڭ
ئوردىسى ئالدىغا كېلىپ، كىرىشكە ئىجازەت سورايتۇ. پادى-
شاھ ئۇ دىۋاننىڭ كەلگەنلىكىدىن خۇرسەن بولۇپ ئىجازەت
بېرىپتۇ. پادىشاھ دىۋاننىڭ تەقى - تۇرقىغا بىرقۇر كۆز
يۈگۈرتكەندىن كېيىن ئۇنىڭغا قاراپ يۈزىنى تۇتۇپتۇ، دىۋانە
گېلىنى كۆرسىتىپتۇ. پادىشاھ مەمنۇنىيەت بىلەن كۈلۈپ
قويۇپ بېشىنى كۆرسەتكەنىكەن، دىۋانە تىلىنى كۆرسىتىپ-
تۇ. بۇ ئىشارەتلەرگە قايىل بولغان پادىشاھ ئورنىدىن دەس
تۇرۇپ بىر تاۋاق تىللانى دىۋانگە ئۆز قولى بىلەن بېرىپتۇ.
بۇ ئىشلارغا ھەم ھەيران، ھەم نارازى بولغان ۋەزىر-
ۋۇزىرالار دىۋانە ئوردىدىن چىقىپ كەتكەندىن كېيىن:
— ھەر كۈنى پادىشاھنىڭ ئالدىغا كىرگىنىمىزدە سالد-
مىمىزنى ئىلىك ئېلىپ ئورنىدىن تۇرۇپمۇ قويمايتتى، ئەجە-
با، بۈگۈن نەدىكى بىر دىۋاننىڭ غەلىتە قىلىقلىرىغا بىر

تاۋاق تىللا بېرىۋەتتى، بىز شۇنچە يىل پادشاھنىڭ خىزمىتىدە بولۇپ بۇنچە كۆپ ئىنئامغا ئېرىشىمىگەندۇق، — دېيىشىپ غۇلغۇلا قىلىشىپتۇ. پادشاھ ۋەزىرلەرنىڭ ھەممىسىگە بىرقۇر قاراپ چىقىپ:

— مەن بايا دىۋانە بىلەن ئىشارەت ئارقىلىق سۆزلەش-تىم، قېنى، قايسىڭلار ئېيتىپ بېرەلەيسىلەر؟ مەن نېمە دېدىم، دىۋانە نېمە دەپ جاۋاب بەردى؟ توغرا تاپقۇچىلار ئوخشاشلا بىر تاۋاق تىللا بىلەن مۇكاپاتلىنىدۇ، — دەپتۇ. ۋەزىرلەر گەپ قىلالماپتۇ، پادشاھ ئۇلارغا قاراپ كۈلۈپ قويۇپ:

— مەن دەسلەپتە ئۇنىڭغا: «يۈز نېمىدىن كېتىدۇ؟» دەپ ئىشارەت قىلسام، ئۇ ئىشارەت بىلەن: «گالدىن» دەپ جاۋاب بەردى. ئاندىن يەنە: «باش نېمىدىن كېتىدۇ؟» دەپ ئىشارەت قىلسام: «تىلدىن» دەپ كىشىنى ھەيران قالدۇر-غۇدەك جاۋاب بەردى. ھەقىقەتەن شۇنداق، نەپسىنى يىغمى-غان ئادەم يۈز - ئابروۋىدىن ئايرىلىدۇ، ئالدى - كەينىنى ئويلىماي سۆزلەيدىغان ئادەم جېنىدىن ئايرىلىدۇ، — دەپتۇ. ۋەزىرلەر پادشاھنىڭ ئەقلىگە بارىكالا ئېيتىپتۇ، دىۋاننىڭ دانالىقىغا قايىل بوپتۇ. بۇ ئىش ۋەزىرلەرنىڭ غەيۋەتلىك تىلى ئارقىلىق ئەل ئىچىگە تاراپتۇ. ئېيتىشلارغا قارىغاندا: «بېشىڭ نەدىن كېتەر تىلىڭدىن، يۈزۈڭ نەدىن كېتەر گېلىڭدىن» دېگەن ھېكمەت پادشاھ بىلەن ئاشۇ دىۋانە ئوتتۇرىسىدىكى كەچمىشتىن قېلىپ بىزگىچە يېتىپ كەلگەنكەن.

ئېيتىپ بەرگۈچى:

تۇرپان شەھەر ئايدىڭكۆل ئوتتۇرا مەكتەپتىن
نىياز ئەسمىتۇللا

بۇقا موزايلاپتۇ

بۇنىڭدىن ئۇزاق زامانلار ئىلگىرى بىزدىن يىراق ماكاندا بىر يۇرت بولغانىكەن. ئاشۇ يۇرتتا سالى ئىسىملىك بىر ئاق كۆڭۈل ئادەم بولۇپ، ئۇنىڭ موزايلىق بىر ئىنىكى بار ئىكەن. بىر كۈنى سالى ئىنەكنى موزىيى بىلەن بىللە ئۆستەڭ بويىغا سۇغارغىلى ئاچقىپتۇ. دەل شۇ چاغدا بۇ يۇرتتىكى نامان دېگەن كىشىمۇ بۇقىسىنى سۇغارغىلى ئۆستەڭ بويىغا چىقىپتۇ. ئۇلار قايتار چېغدا سالىنىڭ موزىيى ناماننىڭ بۇقىسىغا ئەگىشىپ كېتىپ قاپتۇ. سالى ئىنەكنى ئۆيىگە ئاپىرىپ قويۇپ، ناماننىڭ ئۆيىگە موزايىنى ئالغىلى بېرىپتۇ. بىراق، نامان:

— بۇ موزاي مېنىڭكى، مېنىڭ بۇقام موزايلايدىغان خاسىيەتلىك بۇقا. بۇ موزايغا ھەرقانداق كىشىنىڭ چىشى پاتمايدۇ، — دەپ مۇتەھەملىك قىلىپ موزايىنى بەرمەپتۇ. ئىككىسى موزايىنى تالىشىپ سوقۇشۇپ قاپتۇ. ئاخىرى جېد دەل چوڭىيىپ ئۇلار قازىنىڭ ئالدىغا بارماقچى بولۇشۇپتۇ. نامان قولىغا ئالغىلىقىغا ھېلىقى موزايىنىڭ تېزىكىدىن ئازراق ئېلىپ قويىنغا سېلىۋاپتۇ. ئۇلار قازىنىڭ ئالدىغا كىرىپ ئېگىلىپ تەزىم قىلىشىپتۇ. قازى ئۇلارغا قاراپ خۇشياقمىدەن ھالدا:

— ھە، نېمە گەپ؟ — دەپ سوراپتۇ. ئاچچىقى كېلىپ ئارانلا تۇرغان سالى ئاۋۋال سۆزلەپ:

— ھۆرمەتلىك قازى ئاخۇنۇم، مېنىڭ بىر موزايلىق ئىنىكىم بار ئىدى، ئۇنى تۈنۈگۈن ئۆستەڭ بويىغا سۇغارغىدەكلى ئاچىققاندىم، قايتار چاغدا موزىيىم بۇ ناماننىڭ بۇقىسىدەكلىغا ئەگىشىپ ئۇنىڭكىگە كىرىپ كەتتى. موزايىنى ئەكەلگىلى بارسام، نامان: «بۇ مېنىڭ موزىيىم، بۇ موزايىنى مېنىڭ بۇقام تۇغقان!» دەپ تەتۈرلۈك قىلىپ بەرمەيۋاتىدۇ، جاھاندا مۇشۇنداقمۇ مۇتەھەملىك بولامدۇ؟ بۇقىمۇ تۇغامدۇ؟ ئۆزلىرىنى بۇ دەۋانى ھەق سوراپ قويامدىكىن دېگەن ئۈمىدەكلى ئالدىلىرىغا كەلدۇق، — دەپتۇ.

سالنىڭ گېپى تۈگىشىگە، نامان بىر قەدەم ئالدىغا ئۆتۈپ:

— قارىمىلا، قازى، بۇ ئىپلاسلقنى، ماۋۇ قارا يۈز بەندە مېنىڭ ئېغلىمىدىكى موزايىنى مېنىڭ دەپ ئەكەتەكچى بولۇۋاتىدۇ، بۇ كىشىنى قاراپ تۇرۇپ بۈزەك قىلغانلىق ئەمەسمۇ؟ سىلىمۇ ناھايتى ئوبدان بىلىلا، بۇقا دېگەنمۇ بەزدە موزايلايدۇ، شۇنداق ئەمەسمۇ؟ موزاي مېنىڭ، بۇنىڭدا شەك يوق، بۇ دەۋانى ئوبدانراق سوراپ قويسىلا، — دەپتۇ. نامان سۆزلەۋېتىپ موزايىنىڭ تېزىكى چىگىلگەن قولياغلىقنى قويىندىن ئاستا چىقىرىپ قازىغا شەرەت قىلىپ قويۇپتۇ. شۇنىڭ بىلەن قازى بىردەم ئويلىنىۋالغاندىن كېيىن:

— مەن ئىچكەركى ئۆيگە كىرىپ كىتابقا قاراپ باقاي، كىتابتا نېمە يېزىلغان بولسا شۇ بويىچە سورايمەن، — دەپ ئىچكەركى ئۆيگە كىرىپ كېتىپتۇ. قازىنىڭ تويماستىن كۆزى ناماننىڭ قويىندىكى قولياغلىققا چۈشكەنىكەن. شۇڭا ئۇ: «قولياغلىقتا تىللا بار» دەپ ئويلاپ، نامان تەرەپتە تۇرۇپ

تىللارنى قولغا چۈشۈرۈش كويىدا بوپتۇ. قازى ئانچە ھايال ئۆتمەي ئىچكەركى ئۆيىدىن چىقىپ گېلىنى قىرىپ تۇرۇپ سالغا:

— مەن بۇرۇن بىلمەيتىكەنمەن، كىتابتا يېزىلىپتۇ، بۇقىمۇ بەزىدە موزايلايدىكەن. بۇ كىشىنىڭ بۇقىسىنىڭ مو- زايلىغانلىقى راست، موزايدا سېنىڭ ھەققىڭ يوق. ماڭ، بېرىپ ئىشىڭنى قىل! بۇنىڭدىن كېيىن يەنە مۇشۇنداق مۆتىئەھەملىك قىلساڭ كۆرگۈلۈكۈڭنى كۆرسەن! — دەپتۇ.

سالى سۆز قايتۇرۇشقا جۈرئەت قىلالماي گەدىنىنى قاش- لاپ، ئىككى كۆزىنى ياشلاپ، ھەسرەتلىك تىنىپ ئاستا چىقىپ كېتىپتۇ. بۇقا ئىگىسى نامانمۇ خوشال بولۇپ، چوڭ قەدەملەر بىلەن تالغا مېڭىپتۇ، قازىغا قويىندىكى قولىياغلىق- نى بەرمەپتۇ. قازى ھاپىلا- شاپىلا كىچىك ئوغلىغا: — ئاۋۇ ئېگىز كىشىدە بىر قولىياغلىق بار، «دادام بەرسۇن!» دېدى دەپ ئېلىپ كەلگەن، — دەپتۇ.

قازىنىڭ ئوغلى بېرىپ نامانغا دادىسىنىڭ سۆزىنى يەت- كۈزۈپتۇ. نامان قولىياغلىقنى قازىنىڭ ئوغلىغا بېرىپ كەي- نىگە قاراپمۇ قويماي كېتىپ قاپتۇ. قازى قولىياغلىقنى ئې- لىپ شۇنداق ئاچقانكەن، قېتىپ قالغان موزاي تېزىكى چېچىلىپ يەرگە چۈشۈپتۇ. قازىنىڭ چىرايى تاتىرىپ بۇت- تەكلا قېتىپ قاپتۇ.

نامان ئەسلىدە ئاق كۆڭۈل، ۋىجدانلىق ئادەم ئىكەن. ئۇ قازىنىڭ پارخورلۇقىغا تاقەت قىلىپ تۇرالماي، ئۇنى بىر ئەدەپلەپ قويۇش ئۈچۈن موزايىنى «مېنىڭ» دەپ دەۋاغا بار- غانىكەن. نامان شۇ كۈنى قازىخانىدىن قايتىپ كەلگەندىن

كېيىن موزايىنى سالغا قايتۇرۇپ بېرىپ، ئەل - جامائەتكە
بۇ قىزىقارلىق ئىشنى سۆزلەپ بېرىپتۇ. قازى شۇ قېتىمقى
سوراقتىن كېيىن يۇرت ئىچىدە باش كۆتۈرەلمەس بولۇپ
قاپتۇ. كىشىلەر قازىنى كۆرگەنلا يەردە مازاق قىلىپ
كۈلۈپتۇ.

ئېيتىشلارغا قارىغاندا: «بۇقا موزايلاپتۇ» دېگەن سۆز
قازى بىلەن نامان ئوتتۇرىسىدىكى ئاشۇ ئىشتىن كېيىن ئەل
ئىچىگە تاراپ بىزگىچە يېتىپ كەلگەنىكەن.

ئېيتىپ بەرگۈچى:

تۇرپان شەھەر ئايدىڭكۆل يېزىسىدىن

ھۈسەن نەبى

تەلىم بېرىش ئۈچۈن تەلىم ئال

بۇرۇنقى زاماندا ھەلىم ئىسىملىك بىر دېھقان ئۆتكەندە - كەن. ئۇنىڭ ھال - كۈنى خېلى ياخشى بولسىمۇ، لېكىن بالىسى يوق ئىكەن. ھەلىم ئولتۇرسا - قوپسا بالا تىلىكىدە يۈرۈپ، يېشى ئاتمىشقا بارغاندا بىر ئوغۇل پەرزەنتلىك بوپ. تۇ. ھەلىم ئەر - ئايال خۇشاللىقىدا يالغۇز ئوغلىنى ئۆزى يېمەي - يېگۈزۈپ، كىيەي - كىيگۈزۈپ دېگۈدەك چوڭ قىپتۇ. ئۇلار ھەرقانداق ئىشتا ئوغلىنىڭ رايىغا بېقىپ، ئوغلىنى ئۆزىنىڭ دېگىنىنى قىلدۇرماي قويمايدىغان قىلىپ كۆندۈرۈپ قويۇپتۇ. ھەلىمنىڭ ئوغلى كېيىنچە كاۋاپ يې - يىشكە كۆنۈپ قاپتۇ، كاۋاپ يېمەسە كۈنلەپ - كۈنلەپ تاماق يېمەيدىغان بولۇۋاپتۇ. ھەلىم ئامالسىز يەنىلا ئۇنىڭ رايىغا بېقىپتۇ. ھەر كۈنى ئوغلىغا كاۋاپ ئېلىپ بېرىپ ھەلىمنىڭ يىغىپ قويغان ئازغىنا پۇلىمۇ تۈگەپ تۇرمۇشتا قىيىنلىققا باشلاپتۇ.

ھەلىمنىڭ يانچۇقىدا پۇچۇق يارماقمۇ قالمىغان بىر كۈ - نى ئوغلى كاۋاپنىڭ جېدىلىنى يەنە قىلىپ:

— ئاتا، كاۋاپ يېگۈم كەلدى، — دەپتۇ.

ھەلىم ئوغلىغا نەسىھەت قىلىپ:

— ئوغلۇم، چوڭ بولۇپ قالدىڭ، ھەر كۈنى كاۋاپ

يەۋەرسەڭ بىزنى قۇرۇتسەن، ھېلىمۇ بىزنىڭ تىرىكچىلىك قىلىمىزىمىز ئانچە ئاسان ئەمەس، ئەمدى كاۋاپ دەپ

مېنى قىستىما! — دەپتۇ، لېكىن ئوغلى قەغشىلىك قىلىپ يەنىلا ئۇنىڭ بېشىنى ئاغرىتىپتۇ.

ھەلىم: «ئۆزۈم تاپقان بالاغا، نەگە باراي دەۋاغا، بۇ بالىمۇ چوڭ بولۇۋاتىدۇ، ئالدىرماي ئوڭشىلىپ قالار» دەپ ئۆز - ئۆزىگە تەسەللى بېرىپ بىر ئاماللار بىلەن يەنە بىر مەزگىلنى ئۆتكۈزۈپتۇ. بىراق، كاۋاپخۇمار ئوغۇلنىڭ جىددىلى بېسىقماپتۇ، ھەلىم تۇرمۇشتا بارغانچە قىيىنلىشقا باشلاپتۇ. بۇ بېسىمغا چىدىمىغان ھەلىم ئاخىر بىر دانىشمەننىڭ ئالدىغا بېرىپ ئوغلىغا كاۋاپ يېمەسلىك توغرىسىدا نەسىھەت قىلىپ قويۇشنى ئۆتۈنۈپتۇ.

— سىز كاۋاپ يەمتىڭىز؟ — دەپ سوراپتۇ دانىشمەن.

— ئانچە - مۇنچە يەيتتىم، — دەپتۇ ھەلىم.

— ئانىسىچۇ؟

— ئۇمۇ ماڭا ئوخشاش.

دانىشمەن سەل ئويلىنىۋېلىپ:

— سىز ھازىر قايتىپ تۇرۇڭ، مەن ئون كۈندىن

كېيىن ئۆيۈڭىزگە بارىمەن، — دەپتۇ.

ھەلىم دانىشمەننىڭ شۇ كۈنىلا بېرىپ ئوغلىغا تەربىيە

قىلىشىنى تەلپ قىلىپ يالۋۇرۇپتۇ. دانىشمەن:

— بۈگۈن بارسام پايدىسىز، تەخىر قىلىڭ، — دەپ

ئۆز گېپىدە چىڭ تۇرۇپتۇ.

ھەلىم ئۆيىگە قايتىپ ئون كۈننى تاقەتسىزلىك بىلەن

ساناپ ئۆتكۈزۈپتۇ. دانىشمەن دېگەن قەرەلىدە ھەلىمنىڭ

ئۆيىگە كەپتۇ ۋە بۇ ئۆينىڭ ئەپتىنى كۆرۈپ قاتتىق ئېچىنىپ -

تۇ. دانىشمەن ھەلىم بىلەن خېلى ئۇزاق مۇڭدۇشىپ قايتار

چېغىدا:

— قېنى، ئوغلۇم، بۇ ياققا كەل، — دەپ كاۋاپخۇمار ئوغلۇنى چاقىرىپ ئۇنىڭدىن سورايتۇ، — ئۆيۈڭلەردە نېمە-لەر بار، بىلەمسەن؟

— تۆت تام، بىز ياتىدىغان تۆشەك.

— توغرا ئېيتتىڭ، — دەپتۇ دانىشمەن بالىنىڭ بېشىنى سىلاپ تۇرۇپ. ئاندىن ئۇنىڭغا ئائىلىسىنىڭ بۇنداق ئەھۋالغا چۈشۈپ قېلىشىنىڭ سەۋەبىنى چۈشەندۈرۈپتۇ، نەپسىنى يە-غىش، نەپسىنىڭ كەينىگە كىرىشنىڭ يامان ئاقىۋىتى، ئاتا-ئانىسىنى قەدىرلەش، ئاتا-ئانىسىنىڭ دۇئاسىنى ئېلىشنىڭ شاپائىتى توغرىسىدا كۆپ نەسىھەت قىپتۇ.

ئارىدىن بىر مەزگىل ئۆتۈپ، دانىشمەن بازارغا كېتىۋې-تىپ ھەلىمىنى يوقلاپ ئۆتۈپتۇ.

— ئوغلدىڭىز يەنە كاۋاپ يەيمەن، دەپ جېدەل قىلىۋاتامدۇ؟ — دەپ سورايتۇ دانىشمەن ھەلىمدىن.

— ياق، سىلى تەلىم بەرگەندىن كېيىن ئۇنداق قىلماس بولدى، — دەپتۇ ھەلىم خۇشال ھالدا مىننەتدارلىقىنى بىل-دۈرۈپ. دانىشمەن مەمنۇنىيەت بىلەن كۈلۈپ قويۇپ قايت-ماقچى بولغاندا، ھەلىم ئۇنىڭدىن:

— مەن سىلىنى ئالغىلى بارغاندا، «ئون كۈندىن كې-يىن بارىمەن» دەپ شۇ كۈنى كېلىشكە ئۈنىمىغان ئىدىلە، بۇنىڭ سەۋەبىنى بىلىشكە بولامدېكىن؟ — دەپ سورايتۇ.

— مەنمۇ كاۋاپ يەيتتىم، — دەپتۇ دانىشمەن، — ئون كۈن ئىچىدە كاۋاپ يېيىشنى تاشلىدىم، شۇنىڭدىن كېيىن ئۆزۈمدە ئىشەنچ ھاسىل قىلىپ ئۆيىڭىزگە كەلدىم، ئوغ-لىڭىزغا نەسىھەت قىلدىم، ئۇ گەپ ئاڭلىدى. ئۆزۈم قىلال-مىغان ئىشنى باشقىلارنى قىلىشقا دەۋەت قىلسام توغرا بول-

مايدۇ، شۇڭا ئالدى بىلەن ئۆزۈم تەلىم ئېلىپ، ئاندىن باشقىلارغا تەلىم بېرىشىم كېرەك.
ھەلىم دانىشمەننىڭ مەقسىتىنى چۈشىنىپتۇ، كېيىن بۇ
ئىشلارنى باشقىلارغا سۆزلەپ بېرىپتۇ. بۇ ئىش ئەل ئىچىگە
تاراپ: «تەلىم بېرىش ئۈچۈن تەلىم ئال» دېگەن ماقال
بولۇپ بىزگىچە يېتىپ كەپتۇ.

ئېيتىپ بەرگۈچى:
تۇرپان شەھەر چاتقال يېزىسىدىن

بەكرى سىدىق

نادانلىقنىڭ ئاقىۋىتى گادايلىق

بۇنىڭدىن ئۇزاق زامانلار ئىلگىرى سابىت ئىسىملىك بىر كىشى ئۆتكەن بولۇپ، ئۇنىڭ سادىل ۋە ئېزىز دەپ ئىككى ئوغلى بار ئىكەن. ئۇ ئوغۇللىرىنىڭ بىلىملىك ئادەم بولۇشىنى، كېيىنكى كۈنلەردە باشقىلارنىڭ قولىغا قاراپ قالماي ياشىشىنى ئۈمىد قىلىپ ئۇلارنى مەدرىسىگە ئوقۇشقا ئاپىرىپ بېرىپتۇ. سادىل ئاتىسىنىڭ كۈتكەن يېرىدىن چىقىپ، دائىم مەدرىسىدىن قېچىپ ياخشى ئوقۇماپتۇ، سابىت ھەرقانچە تەربىيە قىلىپمۇ ئۇنى ئوقۇشقا كۆندۈرەلمەپتۇ. ئېزىز بولسا ئاتىسىنىڭ ئارزۇسى بويىچە ناھايىتى ياخشى ئوقۇپتۇ.

كۈنلەر ئۆتۈپ، ئايلار ئۆتۈپ، ئېزىز تېخى مەدرىسىنى پۈتتۈرمەيلا سابىت كېسەلچان بولۇپ قاپتۇ. سابىت كېسەللىكىنىڭ ساقايمايدىغانلىقىنى بىلىپ، بارلىق مال - دۇنياسىنى سېتىپ ئورنىغا چوڭ بىر پارچە كېسەك ئالتۇن ئاپتۇ. سابىتنىڭ كېسەللىكى ئېغىرلاپ ئورۇن تۇتۇپ يېتىپ قالغان كۈنلەرنىڭ بىرىدە ئوغۇللىرىنى يېنىغا چاقىرىپ:

— مەن ئۆلۈپ كېتىپ قالسام مۇشۇ ئالتۇنلارنى تەڭ بۆلۈشۈپ كۈنىڭلارنى ئېلىڭلار، — دەپ ۋەسىيەت قىپتۇ ۋە ئارىدىن ئۇزاق ئۆتمەي بۇ يورۇق دۇنيا بىلەن خوشلىشىپ مەڭگۈگە كۆز يۇمۇپتۇ.

سادىل بىلەن ئېزىز ئاتىسى ئۆلۈپ كەتكەندىن كېيىن

بىر يىلغىچە بىرگە ياشاپتۇ. سادىل ئويۇن - تاماشىدىن قول ئۈزمەپتۇ، ئېزىز ئوقۇشىنى داۋاملاشتۇرۇپتۇ. بىر كۈنى سادىل ئىنىسىغا:

— ئۇكام، مەن بۇ كېسەك ئالتۇنى بازارغا ئاپىرىپ تەپمۇتەڭ ئىككىگە بۆلۈپ كىلىپ ئاتامنىڭ ۋەسىيىتىدىن ئادا قىلاي، — دەپتۇ. ئېزىز ئاكىسىغا ئىشىنىپ ماقۇل بوپتۇ. سادىل ئالتۇنى ئېلىپ شۇ چىقىپ كەتكەن يېتى قايتىپ كەلمەپتۇ. ئەسلىي سادىل ئالتۇنى ئەپقېچىپ كەتكەنىكەن.

ئاتىسى ۋە ئاكىسىدىن ئايرىلىپ قالغان ئېزىز ناھايىتى قايغۇرۇپتۇ. بۇنىڭدىن كېيىن نېمە قىلىشنى، قانداق تۇر-مۇش كەچۈرۈشنى بىلمەي خېلى كۈنلەرگىچە باش قاتۇرۇپ-تۇ. ئاخىر ئۇ باشقىلارغا كۈنلۈكچى بولۇپ ئىشلەپ جېنىنى بېقىپتۇ. ئېزىز كۈندۈزى ئىشلىسە، كېچىسى جىنچىراغ ئالدىدا ئولتۇرۇپ دادىسىدىن قالغان قەلەم بىلەن خۇش خەت، ھۆسنخەت يېزىپ يالغۇزلۇقنى بېسىپتۇ، ئۇ نۇرغۇن كىتاب ۋە ھېكمەتلىك سۆزلەرنى كۆچۈرۈپ يېزىپتۇ. ئايلار ئۆتۈپ، يىللار ئۆتۈپ، ئېزىز شۇنداق ئۇستا خەتتات بولۇپ يېتىشىپتۇكى، ئۇنىڭ يازغان خەتلىرىنى كۆرگەن ھەرقانداق كىشىلەر ئۇنى «قەغەزگە خەت ئەمەس، گۈل تىزىپتۇ» دېيىد-شىدىغان بوپتۇ.

بىر كۈنى ئېزىز شەھەرگە كىرىپ رەستىلەرنى ئايلىنىپ يۈرسە خانلىق مەيدانىدىن ناغرا - سۇناينىڭ ئاۋازى ئاڭلىنىپتۇ. بۇ ئەسلىي ئوردىنىڭ جاكارچىلىرى چىلىۋاتقان ناغرا - سۇناي ئاۋازى ئىكەن. كىشىلەر ئۇ يەرگە توپلىشىشقا باشلاپتۇ. كىشىلەر كۆپەيگەندىن كېيىن جاكارچىلار

ناغرا - سۇنباي چىلىشنى توختىتىپ:
— ئەي خالايق، ئاڭلىمىدىم دېمەڭلار، ئوردا دىۋانىغا
پۈتۈكچى قىلماقچى، ئىختىيار قىلغانلار ئۆزىنى مەلۇم قىل-
سۇن! پۈتۈكچىنى پادىشاھ ئۆزى سىناپ قوبۇل قىلىدۇ، —
دەپ پادىشاھنىڭ ئەمرىنى يەتكۈزۈپتۇ.

ئېزىز بىرقانچە كىشىلەر بىلەن بىللە ئۆزىنى مەلۇم
قىپتۇ. ئۇلار ئوردىغا بارغاندىن كېيىن پادىشاھ نەق مەيداندا
ئۇلارنىڭ ماھارىتى ۋە بىلىمىنى سىناپتۇ. ئېزىز ئاتىسىدىن
قالغان قەلەم بىلەن پۈتۈن ئوردا ئەھلىنى ھەيران قالدۇرۇپ-
تۇ. پادىشاھ ئېزىزنى ئوردا باش پۈتۈكچىسى قىلىپ تەيىن-
لەپتۇ. شۇنىڭدىن كېيىن ئېزىز كۈننىڭ سېرىقىنى كۆرۈپ
ياخشى تۇرمۇش كەچۈرۈشكە باشلاپتۇ.

كۈنلەرنىڭ بىرىدە ئېزىز شەھەر بازىرىنى تاماشا قىلىپ
بىر دوقمۇشقا كەلگەندە، بىر ياش يىگىتنىڭ ساپايى چېلىپ
قوشاق ئېيتىپ تىلەمچىلىك قىلىۋاتقانلىقىنى كۆرۈپتۇ:

دادامدىنمۇ ئايرىلدىم،
ئۇكامدىنمۇ ئايرىلدىم.
مۇساپىرمەن بۇ يۇرتقا،
قانائىتىمدىن قايرىلدىم.

تىلەمچىنىڭ يۈرەكىنى ئەزگۈدەك ئالسىدىن ئېزىزنىڭ
ئىچى سىيرىلىپ، ئۇنىڭغا بىر تىللا سەدىقە بېرىپتۇ. تىلەم-
چى تەشەككۈر ئېيتىپ بېشىنى كۆتۈرگەندە ئېزىز ئۇنى تو-
نۇپ قايتۇ. بۇ تىلەمچى ئەسلىي ئېزىزنىڭ ئاكىسى سادىل
ئىكەن. ئەمما، سادىل كاتتا كىيىنپ سالاپەت بىلەن تۇرغان

ئۆكسىنى تونۇماپتۇ. ئېزىز ئاكىسىنىڭ تۇرار جايىنى سو-
رىۋاپتۇ ۋە شۇ كۈنى كەچتە ئۇ يەرگە بېرىپ تونۇشلۇق
بېرىپتۇ. سادىل ئىنىسى ئېزىزنىڭ ئالدىدا خىجىللىقتىن
يەرگە كىرىپ كەتكۈدەك بوپتۇ. ئۇلار ئىككىسى ئۇزاق ئەھ-
ۋاللىشىپتۇ. سادىل ئېزىزنى ئالداپ ئۆيدىن چىققاندىن كې-
يىن ئۇدۇل شەھەرگە كەلگەنكەن. ئۇ شەھەرگە كېلىپ بىر
مەزگىل تەييار ئالتۇننى خىراجەت قىلىپ ئۆتۈپتۇ. ۋاقىت
ئۇزارغىنىچە ئالتۇننىڭ ئاز قېلىۋاتقانلىقىنى كۆرۈپ، قانداق
قىلىشنى بىلمەي يۈرگەندە بىر قىمارۋاز بىلەن تونۇشۇپ
قاپتۇ. قىمارۋاز ئۇنىڭ ئەھۋالىنى بىلىپ قىمار ئويناشقا
دەۋەت قىپتۇ. نادان سادىل ئاقىۋىتىنى ئويلىمايلا قىمار
ئويناشقا كىرىشىپتۇ، ئۇزاق ئۆتمەي ھەممە ئالتۇنلىرىنى
قىماردا ئۆتتۈرۈپ تۈگىتىپ ھەممە نەرسىسىدىن ئايرىلىپ
قاپتۇ. سادىل ئۆزىنىڭ كەچۈرمىشلىرىنى سۆزلەپ ئاخىرى
ھەسرەتلىنىپ:

— مەن كىچىكىمدىن ياخشى ئوقۇماي نادانلىق قىلىپ
ئاتامدىن قالغان ئالتۇننىمۇ تۈگەتتىم، خار بولۇپ مۇشۇ
كۈنگە قالدىم. سەن بىلىمىڭگە تايىنىپ ياخشى تۇرمۇشقا
ئېرىشىپسەن، بىلىم تۈگىمەس بايلىق ئىكەن، نادانلىقنىڭ
ئاقىۋىتى گادايلىق ئىكەن، بۇنى مەن ئەمدى بىلىدىم، —
دەپتۇ.

شۇنىڭدىن كېيىن بۇ ئاكا - ئۇكىلار بىر - بىرىگە
ھەمدەم بولۇپ ئۆتۈپتۇ. سادىل ئىنىسىدىن كۆپ بىلىم -
ھېكمەت ئۆگىنىپتۇ. كېيىنچە ئۇلار ھەر ئىككىسى ئۆيلۈك -
ئوچاقلىق بولۇپ بالىلىق بوپتۇ. سادىل ئۆزىنىڭ كەچۈر-
مىشلىرىنى بالىلىرىغا سۆزلەپ بېرىپ:

— نادانلىقنىڭ ئاقىۋىتى گادايلىق ، — دەپ نەسىھەت قىپتۇ. سادىلنىڭ كەچۈرمىشى بالىلىرى ئارقىلىق ئەل ئىچىگە تاراپتۇ. ئېيتىشلارغا قارىغاندا: «نادانلىقنىڭ ئاقىۋىتى گادايلىق» دېگەن ماقال سادىلنىڭ ئاشۇ كەچۈرمىشىدىن قىلىپ بىزگىچە يېتىپ كەلگەنىكەن.

ئېيتىپ بەرگۈچى:

تۇرپان شەھەر چاتقال يېزىسىدىن

بەكرى سىدىق

ئۆزىنى مەنمەن دېگەن باي

بۇنىڭدىن ئۇزاق زامانلار ئىلگىرى بىزدىن يىراق ماكاندا بىر يۇرت بولغانىكەن. ئاشۇ يۇرتتا بىر بېخىل باي ئۆتكەن بولۇپ، مال - دۇنياسى كۆپ، ئات، كالا، تۆگە، قېچىر قاتارلىق ئۇلاغلار ناھايىتى نۇرغۇن ئىكەن. لېكىن، باي ھەر قېتىم تۈگمەنگە ئۇن تارتىشقا بارماقچى بولسا ئۆزىنىڭ ئۇلاغلىرىنى ئىشلىتىشكە كۆزى قىيماي بازاردىن ئېشەك سېتىۋېلىپ ئىشلىتىدىكەن، باي تۈگمەندىن قايتىپ كېلىپلا ئېشەكتىن ئەيىب تېپىپ ئىگىسىگە قايتۇرۇپ پۇلىنى ياندۇرۇۋالدىكەن. شۇڭا باي ئۆزىنىڭ بۇ ئىشىدىن تولمۇ پەخىرلىنىپ، ئۆزىنى ئەقىللىق ساناپ يۈرىدىكەن. بۇ ئىش شۇ تەرىقىدە كۆپ تەكرارلانغاچقا، ئۇلاغ بازىرىدىكى بېدىك-لەرنىڭ ھەممىسى بايدىن بىزار بوپتۇ.

بىر كۈنى باي يەنە ئېشەك ئالماقچى بولۇپ ئۇلاغ بازىرىغا كەپتۇ. ئۇنى كۆرگەن بېدىكلەرنىڭ ئاقساقىلى كۆڭلىگە بىر ئىشنى پۈكۈپتۇ - دە، قېرىپ كاردىن چىققان بىر ئېشەكنى ساتقىلى كىرگەن سۆزمەن، قىزىقچى بىر يىگىت-نىڭ قۇلىقىغا پىچىرلاپ قويۇپتۇ، ئاندىن ئۇ ئاقساقال باي-نىڭ ئالدىغا بېرىپ:

— باي ئاكا، بۈگۈن بازارغا چۆرگىلەپ كېلىپ قايتىمىز. — دەپ سوراپتۇ.

— ئېشەك ئالايلىمىكەن دېگەندىم، سودا قىلىشىپ بەر-

سەڭ قانداق؟ — دەپتۇ باي.

— سىلى ھازىرغىچە ئالغان ئېشەكلەرنىڭ بىرىنى ئۇد-
داقكەن، بىرىنى بۇنداقكەن دەپ ساتقان ئادەمنىمۇ، بىزنىمۇ
ئاۋارە قىلىپ ھالىمىزنى قويىمىدىلا، مەن بۇنىڭدىن كېيىن
سىلەننىڭ سودىلىرىغا ھەرگىز ئارىلاشمايمەن، — دەپتۇ ئاق-
ساقال.

باي گىدىيىپ تۇرۇپ:

— سەنمۇ مېنى ئېشەكنىڭ ياخشى تەرىپىنىلا سۆزلەپ،
ئەيىبىنى يوشۇرىدىغان ئادەملەرنىڭلا ئالدىغا باشلاپ ئاپىرىدە-
كەنسەن ئەمەسمۇ؟ بۇ نۆۋەت سەن ئېشەكنىڭ ھەم ياخشى
تەرىپىنى، ھەم ئەيىبىنى ئېيتىدىغان ئادەمنىڭ ئالدىغا
باشلاپ بارالامسەن، مەن بىر كۆرۈپ باقاي، — دەپتۇ.

— بولىدۇ، مەن سىلەنى ئېشەكنىڭ ھەممە ئەيىبىنى
ئوچۇق سۆزلەپ تۇرۇپ ساتىدىغان بىرىنىڭ ئالدىغا باشلاپ
باراي، لېكىن ئېشەكنىڭ ئەيىبىنى ئاڭلاپ ئالماي قالسىلا
بولمايدۇ جۇمۇ، — دەپتۇ ئاقساقال ۋە باينى ھېلىقى يىگىت-
نىڭ ئالدىغا باشلاپ بېرىپتۇ.

باي ئېشەكنى مۇنداقلا كۆرۈپ قويغاندىن كېيىن يىگىت-
كە قاراپ:

— ئۇكام، بۇ ئېشەكنىڭ قانداقراق؟ — دەپ سوراپتۇ.
— بۇ ئېشەك ناھايىتى ئوبدان بىر ئېشەكنىڭ بالىسى،
يېشى ئانچە چوڭمۇ ئەمەس، ئوتتۇز ئېشەكنىڭ دادىسى، بۇ
ئېشەك پاختىغا ئامراق، تاختا بىلەن خۇشى يوق. سۇنىڭ
سۈزۈكىنى ئىچىدۇ، ئوتنىڭ ئۈچىنى يەيدۇ، تۈۋى بىلەن
خۇشى يوق. ئېغىر - بېسىق، ئالدىراقسان ئەمەس. ئالدى
پۇتى ئاستا، كەينى پۇتى مايماق، — دەپتۇ يىگىت.

باي يىگىتنىڭ گېپىگە ئانچە دىققەت قىلماي: «بەربىر سەن كالۋاغا قايتۇرۇپ بېرىمەنغۇ» دەپ ئويلاپتۇ - دە: — قېنى، يىگىت، گەپنى تولا قىلمايلى، باھاسىنى سۆزلىشەيلى، مەنمۇ ئۆز ئىشىمغا ئالدىرايمەن، — دەپتۇ. يىگىت ئېشەككە خېلى يۇقىرى باھا قويۇپتۇ، باي باھا-دىمۇ كۆپ تالاشماي توقسان تەڭگىگە سودىنى پۈتتۈرۈپتۇ. ئەتىسى باي ئېشەككە ئۈگۈتنى ئارتىپ تۈگمەنگە قاراپ يولغا چىقىپتۇ. لېكىن، ئېشەك ئىككى قەدەم ئالدىغا ماڭسا، ئۈچ قەدەم كەينىگە داچىپ يولنى پەقەتلا ئاۋۇتماپتۇ. باي ئېشەكنىڭ بۇ قىلىقىغا خاپا بولۇپ ئېشەكنىڭ كەينىگە ئۆتۈپ ساغرىسىغا تەپمەكچى بولغانىكەن، بايدىن بۇرۇن ئېشەك باي-نى بىر تېپىپ ئولتۇرغۇزۇپ قويۇپتۇ. باينىڭ تېخىمۇ ئوغدىسى قايناپ ئېشەكنى تىللاپ - ئۇرۇپ كېتىپتۇ، لېكىن ئېشەك ساغرىسىنى تولغاچ قويۇپ پەرۋامۇ قىلماي يەنىلا قاشاڭلىق بىلەن مېڭىۋېرىپتۇ. باي ئېشەكنى ئېرىق بويىدا سۇغارسا سۇ ئىچمەپتۇ، قوناق بەرسە يېمەپتۇ، توپىلىق يەر-گە بارغاندا ئېغىناپ يېتىۋاپتۇ، كۆۋرۈكتىن ئۆتمەكچى بولغاندا ئېشەك ئۈرگۈپ ئۈستىدىكى ئۈگۈتنى چۈشۈرۈۋېتىپتۇ. ئەنە شۇنداق قىلىپ، باي يېرىم كۈنلۈك يولنى بىر كۈندە بېسىپ تۈگمەنگە ئاران يېتىپ بېرىپتۇ، قايتىپ كەلگىچىمۇ ئىنتايىن جاپا تارتىپتۇ.

باي تۈگمەندىن كېلىپلا ئېشەكنى ھېلىقى يىگىتنىڭ قېشىغا ئېلىپ بېرىپ:

— سەن مېنى ئالداپسەن، بۇنداقمۇ ئوسال ئېشەك بولامدۇ؟ مەن ئېشەكنى قايتۇرۇۋېتىمەن، — دەپ ئاچچىق-لاپ سۆزلەپ كېتىپتۇ.

— مەن سىلنى نېمە دەپ ئالداپتىمەن؟ نېمە دەپ ئې-
شەكنى قايتۇرۇپ بېرىلا؟ — دەپ سوراپتۇ ئۇ يىگىت.
— سەن ماڭا بۇ قاشاڭ ھەم قېرى قوتۇر ئېشىكىڭنى
داڭلاپ سېتىپسەن، — دەپتۇ باي ۋە ئېشەكنىڭ يولدا قىلغان
ئەسكىلىكلىرىنى بىرمۇبىر سۆزلەپ بېرىپتۇ.
— مەن سىلگە بۇ ئېشەكنىڭ ھەممە ئەيىبىنى تولۇق
دېگەن، قايتۇرمايمەن! — دەپ سۆزىدە چىڭ تۇرۇپتۇ
يىگىت.

شۇنداق قىلىپ ئۇلار تالاش - تارتىش قىلىپ، بىر -
بىرىنى قايىل قىلالماي، شۇ كۈنى ئۇلارنى كېلىشتۈرۈپ
قويغان ھېلىقى بېدىكلەر ئاقساقىلىنىڭ ئالدىغا بېرىپتۇ. ئۇ
ئاقساقال بۇ جېدەلنىڭ باش - ئاخىرىنى ئاڭلاپ كۈلۈپ
تۇرۇپ بايغا:

— بۇ يىگىت بۇ ئېشەكنىڭ ھەممە ئەيىبىنى تولۇق
دېگەن، سىلىمۇ تولۇق ئاڭلىغان، ئېشەكنىڭ شۇ ئەيىبلىرىد-
نى بىلىپ تۇرۇپ ئالغاندىلە ئەمەسمۇ؟ — دەپتۇ. باي يەنە
كۆكەرمىلىك قىلىپ:

— ئۇ ئېشەكنىڭ مەن بايام دەپ بەرگەن ئەيىبلىرىنىڭ
بىرىنىمۇ دېمەي ئېشەكنى ماختىدى، — دەپتۇ.

— بۇ يىگىت ئېشىكىنى ماختىمىدى، — دەپتۇ ئاقساقال
يىگىتنىڭ گېپىنى بىر - بىرلەپ چۈشەندۈرۈپ، — ئېشىكىم
ئوبدان ئېشەكنىڭ بالىسى دېگىنى — بۇ ئېشەك ئېشەكنىڭ
بالىسى دېگىنى؛ ئوتتۇز ئېشەكنىڭ دادىسى دېگىنى ئوتتۇز
ياشقا كىردى دېگىنى؛ پاختىغا ئامراق دېگىنى يۇمشاق يەر
تاپسا ئېغىنايدۇ دېگىنى؛ تاختا بىلەن خۇشى يوق دېگىنى
كۆۋرۈكتىن ئۆتكىلى ئۈنمايدۇ دېگىنى؛ سۇنىڭ سۈزۈكىنى

ئىچىدۇ دېگىنى ئېرىقتىكى لاي سۇنى ئىچمەيدۇ دېگىنى؛
ئوتنىڭ ئۈچىنى يەيدۇ دېگىنى ئاغزىدا چىشى يوق دېگىنى؛
ئېغىر - بېسىق، ئالدىراقسان ئەمەس، ئالدى پۇتى ئاستا،
كەينى پۇتى مايماق دېگىنى قاشاڭ ماڭىدۇ، كەينىگە ئۆتسەڭ
تېپىدۇ دېگىنى ئەمەسمۇ؟

ئەزەلدىن ئۆزىنى ئەقىللىق چاغلاق كەلگەن باي بېدىك-
لەر ئاقساقىلى بىلەن يىگىتنىڭ ئالدىدا مات بولۇپ قايتىپ
كېتىشكە مەجبۇر بوپتۇ. بۇ ئىش ئۇلاغ بازىرىدىكى كىشى-
لەرنىڭ ئاغىدىن ئەل ئىچىگە تاراپتۇ. دانالار باينىڭ بۇ
ھېكايىسىنى ئاڭلاپ: «ئۆزىنى مەنمەن دېگەن باي، ئاخىرىدا
خام چۆپ يېگەن باي» دېيىشىپتۇ.

ئېيتىشلارغا قارىغاندا: «ئۆزىنى مەنمەن دېگەن باي،
ئاخىرىدا خام چۆپ يېگەن باي» دېگەن ماقال ئاشۇ ئىشتىن
ئىبرەت بولۇپ قېلىپ بىزگىچە يېتىپ كەلگەنىكەن.

ئېيتىپ بەرگۈچى:

يوپۇرغا ناھىيە مەدەنىيەت يۇرتىدىن

ئوبۇل مەھمۇد

ۋاپاغا جاپا بارمۇ، ئىزدىسەڭ تېپىلار

بۇرۇننىڭ بۇرۇنىسىدا ئۇچار قۇشلار، ھايۋاناتلار ۋە دەل - دەرەخلەر ئادەمدەك سۆزلەيدىغان بىر زامان بولغانىكەن. ئاشۇ زاماندا چەت سەھرادا ساددا ھەم مۇلايىم، باشقىدەلارغا ياردەم بېرىشكە ئامراق ئابىد ئىسىملىك دېھقان ئۆتكەنىكەن.

كۈنلەرنىڭ بىرىدە ئابىد ئۆزىنىڭ شەھەردىكى تۇغقانلىرىنى يوقلاپ كېلىش ئۈچۈن خوتۇن - بالىلىرى بىلەن خوشلىشىپ، تۈگىسىگە يەم - خەشەك، ئوزۇق - تۈلۈكنى ئوبدان ئارتىپ سەپەرگە چىقىپتۇ. ئابىدنىڭ ئۆتەر يولىدا بىر ئۆتەڭ بولۇپ، كارۋانلار شۇ ئۆتەڭدە قونۇپ ئاندىن يولنى داۋاملاشتۇرىدىكەن. ئابىد شۇ ئۆتەڭگە بېرىپ شەھەرگە كىرىدىغان بىرنەچچە ھەمراھ تېپىپ بىللە سەپەر قىلىشنى ئويلاپتۇ. ئابىد بۇ ئۆتەڭگە يېتىپ كەلگەندە، ئۇ يەرگە ئۆت كەتكەن بولۇپ، كۆيۈپ تۈگەيلا دەپ قالغانىكەن. ئابىد ئۆتەڭنى بىر ئايلىنىپ چىقىپ بىرەر ئادەم دىدارىنى كۆرمىگەندىن كېيىن يولنى داۋاملاشتۇرماقچى بولپتۇ. ئۇ مېڭىشقا تەمىشلىپ تۇرغاندا بىر كۈشۈلدىغان ئاۋازنى ئاڭلاپ قاپتۇ. ئابىد ئاۋاز چىققان يەرگە بېرىپ قارىغۇدەك بولسا، بىر يىلان تېخىچە كۆيۈۋاتقان ئوتنىڭ ئوتتۇرىسىغا قاپسىلىپ قېلىپ نىمجان بولۇپ قالغانىكەن. ئابىد: «بۇمۇ خۇدانىڭ جانىۋىرى، يىرتقۇچ ھايۋان بولسىمۇ خۇدا ياراتقان ئەمەسمۇ؟ مەن

مۇشۇ جانىۋارنى قۇتقۇزۇپ بىر ساۋابلىق ئىش قىلسام سەپىرىم ئاقىيوللۇق بولسا ئەجەب ئەمەس» دېگەنلەرنى ئويلاپتۇ - دە، يىلاننى قۇتقۇزماقچى بولپتۇ. ئابد ئۆگىدىن چۈشۈپ ئۇزۇن تايماقتىن بىرنى ئاپتۇ ۋە ياغاچنىڭ ئۇچىغا تۆگىگە يەم بېرىدىغان توۋرىنى بېكىتىپتۇ، ئاندىن ئۆزى تۆگىنىڭ ئۈستىگە چىقىپ ئۆرە تۇرۇپ، تايماقنى ئوتنىڭ ئۈستىدىن ئارتىلدۇرۇپ يىلان تۇرغان يەرگە سۈنۈپتۇ. ھېلىقى يىلان بىر ئېتىلىپلا توۋرىنىڭ ئىچىگە چۈشۈۋاپتۇ، ئابد ئۇنى ئېلىپ يەرگە قويغانىكەن، توۋرا ئىچىدىن چىققان يىلان بىر ئاز جىم ياتقاندىن كېيىن يۇمىلاپلا ناھايىتى يوغىدىن ئاپ كېتىپتۇ.

— ھەي ئادەمزات، ھازىر مېنىڭ قورسىقىم بەك ئېچىپ كەتتى، ئەمدى مەن سېنى يەيمەن! — دەپتۇ يىلان. يىلاننىڭ سۆزىنى ئاڭلاپ ئابد قۇرقۇپ كېتىپ نېمە قىلارنى بىلمەي:

— ھەي، مەن سېنى ئۆلۈمدىن قۇتقۇزۇپ قويسام سەن تېخى بۇنىڭغا خۇش بولۇپ ماڭا رەھمەت ئېيتماقتا يوق، مېنى يەمسەن؟ بۇ ۋاپاغا جاپا قىلغىنىڭ بولمامدۇ؟ — دەپتۇ.

— ھەي ئادەمزات، بىز ھايۋانلار ئىچىدە ۋاپاغا جاپا يوق، لېكىن ئادەملەر ئىچىدە ۋاپاغا جاپا بار، — دەپتۇ يىلان.

— ئۇنداق بولسا سەن ئۈچ ئىسپات تېپىپ مېنى قايىل قىلىپ يېسەڭ مەن رازى بولىمەن، — دەپتۇ ئابد. ئاخىر ئۇلار ئىسپات تېپىش ئۈچۈن بىرلىكتە يولغا چىقىپتۇ. ئۇلار مېڭىپتۇ، مېڭىپتۇ، ماڭغاندىمۇ ناھايىتى

مول مېڭىپتۇ. ئۇلار بىر ئوتلاققا كەلگەندە بىر كالنى ئۇچرىتىپتۇ. بۇ كالا سېمىزلىكىدىن تېرىسىگە پاتماي پارقىد. راپ كەتكەنىكەن. ئابىد بىلەن يىلان كالدىن سوئال سو. راشنى پۈتۈشۈپ ئۇنىڭ يېنىغا بېرىپتۇ.

— ئامان قىلسۇن سېنى خۇدا، ئۇزۇن ياشا، مېنىڭ سوئالىمنى ئاڭلا! — دەپتۇ ئابىد كالغا.

— نېمە گەپ - سۆزۈڭ بار؟ — دەپتۇ كالا.

— مەن بىر مۆمىن بەندە، بۈگۈن بۇ يىلانى ئوتتىن قۇتقۇزۇپ چىقسام، ئۇ ئەسلىگە كېلىپلا: «سېنى يەيمەن» دەيدۇ، مەن: «بۇ قىلغىنىڭ ۋاپاغا جاپا ئەمەسمۇ؟» دېسەم، بۇ يىلان: «ھاياۋانلار ئىچىدە ۋاپاغا جاپا يوق، لېكىن ئادەم. لەر ئىچىدە ۋاپاغا جاپا بار» دەيدۇ. ئامالسىزلىقتىن مەن بۇنىڭغا: «ئۈچ ئىسپات تاپ، ئەگەر تاپالساڭ ئاندىن يېگىن» دېدىم. ئادەملەردە راست ۋاپاغا جاپا بارمۇ؟ — دەپ سورايتۇ ئابىد.

كالا سەل ئويلىنىپ تۇرۇپ:

— بار، مەن بىر ئىنەك، مېنى ياش ۋاقتىمدا بىر ئادەم سېتىۋالغانىدى، ئۇ مېنى ئۆيىگە ئاپىرىپ چالا تويدۇرۇپ، سۈتۈمنى سېغىپ ئىچتى، ئىچىپ بولالمىغىنىنى ئاچقىپ ساتتى، بىرنەچچە بالا تۇغسام ئۆلتۈرۈپ يېدى. ئەمدى مەن قېرىۋېدىم، سەمرىسۇن دەپ بۇ ئوتلاققا ئەكېلىپ قويدى. مەن بۇ يەردە ياخشى ئوت - چۆپلەرنى تويغۇچە يەپ سەمرىۋېدىم، ئىگەم تۈنۈگۈن بازاردىن بىر قاسساپنى ئەكېلىپ مېنى نورغۇن پۇلغا ساتتى. ئەتە قاسساپ كېلىپ مېنى ئەكىتىپ تېرەمنى تەتۈر سويۇپ، گۆشۈمنى كانارغا ئاسىدۇ. مانا مۇشۇ ۋاپاغا جاپا بولماي نېمە؟ — دەپتۇ.

ئابد كالىنىڭ ئېيتقانلىرىغا بىرنەرسە دېيەلمەپتۇ. چۈنكى كالىنىڭ سۆزىدىن ئىگىسىنىڭ ئۇنىڭغا جاپا قىلغانلىقىنى بىلىپتۇ. شۇنىڭ بىلەن ئۇلار ئىككىنچى ئىسپاتنى تېپىش ئۈچۈن يولنى داۋاملاشتۇرۇپتۇ. ئۇلار شۇ ماڭغانچە خېلى كۆپ يول بېسىپتۇ. ئىسسىقنىڭ دەستىدىن ئابدنىڭ تىلى قۇرۇپ، يىلانىڭ تىلى ساڭگىلاپتۇ. ئۇلار بىر تاغ باغرىغا كەلگەندە يىراقتىن بىر تۈپ چىنارنى كۆرۈپتۇ. ئۇلار شۇ چىناردىن سوراڭنى پۈتۈشۈپ شۇ تەرەپكە مېڭىپتۇ. بۇ شۇنداق ھەيۋەت چىنار بولۇپ، قىرىق غۇلاچ يەرگە سايە تاشلاپ تۇرىدىكەن. چىنارنىڭ تۈۋىدە بىر بۇلاق، بۇلاقنىڭ يېنىدا بىر سۇيا بار ئىكەن. ئۇلار ئۇسۇزلۇقنى قاندۇرغاندا دىن كېيىن، ئابد چىناردىن:

— ئەي خۇدانىڭ ئۆسۈملۈكى، مەن بىر مۆمىن بەندەم. مەن، مەن بۇ يىلانى قۇتقۇزۇۋالغان. ئەمما بۇ يىلان مېنى يېمەكچى بولۇۋاتىدۇ، سەن بىزنىڭ سوئالىمىزغا جاۋاب بەر. سەڭ، — دەپ يىلان بىلەن بولغان ئىشنى بايان قىلىپتۇ. چىنار ئابدنىڭ ئېيتقانلىرىنى ئاڭلاپ:

— بۇ گەپ توغرا، مەن بىر يوغان چىنار، شاخلىرىم ناھايىتى ئۇزۇن يەرگە سايە تاشلاپ تۇرىدۇ. بۇ يەردىن ئۆتكەن ئادەملەر مېنىڭ سايەمگە كېلىپ سايىداپ، بۇلاقتىن قانغۇچە سۇنى ئىچىپ، مۇشۇ سۇپىغا چىقىپ ئارام ئالىدۇ. ئاندىن مېنىڭ شاخلىرىمغا قاراپ: «ئاۋۇ شېخى پالتىنىڭ سېپى بولغۇدەك، ماۋۇ شېخى كەكىگە، ئاۋۇ شېخى قۇشقۇندىن، ماۋۇ شېخى بويۇنتۇرۇققا بولىدىكەن...» دېيىشىپ ئۈستۈمگە يامىشىپ چىقىپ پالتا، كەكىلىرى بىلەن يۈز - كۆزۈمنى چاناپ مېنى ئېغىر يارىلاندىرىدۇ. ئۇلار ئالدىغىندىن.

نى ئېلىپ بولۇپ كېتىدۇ. مانا، مۇشۇ ۋاپاغا جاپا بولماي نېمە؟—دەپتۇ.

ئابد چىنارنىڭ سۆزلىرىنى ئاڭلاپ يەنە ھېچنېمە دېيەل-مەپتۇ. ئۇلار ئۈچىنچى ئىسپاتنى تېپىش ئۈچۈن يەنە يولنى داۋاملاشتۇرۇپتۇ. ئۇلار يەنە نۇرغۇن يول مېڭىپ بىر ئورمانلىققا كەلگەندە، بىر تۈلكە ئويناقلاپ ئۇلارنىڭ ئالدىغا چىقىپ قاپتۇ. ئابد تۈلكىنىڭ يولنى توسۇپ:

— ئەسسالامۇئەلەيكۇم، تۈلكىجان، سەپىرىڭ ئاقىيول بولسۇن، ئامەت ساڭا يار بولسۇن، مېنىڭ سەندىن سورايدىغان بىر سوئال بىر، — دەپ يىلان بىلەن بولغان ئىشنى سۆزلەپ بېرىپتۇ.

ئۇ تۈلكە ئادەملەرنىڭ زەربىسىگە ئۇچراپ باقمىغاندەكەن، شۇڭا ئابدكە ئىچى ئاغرىپ:

— مەن بۇنىڭغا ئىشەنمەيمەن، بۇ بىر يوغان يىلان تۇرسا، سېنىڭ ئۇ كىچىك خالتاڭغا قانداق پاتىدۇ؟ — دەپتۇ. بۇ چاغدا يىلان:

— ئەي تۈلكە، مەن بۇنىڭ خالتىسىغا پاتىمەن، ھازىر-مۇ پاتىمەن، — دەپتۇ — دە، ئاستا — ئاستا كىچىكلەپ توۋرىنىڭ ئىچىگە كىرىپتۇ. تۈلكە شۇ ھامان:

— ئەي ئادەم، خالتاڭنىڭ ئاغزىنى تېز ئەت! قولۇڭدىكى كالتەك بىلەن راسا ئۇر! — دەپتۇ.

ئابد تۈلكىنىڭ دېگىنى بويىچە توۋرىنىڭ ئاغزىنى ئېتىپ، قوللىدىكى كالتەك بىلەن يىلانى ئۇرۇپ ئۆلتۈرۈپتۇ. يىلان ئۆلگەندىن كېيىن ئابد خاتىرجەم بولۇپ تۈلكىگە قارايتۇ. تۈلكىنىڭ پارقىراپ تۇرغان تۈكلىرىگە كۆزى چۈشۈپ: «بۇ تۈلكىنىڭ تېرىسى جۇۋىغا ئېسىل ياقا

بولغۇدەك!» دېگەن خىيالغا كېلىپ قاپتۇ. شۇنىڭ بىلەن ئابىد يىلاننى ئوتتىن قۇتقۇزغان توۋرىنى تۈلكىنىڭ بېشىغا كىلدۈرۈپ، تۈلكىنى تۇتماقچى بوپتۇ. تۈلكە ئابىدنىڭ ئىشىغا ئەجەبلىنىپ:

— سەن نېمە قىلاي دەيسەن؟ — دەپ سوراپتۇ.

ئابىد ئويلانغانلىرىنى يوشۇرماي:

— سېنىڭ تېرەڭ جۇۋىغا بەك ياخشى ياقا بولغۇدەك،

سېنى تۇتۇپ تېرەڭنى ئالاي دەيمەن، — دەپتۇ.

تۈلكە ئابىدنىڭ ئېيتقانلىرىنى ئاڭلاپ:

— ئادەمزاننىڭ ۋاپاغا جاپا قىلىدىغىنى راستكەن، مەن

سېنى ئۆلۈمدىن قۇتۇلدۇرۇپ قويسام مېنى ئۆلتۈرۈش نىيىد.

تىگە كەپسەن، خەير، ئامان بول! — دەپ يۈگۈرگىنىچە

كېتىپ قاپتۇ.

ئابىد ئۆزىنىڭ خاتا قىلغانلىقىنى بىلىپ پۇشايمان قىپ.

تۇ، لېكىن پۇشايمان قىلغان بىلەنمۇ ئورنىغا كەلمەپتۇ.

ئابىد سەپىرىنى داۋاملاشتۇرغۇسى كەلمەي ئۆيىگە قايتىپ

كېتىپ سەپەردە بولغان ئىشلارنى خوتۇن - بالىلىرىغا سۆز.

لەپ بېرىپتۇ. كېيىن بۇ ئىش ئەل ئىچىگە تاراپ كېتىپتۇ.

ئېيتىشلارغا قارىغاندا: «ۋاپاغا جاپا بارمۇ، ئىزدەسەڭ

تېپىلار» دېگەن تەمسىل ئابىدنىڭ ئاشۇ كەچۈرمىشىدىن قې.

لىپ بىزگىچە يېتىپ كەلگەنىكەن.

ئېيتىپ بەرگۈچى:

تۇرپان شەھەر يار يېزا جاي مەھەللىسىدىن

ساتتار راخمان

ھەر كالىدا بىر خيال، تاز كالىدا مىڭ خيال

بۇنىڭدىن ئۇزاق زامانلار ئىلگىرى بىزدىن يىراق ماكاندا بىر شەھەر بولغانىكەن. بۇ شەھەرنىڭ قازىسى تولىمۇ مەك-كار، قۇۋ، نەپسانىيەتچى ئادەم ئىكەن. ئۇ بەگ - غوجىلارغا يانتايلاق بولۇپ، ئۇلار ئۈستىدىن ئەرز قىلىپ كەلگەن پۇقرا-لارنى قارىلاپ، قاقتى - سوقتى قىلىپ، بەگ - غوجىلاردىن ئىنئام ئېلىپ يىغقان ھارام مال - دۇنياسى ھەددى - ھېساب-سىز بولسىمۇ، يەنىلا دائىم مال - دۇنيانىڭ كويىدا يۈرىدىكەن.

ئاشۇ قازىنىڭ بويىغا يەتكەن، ھۆسن - جامالىدا تەڭ-داشسىز، قولى گۈل بىر قىزى بار بولۇپ، قىزنىڭ نامى شەھەردىن سەھرالارغىچە يېتىپ بارغانىكەن. قازىنىڭ قىزى-غا غايىبانە ئاشىق بولغان بەگلەر، بەگزادىلەر ئەلچى كىر-گۈزسە قازى تويىلۇقنى ناھايىتى يۇقىرى قويۇپ تۇرۇۋالىدۇ-كەن، كۆزىگە سىغىمىغانلارغا يەنە ئورۇندىغىلى بولمايدىغان شەرتلەرنى قويىدىكەن. قازىنىڭ مەقسىتى قىزىنى دەسمايە قىلىپ نۇرغۇن بايلىق يىغىۋېلىش ئىكەن.

كۈنلەر ئۆتۈپ، ئايلار ئۆتۈپ، قازى قىزىنىڭ تويى ئۈچۈن قويغان بولمىغۇر شەرتلىرى سۆز - چۆچەككە ئايلىنىپ ھەممە ياققا پۇر كېتىپتۇ. شۇنداق كۈنلەرنىڭ

بىرىدە يىراق سەھرادىكى بىر قېتىملىق مەشرەپتە قازنىڭ قىزىنىڭ پارىڭى بولۇپ قاپتۇ.

— ئاغىنىلەر، — دەپتۇ بەگزاڭلاردىن بىرى، — شەھەر قازىسى قىزىنىڭ تويۇقنى ئېغىرلىتىپ ئەرگە بەر-مەي، قېرى قىز قىلىپ ساقلاپ يېتىپتۇ. بىرىڭلار ئوتتۇرىغا چىقىپ قازغا كۈيئوغۇل بولۇپ، قازنىڭ مال - دۇنياسى-نىڭ مېغىزىنى چاقمامسىلەر.

— راست، — دەپتۇ يەنە بىر بەگزاڭدە، — قازنىڭ بايلىقىنى شۇنچە نۇرغۇن دەپ ئاڭلىدىم، ئەگەر ئارىمىزدىن بىرەر بىز قازغا كۈيئوغۇل بولۇپ قالغان بولساق كۈندە مۇشۇنداق بەزمە قۇراتتۇق ئەمەسمۇ! شۇ بەخت بىزگە نېسىپ بولارمۇ؟ — دەپتۇ.

شۇ كۈندىكى سورۇندا بەگنىڭ قوينى باقىدىغان تازمۇ بار ئىكەن. تاز بەگزاڭلارنىڭ سۆزلىرىنى ئاڭلاپ قازنىڭ قىزى توغرىسىدىكى بۇ گەپلەرگە قىزىقىپ:

— قازنىڭ قىزى ئۈزۈۋالغىلى بولمايدىغان ئاسماندىكى ئايىمىكەن؟ — دەپتۇ.

مەشرەپتىكىلەرنىڭ ھەممىسى تازنى مەسخىرە قىلىشىپ-تۇ. تاز ئۇلارنىڭ مازاق قىلىشىغا پەرۋا قىلماي:

— بەگزاڭلەر، سىلەر ياغنىڭ ئىچىدىكى بۆرەكتەك چوڭ بولغان، بىرەر گەپ ئاڭلىساڭلار ھەيران قېلىپ ئا-زىڭلارنى ئاچقانچە تۇرۇپ قالسىلەر، بىزگە ئوخشاش يې-تىمچىلەر جاھاننىڭ ھەممە ئاچچىق - چۈچۈكىنى كۆرگەچ-كە، سىلەر ھەيران قالدىغان ئىشلارنى قىلالايمىز، — دەپتۇ.

بۇنىڭ بىلەن مەشرەپ تالاش - تارتىش سورۇنىغا ئايلد-

نىپتۇ. ئاخىرى تاز بۇ ئىشنى چوقۇم بىر باشقا ئېلىپ چىققىلى بولىدىغانلىقى ھەققىدە بەگزاڭلەرنى قايىل قىپتۇ ۋە:

— ئاغىنىلەر، «يالىغۇز ئاتنىڭ چېڭى چىقماس، چېڭى چىقسىمۇ دېڭى چىقماس» دېگەن گەپ بار، بۇ ئىشتا سىلەر يار - يۆلەك بولمىساڭلار بولمايدۇ، كۆرۈپ تۇرۇپسىلەر، ئۈستۈشىم مۇشۇنداق جۇل - جۇل تۇرسا، مېنى مۇشۇ ھالدا قازىنىڭ ئالدىغا يولغا سېلىپ قويۇشقا كۆڭلۈڭلار ئۇنىماس، بىز ھەممىمىز بىرلىشىپ قازىنى رەسۋا قىلايلى، قايسىڭلار ماڭا ھەمراھ بولۇپ شەھەرگە كىرىسىلەر؟ — دەپتۇ.

شۇ سورۇننىڭ ئۆزىدىلا بىر بەگزاڭ تازنىڭ كىيىم-كېچەكلىرىنى يەڭگۈشلەپ، يېتەرلىك ياردەم بېرىدىغانلىقىنى بىلدۈرۈپتۇ. «بۇ ئىشنىڭ ئاخىرى قانداق بولار كىن؟» دەپ قىزىققان يەنە بىر قانچە بەگزاڭمۇ ئۆز ياردەملىرىنى ئايمىدايدىغانلىقىنى بىلدۈرۈشۈپتۇ. شۇنىڭ بىلەن، ئۇلار ئەتىسى شەھەرگە كىرىشكە پۈتۈشۈپ سورۇندىن تارقىشىپتۇ.

ئەتىسى بەگزاڭلەر تازنىڭ بېشىدىكى قوماچلىرىنى ئادا-لاپ، ساقال - بۇرۇتىنى ئېلىپ، ئۈستىگە يېڭى كىيىملەرنى كىيىدۈرۈپ بەگزاڭلەردەك ياساپتۇ. تاز يېڭى كىيىملەرنى كىيىپ كېلىشكەن بىر يىگىتكە ئايلىنىپتۇ. بۇنى كۆرۈپ ھەمراھلىرىنىڭ ئۇنىڭغا مەستلىكى كەپتۇ.

ئۇلار شەھەرگە كىرىپ قازىنىڭ ئۆيىگە يىقىن بىر سا-رايغا چۈشۈپتۇ، ئاندىن شۇ كۈنلا قازىنىڭ ئۆيىگە ئەلچى بولۇپ سالامغا بېرىپتۇ. قازى ئۇلارنىڭ سالىمىنى قوبۇل

قىلىپ، كېلىش مەقسىتىنى بىلگەندىن كېيىن غەزىپى تاش-
سىمۇ چىرايىغا كۈلكە يۈگۈرتۈپ:

— قۇتلۇق ئىشقا قەدەم بېسىپسىلەر، باسقان ئىزىڭلار-
دىن گۈل ئۈنسۈن، — دەپتۇ. لېكىن، كۆڭلىدە ئۇلارنى
قانداق بابلاش، ئۇلاردىن قانداق پايدا ئېلىشنى ئويلاپ:

— مەن قىزىمنىڭ تويلۇقى ئۈچۈن سىلەردىن كۆپ
نەرسە تەلەپ قىلمايمەن، قىزىمنىڭ توي كۈنىدىكى داستىخان-
نى مول قىلىش ئۈچۈن مۇشۇ يەردە ئولتۇرغان يەتتىڭلارنىڭ
ھەربىرىڭلار پەقەت بىر قوتاندىن مال ھۆددىگە ئالساڭلارلا
بولدى، بۇنىڭغا كۆنەرسىلەر؟ — دەپتۇ.

يىگىتلەر قازىنىڭ شەرتىنى ئاڭلاپ بىر - بىرىگە قارى-
شىپ كۈسۈلدۈشىپتۇ. بۇ ھالنى كۆرگەن قازى:

— قانداق، چىدىغۇدەكسىلەرمۇ؟ ئەگەر گېپىڭلاردىن
يېنىۋالساڭلار ئېشەككە تەتۈر مىندۈرۈپ شەھەردە سازايى
قىلىمەن، — دەپتۇ. بۇ چاغدا بەگزادىلەردىن بىرى ئورنى-
دىن تۇرۇپ:

— «ئالدىرىغان يولدا قالار» دېگەن گەپ بار، بىز
گېپىمىزدىن يېنىۋالماقچى ئەمەس. قايسىمىز قايسى مالنى
ھۆددىگە ئېلىشنى مەسلىھەتلىشىۋالدۇق. مانا مەن بىر قوتان
قوينى ھۆددىگە ئالىدىغان بولدۇم، قويلارنى بۈگۈننىڭ ئۆزى-
دىلا ئەكېلەمدىم؟ — دەپ سوراپتۇ. ئۇنىڭ كەينىدىن يەنە
بىرى:

— مانا مەن بىر قوتان كالىنى ھۆددىگە ئالىدىغان
بولدۇم، مەنمۇ كالىلارنى بۈگۈننىڭ ئۆزىدىلا ئەكېلەي، —
دەپتۇ.

شۇنىڭ بىلەن يىگىتلەر بىر - بىرلەپ ئورنىدىن تۈ-

رۇپ، بىرى ئۆچكە، بىر ئات، بىرى تۆگە...
ئەكېلىدىغانلىقىنى بىلدۈرۈشۈپتۇ. قازى ئۆزىنىڭ قويغان
شەرتىدىن باش تارتمايدىغان بۇ سەھرايىلارنى كۆرۈپ: «بۇ
تومپايلار راستتىنلا ئەخمەق ئىكەن، مەن قوتاننى چوڭ سې-
لىۋەتسەم، ئۇلار شۇنى توشقۇزۇپ بېرەلەرمۇ؟ بۇ كالۋالار
ئۇنى ئويلىمىدى، بىر چالامدا ئىككى پاختەكنى سوقۇپ...
كېيىن بىر قوتان قوي بىر يىلدىن كېيىن ئىككى قوتان،
بىر قوتان كالا ئىككى قوتان بولىدۇ... دېسەم نېمە دېيەلەيتە-
تى...» دەپ ئويلاپتۇ. قازى يىگىتلەرگە قاراپ كۈلۈپ
قويۇپ:

— يىگىتلەر، كۆردۈڭلار، شەھەر دېگەندە ئۇنچىۋالا
كۆپ مالنى سىغدۇرۇپ كەتكۈدەك جاي يوق، ئەڭ ياخشى-
سى، ماڭا ھۆددە قىلغان ماللارنى مېنىڭ ھەققىمدە شۇ ئۆز
ئورنىدا بېقىپ تۇرۇڭلار، ئۇنىڭ ھېسابىنى كېيىن قىلىشار-
مىز، — دەپتۇ.

يىگىتلەر قازىنىڭ نېمە ئويلاۋاتقانلىقى بىلەن كارى بول-
ماي، ئۆزلىرىدىن تىلخەت تەلەپ قىلىمىغانلىقىغا خۇش
بولۇپ:

— بولىدۇ، ھەممە ئىش سىلىنىڭ دېگەنلىرىدەك بول-
سۇن، بىز ماللارنى سىلىنىڭ ناملىرىدا بېقىپ تۇرايلى،
قازى ئاكا، تويلۇقنى كېلىشىپ بولدۇق، ئەمدى توي كۈن-
نى توختىتىۋېلىپ، توي تەييارلىقىنى قىلىشساق بولارمى-
كىن، — دەپتۇ. بۇ گەپنى ئاڭلىغان قازى چۆچۈپ:

— تويلۇق ئېلىش ئادەتتىكى ئىش، بۇنىڭ بىلەن ئىش
پۈتمەيدۇ، مەن سىلەردىن تېخى تويلۇق ھېسابىدا ھېچ نەرسە
ئالمىدىم، چۈنكى ئورۇندايدىغان شەرتلەر بار تېخى، — دەپتۇ.

يىگىتلەر قازىنىڭ رەسمىي گەپكە ئەمدى كۆچكەنلىكىنى بىلىپ بىر - بىرىگە قارشىپتۇ. قازى بۇنى كۆرۈپ: — نېمە؟ گەپ باشلانمايلا دېمىڭلار ئىچىڭلارغا چۈشۈپ كەتتىغۇ؟ ئەگەر گېپىڭلاردىن يىنىۋالساڭلار ئېشەككە تەتۈر مىندۈرۈپ شەھەر كوچىسىدا ئايلىندۇرمىەن، — دەپتۇ. شۇ چاغدا تاز ئورنىدىن تۇرۇپ:

— قېنى، قازى ئاكا، شەرتلىرىنى ئوتتۇرىغا قويسىلا، ئورۇنداشقا تىرىشىپ كۆرەيلى، لېكىن ۋاقتى كەلگەندە سىلەمۇ ۋەدىلىرىدە تۇرسىلا ياخشى گەپ، — دەپتۇ. قازى ئىلگىرى كەلگەن بەگزادىلەرگە قويغان شەرتلەرنى خىيالىدىن ئۆتكۈزۈپ:

— سىلەر بىلىسىلەر، بۇ يەردىن ئۈچ كۈنلۈك يىراقتا بىر يېڭى شەھەر بار، شۇ شەھەرنىڭ قازىلىقىنى ماڭا ئېلىپ بېرىسىلەر! ئەگەر شەرتنى ئورۇندىالمىساڭلار ئۆيۈمگە قايتا ئاياغ باسماڭلار، لېكىن تويلۇق ئۈچۈن بېرىلگەن ماللار يەنىلا مېنىڭ، ماللار سىلەرنىڭ شەرتنى ئادا قىلالمىغىنىڭ. لارنىڭ بەدىلى، — دەپتۇ. تاز ھېچبىر ھودۇقماي:

— قازى ئاكا، سىلى دېگەن شەھەر بۇ يەردىن ئۈچ كۈنلۈك يىراقتا ئىكەن، بېرىپ - كېلىشكە بىر ھەپتە كەت. كۈدەك، شۇڭا بىزگە بىر ھەپتىلىك مۆھلەت بەرسىلە، كېيىنكى ھەپتىنىڭ مۇشۇ كۈنى كۆرۈشىلى، — دەپتۇ. دە، ھەمراھلىرىنى باشلاپ چىقىپ كېتىپتۇ.

يىگىتلەر قازىنىڭ ئۆيىدىن چىقىپ تازغا تاپا - تەنە قىلىپ:

— ئاغرىمىغان باشقا مىڭ تاياق بولدى، تاز، ئۆزىمىز تاپقان بالاغا نەگە بارىمىز دەۋاغا... — دېيىشىپتۇ. لېكىن،

تاز كۈلۈپ تۇرۇپ كۆڭلىگە پۈككەنلىرىنى سۆزلەپ ئۇلارنى قايىل قىلىپ :

— ئۇنداق قازانغا مۇنداق چۆمۈچ قىلىپ، قازىنىڭ ئۆزىنىڭ يېغىدا ئۆزىنىڭ گۆشىنى قورۇيمىز، — دەپتۇ. يىگىتلەر شەھەردىكى ئەڭ ئۇستا خەتتاتنىڭ ئالدىغا بېرىپتۇ. ئۇلار خەتتاتقا بەش تەڭگە خەجلەپ، ئۆزلىرى كېلىدۇ. شىۋالغان بويىچە: «ھۆرمەتلىك قازى، سىلى مېنىڭ قازىلىقىمنى سوراپ ئادەم ئەۋەتىپلا، كىشىلەرنىڭ ھاجىتىدىن چىقماق ياخشى پەزىلەت، شۇڭا تەلەپلىرىنى ئورۇنداشقا بەر-ھەق قوشۇلىمەن. لېكىن، مەن بىر شەرت قويدۇم، شۇ شەرتنى قاچان ئورۇنداپ بولسىلا، مەن قازىلىقنى شۇ كۈنى سىلىگە ئۆتكۈزۈمەن. مېنىڭ شەرتىمنى سىلى ئەۋەتكەن ئادەم ماڭا ۋاكالىتەن ئالدىلىرىدا قويدۇ، سىلىمۇ ئۇلار قويدىغان ھەرقانداق شەرتكە كۆنۈشلىرى كېرەك» دەپ نامە پۈتۈرۈپتۇ، ئاندىن ئۇلار يەنە ئۇستا بىر ئويمىچىنى تېپىپ، يېڭى شەھەر قازىسىنىڭ مۆھۈرىنى ئويدۇرۇپ، خەتكە مۆھۈرىنى بېسىپتۇ. شۇنىڭدىن كېيىن يىگىتلەر شەھەرنى بىر-قانچە كۈن تاماشا قىلىپ مۆھلەت توشقان كۈنى خەتنى كۆتۈرۈپ قازىنىڭ ئالدىغا بېرىپتۇ.

قازى سەھرالىق ئەلچىلەرنى كۆرۈپ ئۆزى تاپشۇرغان ئىشنىڭ قانداق بولغانلىقىنى سورايتۇ. يىگىتلەر تەييارلىۋالغان خەتنى قازىغا بېرىپ :

— ئۇ شەھەردىكى قازى ئاۋۋال سىلىنىڭ بۇ خەتنى كۆرۈشلىرىنى ئېيتتى، — دەپتۇ. قازى مۆھۈر بېسىلغان خەتنى كۆرۈپ چىقىپ :

— ئېيتىپ بېقىڭلارچۇ، ئۇ ئەخمەق قازى قانداق شەرت

قويدى؟ — دەپ سوراپتۇ.

— ئۇ قازى ئاۋۋال ۋەدە ئېلىڭلار، ئاندىن شەرتنى قويۇڭلار دېگەن، — دەپتۇ تاز.

— نېمە دەپ ۋەدە بېرىدىكەنمەن؟

— ئەگەر يېڭى شەھەر قازىسى قويغان شەرتنى ئورۇندىمىسا، يالامسىلا سىلى قويغان شەرتلىرىدىن ۋاز كېچىلا ھەم شەرتنى ئورۇندىيالمايلىقىلىرى ئۈچۈن بىزگىمۇ بىر قوتان قوي بىلەن بىر قوتان كالا تۆلىيلا.

قازى تازنىڭ گېپىنى ئاڭلاپ، «مەن ئورۇندىيالمايمەن دېگەن قانداق شەرت بولسۇن؟» دەپ ئويلاپتۇ. دە، ئۇلارنىڭ شەرتىگە ماقۇل بوپتۇ.

— قازى ئاكا، سىلى يۇرتنىڭ چوڭى، ئېلىم - بېرىم - نىڭ تىلخەت بىلەن بولىدىغانلىقىنى بىلىلا، ئۆز لەۋزىلىرىدە ئىككى ئىلىك تىلخەت قىلىپ بەرسىلە، كېيىن بىزنىڭ گىمىمىز ئاقماي قالمىسۇن، — دەپتۇ تاز يەنە.

قازى تىلخەت قىلىپ بېرىشكە ماقۇل كىلىپ: «مەن قويغان شەرتنى ئورۇندىيالماسام، تاز ۋە ئۇنىڭ ھەمراىرىغا بىر قوتان قوي، بىر قوتان كالا تۆلەم تۆلەپ بېرىمەن» دەپ تىلخەت يېزىپ، مۆھۈرىنى بېسىپتۇ. تاز قازىنىڭ تىلخەتتىن قولىغا ئالغاندىن كېيىن يېنىدىن بىر دانە غاز تۇخۇمنى چىقىرىپ، تۇخۇمدىن كىچىك تۆشۈك ئېچىپتۇ، ئاندىن تۇخۇمنىڭ ئېقىنى بىر قاچىغا ئېقىتىپتۇ. تۇخۇمنىڭ ئېقى تامامەن ئېقىپ بولغاندىن كېيىن، تۆشۈكنى سەل چوڭايتىپ تۇخۇمنىڭ سېرىقىنىمۇ شۇ قاچىغا تۆكۈپتۇ. تاز ئۇ قاچا بىلەن تۇخۇم شاكىلىنى قازىنىڭ ئالدىغا قويۇپ:

— قازى ئاكا، يېڭى شەھەر قازىسى سىلىنى تۇخۇمنىڭ

سېرىقى بىلەن ئېقىنى ئارىلاشتۇرۇۋەتمەي، مۇشۇ تۇخۇم شاكىلىنىڭ ئىچىگە قاچىلاپ، تۇخۇمنى ئەسلىگە كەلتۈرۈپ ماڭا ئەۋەتىپ بەرسۇن دېگەن، — دەپ شەرتنى ئوتتۇرىغا قويۇپتۇ.

قازى بۇ شەرتنى ئاڭلاپ قانداق بىر تەرەپ قىلىشقا ئەقلى يەتمەي، چىنىدىكى تۇخۇمنىڭ ئېقى بىلەن سېرىقىنى تۇخۇم شاكىلى ئىچىگە قويماقچى بوپتۇ. لېكىن، ئۇنىڭ قولى تىترەپ قاچا يەرگە چۈشۈپ گىلەم رەسۋا بوپتۇ. قازى بۇ ئەلەمگە چىدىماي:

— ھەي تاز، مۇشۇمۇ شەرت بولىدۇ؟ — دەپ ۋارقىدىراپ كېتىپتۇ. تاز كۈلمەي تۇرۇپ:

— بۇ شەرتلەر بەكلا ئاددىي، ئەگەر ئورۇندىيالىمىغان بولسىلا، ئورۇندىيالىمىدىم دېسە، مەن شەرتنى ئورۇنداشنىڭ يولىنى كۆرسىتىپ قويىمەن، — دەپتۇ. قازى شەرتنى ئورۇندىيالىمىغانلىقىنى ئېتىراپ قىپتۇ.

— قازى ئاكا، بۇ يېڭى شەھەر قازىسىنىڭ ئەگەر مەن ساڭا شەھەر قازىلىقىنى ئۆتكۈزۈپ بەرسەم بۇ خۇددى تۇخۇم چېقىلىپ ئېقى بىلەن سېرىقى تۆكۈلۈپ كەتسە، ئەسلىگە كەلتۈرگىلى بولمىغاندەك بىر ئىش دېگىنى ئىدى، قالغىنىنى سىلىنى ئۆز ئەقىللىرى بىلەن بىر تەرەپ قىلىشقا قويغان. سىلى بىر تۇخۇمنىڭ ئىشىنى ياخشى بىر تەرەپ قىلالامىغان يەردە ئىككى شەھەرنىڭ قازىسى بولۇشقا مۇناسىپ كەلمەيلا، — دەپتۇ تاز.

قازى گەپ قىلالماپتۇ. تاز توي كۈنىنى توختىتىپ بېرىشنى ئېيتىپتۇ. بۇنى ئاڭلىغان قازى كۆزلىرىنى چەكچەيتىپ:

— ھەي، بەتبەختلەر، ئۇنداق ئاسان ئىش يوق، مېنىڭ

شەرتىم تۈگىمىدى. سىلەر ئەمدى ماڭا شەھەرنىڭ شاھلىقىدا
نى ئېلىپ بېرىڭلار، ئاندىن بىر گەپ بولار، — دەپتۇ.
يىگىتلەر قازىغا شەھەر پادىشاھلىقىنى ئېلىپ بېرىشكە
ماقۇل بولۇپ، بىر كۈنلىك مۆھلەت بىلەن چىقىپ كې-
تىپتۇ. قازى شەھەر پادىشاھلىقى تەمەسسىدىن باشقىنى
ئويلىيالماپتۇ.

تاز ھەمراھلىرى بىلەن يەنە ھېلىقى خەتتاتقا ئون تەڭگە
خەجلەپ، شەھەر پادىشاھىنىڭ نامىدا: «شەھەر قازىسى
سۇلتان باي ھاجى، مەن سېنىڭ قويغان شەرتىڭگە قوشۇل-
مەن، بۇنىڭ ئۈچۈن سەنمۇ مەن قويغان شەرتكە كۈنۈشۈڭ
كېرەك، مېنىڭ شەرتىم سەن ئەۋەتكەن ئادەم بىلەن بىللە
بارىدۇ، ئەگەر شەرتكە كۈنمىسەڭ قازىلىقىڭنى ئېلىپ
تاشلايمەن!» دېگەن مەزمۇندا يارلىق يازدۇرۇپتۇ، ئاندىن
ئۇلار بېرىپ ئويىمىچىنى تېپىپ، پادىشاھنىڭ مۆھۈرىنى ئوي-
دۇرۇپ يارلىققا بېسىپتۇ. يىگىتلەر ئەتىسى قازىنىڭ ئۆيىگە
بېرىپتۇ. قازى ئۇلاردىن:

— قانداق؟ شەرتنى ئورۇنداپ كەلدىڭلارمۇ؟ — دەپ
سوراپتۇ.

تاز ئارتۇق گەپ قىلماي يېنىدىن يارلىقنى چىقىرىپ
قازىغا سۈنۈپتۇ. قازى يارلىقنى ئوقۇپ چىقىپ:
— قېنى، نېمە شەرت ئىكەن؟ ئورۇنداشقا مەن
تەييار، — دەپتۇ.

قازىنىڭ شەرتنى ئورۇنداشقا ئاسانلا ماقۇل كەلگەنلىكىدە-
نى كۆرگەن تاز:

— پادىشاھ ئاۋۋال ۋەدە ئېلىڭلار، ئاندىن شەرتنى ئوت-
تۇرىغا قويۇڭلار دېگەن، — دەپتۇ.

— نېمە دەپ ۋەدە بېرىدىكەنمەن؟ — دەپتۇ قازى ۋەدە بېرىشكە ماقۇل بولۇپ.

— ئەگەر پادىشاھ قويغان شەرتنى ئورۇندىيالمىسىلا، سىلى قويغان شەرتتىن ۋاز كېچىدىلا ھەم بۇنىڭ ئۈچۈن بىزگە پۇشايمان ھەققى بېرىدىلا، ئەگەر بۇنىڭغا كۆنمىسىلە، بېرىپ پادىشاھقا: «قازى شەرتنى ئورۇنداشتىن باش تارتتى» دەپ قويساقلا ئىش پۈتىدۇ. سىلى ھەممىدىن قورۇق قالىدە. لا، — دەپتۇ تاز.

قازى ئۆزىنىڭ ئاقىۋىتىنى ئويلىماي بۇ شەرتنى قويۇپ قويغانلىقىغا پۇشايمان قىلىپ تېرىككەن ھالدا:

— بولدى، ۋەدە بېرەي، — دەپتۇ ھەم: «مەنكى شەھەر قازىسى، ئەگەر قويغان شەرتنى ئورۇندىيالمىسام تازغا بىر قوتان ئۆچكە، بىر قوتان تۆگە تۆلەيمەن» دەپ تىلخەت يېزىپ مۆھۈرىنى بېسىپ بېرىپتۇ. تاز قازىنىڭ تىلخېتىنى ئالغان. دىن كېيىن، ئالدىن تەييارلاپ قويغان توقسان غۇلاچ ئەتەلەسنى چىقىرىپ:

— پادىشاھ سىلىنى مۇشۇ توقسان غۇلاچ ئەتلەسنى سەللە قىلىپ ئوراپ مېنىڭ ئالدىغا كەلسە پادىشاھلىقىمنى ئۆتۈنۈپ بېرىمەن، دېدى، — دەپتۇ.

قازىغا بۇ شەرت ئاددىي تۇيۇلۇپ:

— قېنى، ئەكېلىڭلار، — دەپ ئالدىراپ ئەتلەسنى بېشىغا ئوراشقا باشلاپتۇ. قازى توقسان غۇلاچ ئەتلەسنى مىڭ تەسلىكتە ئوراپ بولۇپ:

— قېنى، مېڭىڭلار، پادىشاھنىڭ ئالدىغا بارايلى، — دەپ ھەممىنىڭ ئالدىغا چۈشۈپ مېڭىپتۇ.

قازى ئۆيىنىڭ بوسۇغىسىدىن چىقمايلا بېشىغا ئورىغان

سەللە يېشىلىپ كۆزىنى ئېتىۋېلىپتۇ. قازى بوسۇغىغا پۇتلىشىپ يىقىلىپ چۈشۈپتۇ. قازىنىڭ بېشىدىكى سەللە يەرگە دومىلاپ چۈشۈپ چۇۋۇلۇپ كېتىپتۇ. قازى ئورنىدىن تۇرۇپ يەنە سەللىنى ئوراشقا باشلاپتۇ. قازى سەللىنى ناھايتى تەستە ئوراپ ھويلىسىدىن چىققۇچە يەتتە - سەككىز قېتىم دۈم چۈشۈپ، باش - كۆزىنىڭ بىرقانچە يېرىنى جاراھەت قىلىۋاپتۇ. قازى بۇنىڭغا پەرۋا قىلماي سەللىنى داۋاملىق ئوراپ كوچىغا چىقىپتۇ. قازى كوچىنىڭ ئاۋات، ئادەم كۆپ يېرىگە بارغاندا بېشىدىكى سەللە چۈشۈپ كېتىپ يەنە يىقىلىپتۇ. كىشىلەر قازىنىڭ سەللىسىنى سۆرەپ يەردە دومىلاپ يۈرگەنلىكىنى كۆرۈپ: «قازىغا جىن چاپلىشىپتۇ!» دەپ كۈلۈشۈپتۇ. قازى بۇ ئەلەمگە چىدىماي: — ھەي تاز، بۇ زادى نېمە قىلىق؟ — دەپ ۋارقىراپتۇ.

تازمۇ كىشىلەرگە قوشۇلۇپ كۈلگىنىچە: — قانداق، قازى ئاكا؟ پادىشاھنىڭ ئالدىغا بارمايمىز. مۇ؟ — دەپ سوراپتۇ. — بولدى بەس، بۇ قانداق گەپ؟ — دەپتۇ قازى. تاز كۈلكىسىنى ئاران بېسىپ: — پادىشاھنىڭ توقسان غولاج ئەتلەسىنى سەللە قىلىپ ئوراپ مېنىڭ ئالدىمغا كەلسۇن دېگىنى — ئەلنىڭ غېمى شۇ سەللىنى كۆتۈرگەندىنمۇ ئېغىر ئىش دېگىنى. سىلى بىر سەللىنى ئوڭشاپ ئوراپ كۆتۈرەلمىگەن ئادەم پادىشاھلىق. نى باشلىرىغا ئېلىۋالسىلا ئەلنىڭ غېمىنى قانداق كۆتۈرەلەيلا؟ — دەپتۇ.

قازى ئۇنىڭ گەپلىرىنى ئاڭلاپ ئۆزى سەزمىگەن ھالدا

«بەرھەق» دەپ ساپتۇ. شۇنىڭ بىلەن يىگىتلەر قازىنىڭ ئىككىنچى شەرتىنىمۇ ئورۇنداپ بوپتۇ. ئۇلار قازى بىلەن بىرگە قازىنىڭ ئۆيىگە بېرىپ يەنە توپنىڭ گېپىنى قىپتۇ. بۇ چاغدا قازى: «ئەمدى بۇلارغا ئادەم ئەمەس، گەپ ئۇقماي- دىغان ئاڭسىز ھايۋانلار بىلەن ئادا قىلىدىغان شەرتنى قويۇپ رەسۋا قىلسام بولىدىغان ئوخشايدۇ» دەپ ئويلاپ:

— «مەرتەم - مەرتەم ئۈچ مەرتەم» دەپتىكەن، مەن سىلەرگە ئاخىرقى شەرتنى قوياي، ئەگەر شۇ شەرتنى ئورۇندىيالىساڭلار گەپ سىلەرنىڭ دېگىنىڭلاردەك بولسۇن، ئو- رۇندىيالىمىساڭلار مېنىڭ دېگىنىم دېگەن، — دەپتۇ. تاز ۋە ئۇنىڭ ھەمراھلىرى قازىنىڭ تەلىپىگە قوشۇلۇپ- تۇ. قازى:

— ئاخىرقى شەرتىم، مېنىڭ ئاتامدىن قالغان بىر قې- رى ھاڭگا ئېشىكىم بار، بايا ھاڭرىغان ئاشۇ ئېشەك. سىلەر ئېشەككە زىيان - زەخمەت يەتكۈزمەي، ئېشەكنى بىر جۈمە ھاڭرىمايدىغان قىلىپ بېرىسىلەر، ئەگەر ئېشەككە زەخمەت يېتىپ قالسا ھەممە ئىشنى بىكار قىلىپ كۆرگۈلۈكۈڭلارنى كۆرسىتىمەن، — دەپتۇ.

بۇ شەرتنى ئاڭلاپ تاز ماقۇل بولۇپ، دوستلىرى بىلەن چىقىپ كېتىپتۇ. ئۇ دوستلىرى بىلەن مەسلىھەتلىشىپ قا- زىنىڭ ئالدىغا كىرىپ:

— قازى ئاكا، ئېشەكنى ھاڭرىمايدىغان قىلىش ئۈچۈن ئۇنىڭ يېنىغا بېرىشقا توغرا كېلىدۇ، شۇڭا سىلى بىزنىڭ ئېغىلغا بىمالال كىرىپ - چىقىشىمىزغا رۇخسەت قىلىسلا. بىز ئېشەكنى ھاڭراتماسلىق ئۈچۈن بىر ھەپتە مۇشۇ يەردە تۇرۇپ قالدىغان ئوخشايمىز. بىزنىڭ بىكار يۈرگىمىز كەل-

مىدى، ئاز - تولا ئوقەت قىلايلى، دەپ سىلىدىن ياغ ئېلىپ سېتىشنى مەسلىھەتلەشتۈق، ئەگەر سۇ يېغى بار بولسا ئىككى قاپاق بېرىپ تۇرسىلا، — دەپتۇ.

قازى ماقۇل بوپتۇ. تاز قازىدىن ئىككى قاپاق سۇ يېغى ئاپتۇ - دە، سەل قىزدۇرۇپ ئېغىلغا ئەكىرىپتۇ، ئاندىن ئېشەكنىڭ قۇيرۇقىنى قايرىپ، قۇيرۇقىنىڭ ئاستىنى قو- يۇق مايلاپتۇ. ئۇ ھەربىر ئاش پىششىق ۋاقتىدا بىر نۆۋەت ئاشۇنداق قىپتۇ. شۇنىڭ بىلەن قېرى ئېشەك ھاڭرىمەن دەپ كۈچىگەندە، كەينى يۇمشاپ يەل تۇتالماس بولۇپ قال- خاچقا، يەل كەينىدىن چىقىپ كېتىپ ھاڭرىماپتۇ. تاز بۇ ئىشنى بىر ھەپتە داۋام قىپتۇ. قېرى ئېشەك يەنە بىر جۈمەگىچە ھاڭرىماقچى بولۇپ خېلى كۈچەپ باققان بولسى- مۇ، بىرەر قېتىممۇ ھاڭرىماپتۇ. ئېشەك ھاڭرىماقچا بۇ ئىش قازىنىڭ خىيالىغا كىرىپ چىقماپتۇ. دېگەن ۋاقىت توشقاندا تاز دوستلىرى بىلەن قازىنىڭ ئالدىغا كىرىپتۇ. قازى ئۇلارنى كۆرۈپ چۆچۈپ:

— نېمە ئىش بىلەن كىردىڭلار؟ — دەپ سوراپتۇ.

— سىلى دېگەن شەرتنى ئورۇنداپ بولۇپ، توي كۈنىنى توختىتىش ئۈچۈن كىردۇق، — دەپتۇ تاز.

قازى ئۇلارنىڭ گېپىگە ئىشەنمەي ئېغىلغا كىرىپتۇ. قازىنى كۆرسىلا سەت ھاڭرايدىغان ئېشەك ھاڭرىماي قۇيرۇ- قىنى شىپپاڭلاتقىنىچە تۇرۇپتۇ. قازى بۇ ئىشقا ئىشەنگۈسى كەلمەي ياقىسىنى تۇتقىنىچە:

— سىلەر ئادەممۇ ياكى جىن - شاياتۇنمۇ؟ سۇبھاناللا،

سۇبھاناللا ... — دېگىنىچە ئېغىلدىن چىقىپ بېشىنى ساڭگى- لاتقىنىچە ئولتۇرۇپ قاپتۇ. قازى خېلىدىن كېيىن ئېسىگە

كېلىپ:

— سىلەر ئادەممۇ ياكى جىن - شاياتۇنمۇ؟ ئېشەكنى زادى قانداق قىلىپ ھاڭرالماس قىلىۋەتتىڭلار؟ — دەپ سورايتۇ.

تاز قازىنىڭ يېنىغا كېلىپ كۈلۈپ تۇرۇپ:

— ئاۋۋال «شەرتنى ئورۇنداپ بولدى» دەپ تىلخەت بەرسىلە، ئاندىن ئېيتىپ بېرىمىز، — دەپتۇ.

قازى ئۇلارنىڭ دېگىنىنى ئورۇندايتۇ. تاز ئەھۋالنى چۈشەندۈرۈپ قازىنى قايىل قىلىپتۇ. قازى بۇنىڭغا تېخىمۇ ھەيران بولۇپ ھاڭۋىقىپلا قاپتۇ، ئېسىنى يىغقاندىن كېيىن ئۇھ تارتىپ:

— بولىدۇ، سىلەر ئادەم ھەم ھايۋان ئارقىلىق بولىدۇ. خان شەرتلەرنى ئورۇنداپ بولدۇڭلار، «مەرتەم - مەرتەم ئۈچ مەرتەم، تۆتىنچىسى بەتتەم» دەپتىكەن، مەن بەتتەم بولساممۇ مەيلى، مەن ئۆزۈم ئارىلاشقان شەرتتىن بىرنى ئورۇنداڭلار، مەن ئۆز كۆزۈم بىلەن كۆرەي، بۇنىڭغا نېمە دەيسىلەر؟ — دەپتۇ.

تاز ھەمراھلىرىغا قاراپ قويۇپ:

— چىدىغانغا چىقارغان، قازى ئاكا، سىلى چىدىمىسىلا بىز چىدايمىز. قېنى، يەنە نېمە شەرتلىرى بار؟ — دەپ سورايتۇ. قازى سەل ئويلىنىپ:

— بۇ نۆۋەت باشقا شەرتمۇ قويماي، سىلەر ئەقىلسىز ئېشەكنىڭ زۇۋاننى يوقىتىپسىلەر، شۇنداق كارامىتىڭلار بولسا، كېلەر جۈمە كۈنى جۈمە نامىزى ئاخىرلاشقاندىن كېيىن مەن جامائەتكە ۋەز ئېيتىمەن. شۇ چاغدا ماڭا بىرەر ئېغىز گەپ قىلماي مېنى گەپتىن توختىتالساڭلار، ئاندىن

كېيىن دېگىنىڭلاردەك بولسۇن، بولمىسا، يەنىلا مېنىڭ دېگىنىم دېگەن، — دەپتۇ.

يىگىتلەر ماقۇل بولۇپ چىقىپ كېتىپتۇ. جۈمە كۈنى يېتىپ كەپتۇ. تاز ئالتە دوستىنى باشلاپ مەسچىتكە جۈمەگە بېرىپتۇ. ناماز ئاخىرلىشىپ دۇئادىن كېيىن، قازى مېھرابقا چىقىپ ۋەز ئېيتىشقا باشلاپتۇ. بۇ چاغدا تاز ئۇنىڭ دوستلىرى بىلەن جامائەتنىڭ ئالدىغىراق ئۆتۈپ قازىنىڭ سۆزىنى ئاڭلاشقا باشلاپتۇ. قازى ئۇلارنى كۆرۈپ: «بۇلار ئەمدى نېمە كارامەت كۆرسىتەر؟...» دەپ تەشۋىشكە چۈشۈپتۇ. قازىنىڭ ئاۋازى بوغۇلۇپ چىقىشقا باشلاپتۇ. بۇنىڭ بىلەن يىگىتلەر بىر - بىرىنى نوقۇپ كۈلۈشۈپتۇ. قازى تېخىمۇ تەمتىرەپتۇ، قازىنىڭ كۆزى ئۇلارنىڭ كۆزى بىلەن ئۇچىرىشىپ قېلىپ، «ئوغرىنىڭ يۈرىكى پوك - پوك» دېگەندەك، تېخىمۇ سۈر بېسىپ كېتىپتۇ. قازى كۆزىنى ئۇلاردىن قاچۇرماقچى بولغانىكەن، تاز قازىغا كۆرسىتىپ تۇرۇپ سول قولىنىڭ باشمالتىقى بىلەن بىگىز بارمىقىنى بىرلەشتۈرۈپ ھالقا ھاسىل قىلىپ، ئوڭ قولىنىڭ بىگىز بارمىقى بىلەن ھالقىنىڭ ئەتراپىنى ئايلاندۇرۇپتۇ. قازى بۇنى كۆرۈپ دەر-ھال كۆز ئالدىغا ئېشەكنىڭ ھاڭرىيالىماس بولۇپ قالغىنى كەپتۇ - دە، «مېنىڭمۇ ئارقامغا ياغ سۈرۈۋەتسە قانداق قىلارمەن؟» دېگەن ئەندىشىگە چۈشۈپ تەمتىرەپ، ئۆزىنىڭ قويغان شەرتلىرىنىمۇ ئۇنتۇپتۇ، قىلىۋاتقان سۆزىنىڭ ئاخىرىنى چىقارماي ئالمان - تالمان مېھرابتىن چۈشۈپ كېتىپتۇ. جامائەت نېمە ئىش بولغانلىقىنى بىلمەپتۇ. جامائەت ئىچىدىن بىرى:

— قازى ئاخۇنۇم، بىتاب بولۇپ قالدىلىمۇ؟ ياغدەك ۋەز

قىلىۋېتىپ توختاپ قالدىلغۇ؟ — دەپتۇ.

قازى گەپ - سۆز قىلماي ھودۇققان ھالدا تازىنى ئىشا-
رەت قىلىپتۇ. ھېلىقى ئادەم:

— ئۇنىڭغا نېمە بولدى؟ — دەپ سوراپتۇ. قازى كۆز-
لىرىنى چەكچەيتكىنىچە:

— ئۇ ... ئۇ ئارقامغا ياغ سۈرىمەن دەيدۇ، — دەپتۇ.
قازىنىڭ گىپىنى ئاڭلاپ باشقىلار كۈلۈشۈپ كېتىپتۇ. قازى
تېخىمۇ ھودۇقۇپ:

— ئۇ ئېشەكنىڭ قۇيرۇقىنىڭ ئاستىغا ياغ سۈرۈپ
ھاڭرىماس قىلىۋەتكەن، — دەپتۇ. بۇنىڭ بىلەن كۈلكە
تېخىمۇ ئەۋجىگە كۆتۈرۈلۈپتۇ. كۈلكە توختىغاندىن كېيىن
ھېلىقى ئادەم يەنە:

— قازى ئاخۇنۇم، بۇ نېمە گەپ؟ — دەپ سوراپتۇ.
قورقۇپ كەتكەن قازى شۇ ئورۇننىڭ ئۆزىدە بولغان
ئىشلارنىڭ ھەممىسىنى جامائەتكە تەپسىلىي سۆزلەپ بېرىپ-
تۇ. جامائەت قازىنىڭ مات بولغانلىقىغا خۇش بولۇپ، تازغا
مەدەت بېرىپتۇ. قازى ئەلەمگە چىدىماي مەسچىتتىن چىقىپ
كېتىپتۇ. تاز دوستلىرى بىلەن قازىنىڭ ئۆيىگە مېڭىپتۇ،
جامائەتمۇ ئۇلارغا قوشۇلۇپتۇ. قازى ئۇلارنى كۆرۈپ غەزىپى
تېشىپ:

— يوقىلىش، جىن ئۇرغان ساراڭلار! ئىككىنچى كۆ-
زۈمگە كۆرۈنگۈچى بولۇشما، بوسۇغامدىن ئاتلاشما، —
دەپتۇ.

— خوش، قازى ئاكا، ئاچچىقلىرىغا ھاي بەرسىلە،
قىلغان - ئەتكەن ئىشلىرىمىزنىڭ ھەممىسىنى جامائەت بى-
لىپ بولدى. ئەمدى لەۋزىلىرىدە تۈرمىسىلا سىلىگە سەت،

قىزلىرىغا ئۇيات، ئەل سىلىدىن بىزار بولىدۇ، «ئەل بىزار-
دىن خۇدا بىزار» دېگەن سۆز بار، خۇدا بىزار بولسا قارغىش
ئۇرىدۇ، — دەپتۇ تاز.

قازى ھەممە قىلىش - ئەتمىشلىرىنى جامائەت ئالدىدا
ئاشكارىلاپ قويغىنىغا پۇشايىمان قىلىپ :

— سەن تاز مېنىڭ ئەسلى - ۋەسلىمنى قۇرۇتىدىغان
بولدۇڭ، توي ئالدىمىزدىكى جۈمە كۈنى، شۇ ۋاقىتقىچە
ھەممە تويۇلۇقنى تەل قىلالىمىساڭ ساڭا بېرىدىغان تەخەيمۇ
يوق! — دەپ ۋارقىراپتۇ. تاز بەخىرامان ھالدا:

— خوش، قازى ئاكا، گەپ سىلىنىڭ دېگەنلىرىدەك
بولسۇن، سىلىدىكى ماللارمۇ بىزگە يانسۇن، — دەپتۇ.
قازى:

— نېمە مال؟ مەن سىلەرگە قاچان قەرزدار
بولغان؟ — دەپ چالۋا قاپتۇ.

تاز يېنىدىن تىلخەتلەرنى چىقىرىپ:

— بۇ تىلخەتلەرنى سىلى بەرگەن ئەمەسمۇ؟ — دەپتۇ.
قازى گەپ تاپالماي:

— مەن سىلەرنىڭ ئۈستۈڭلاردىن قازىغا ئەرز قىلد-
مەن، — دەپتۇ. تاز كۈلۈپ كېتىپ:

— قازى ئاكا، سىلىدىن باشقا ھەقىقىي ھەق، ناھەقىنى
ناھەق قىلىدىغان قازى بار بولسا بارساقمۇ بارايلى، —
دەپتۇ.

ئۇلار تالاش - تارتىش قىلىپ ئاخىرى پادىشاھنىڭ
ئالدىغا بارماقچى بوپتۇ. ئۇلار توپلىشىپ پادىشاھنىڭ ھۇزۇ-
رىغا قاراپ مېڭىپتۇ. ئۇلار پادىشاھنىڭ ھۇزۇرىغا يېتىپ
بارغان ھامان قازى ئالدىغا چىقىپ:

— پادىشاھىئالەم، بۇلار مېنى بوزەك قىلىپ، تۆت

قوتان مالغا ئۈستەگدەپ قىزىمنى بېرىشكە قىستاۋاتىدۇ، —
دەپ ئەر ز قىلىپتۇ.

پادشاھ قازىنىڭ ئەر زىنى ئاڭلاپ :

— قېنى، يىگىتلەر، قازىنىڭ ئەر زىگە نېمە دەي-
سىلەر؟ — دەپ سورايتۇ.

تاز قازى بىلەن بولغان ئىشلارنىڭ ھەممىسىنى سۆز-
لەپ :

— بىز قازىنى بوزەك قىلىمدۇق، ئۆزى بەرگەن تىل-
خەتتىكى ماللارنىلا تەلەپ قىلىۋاتىمىز، — دەپ تىلخەتلەرنى
پادشاھقا كۆرسىتىپتۇ.

پادشاھ تىلخەتلەرنى كۆرۈپ :

— يىگىت، بۇ تىلخەتنىڭ ھەق ئىكەنلىكىگە سېنىڭ
شاھىتىڭ بارمۇ؟ — دەپ سورايتۇ. تاز دوستلىرىنى كۆرسە-
تىپ :

— مانا بۇ ئالتە يىگىت شاھىت، — دەپتۇ.

پادشاھ ئاندىن قازىغا قاراپ :

— قازى، بۇلارنىڭ سېنى بوزەك قىلغانلىقىغا شاھىت
بارمۇ؟ — دەپ سورايتۇ.

قازى ئۆزىگە شاھىت بولىدىغان ئادەم تاپالماپتۇ. پاد-
شاھ ئەھۋالنى تولۇق چۈشىنىپ :

— قازى، شەرىئەت ھۆكۈمىدە كىشىنىڭ ھەققى كىشىدە
قالماس دېيىلگەنكەن، بەرمەك ھەق، — دەپ ھۆكۈم قىپ-

تۇ. قازى پادشاھنىڭ ھۆكۈمىنى ئاڭلاپ زار - زار يىغلاپ :
— مېنىڭ ئۇنچىلىك كۆپ مېلىم يوق، قانداق قىلد-

مەن؟ — دەپ تۇرۇۋاپتۇ. پادشاھ :

— بىر قوتان قوي قانچە تۇياق؟ — دەپ ئۆز ئادەملىرى-
گە قارايتۇ. ئۇلار :

— مىڭ تۇياق، — دەپتۇ. پادىشاھ :

— سىلەرگە ھەربىر تۇياق مال ئۈچۈن قانچىلىك ئال-
تۇن تۆلىسە رازى بولىسىلەر؟ — دەپ سوراپتۇ. تاز :

— ھەممە ئىشتا ئىنساپ بولۇش كېرەك، بىز مالنى
چوڭ - كىچىك دەپ ھېسابلىماي ھەربىر تۇياق مال ئۈچۈن
بىر سەر ئالتۇن بەرسە رازى بولىمىز، — دەپتۇ. پادىشاھ
شۇنداق ھۆكۈم قىپتۇ. بۇ ھۆكۈمگە چىدىمىغان قازى :

— مەن تازنىڭ پوقنى يېدىم، مەن تازنىڭ پوقنى
يېدىم ... — دەپ ساراڭلاردەك تۈۋلىغىنىچە يۇرتنى تاشلاپ
چۆل - جەزىرىگە كېتىپ قاپتۇ. پادىشاھ قازنىڭ مال -
مۈلكىنى تاز ۋە ئۇنىڭ دوستلىرىغا بۇيرۇپ بېرىپتۇ. ئۇلار
مال - مۈلۈكنى تەڭ بۆلۈشۈپ، تازنى قازنىڭ قىزىغا
ئۆيلەپ يەتتە كېچە - كۈندۈز توي قىلىپ بېرىپتۇ.

توي تۈگىگەندىن كېيىن تازنىڭ ئەقىل - پاراسىتىگە
قايىل بولغان پادىشاھ ئۇنى شەھەرگە قازى قىلىپتۇ. ئۇ
قازى بولغاندىن كېيىن ھەق - ناھەقنى توغرا ئايرىپ،
ئاۋامنىڭ داد - ھالىغا يېتىپ ئۆتۈپتۇ.

شۇنىڭ بىلەن تازنىڭ قىلغان - ئەتكەنلىرى ئەل ئىچىدە
داستان بولۇپ تارقىلىپتۇ. ئېيتىشلارغا قارىغاندا: « ھەر
كالىدا بىر خىيال، تاز كالىدا مىڭ خىيال » دېگەن ماقال
ئاشۇ تازنىڭ كەچمىشىدىن قىلىپ بىزگىچە يېتىپ كەلگەندە-
كەن.

ئېيتىپ بەرگۈچى:
تۇرپان ۋىلايەتلىك تېخنىك مەكتىپىدىن
ئادىلجان ئەبەيدۇللا

مۇقاۋىنى لايىھىلىگۈچى : زۈلپىقار يۈسۈپ



ISBN 978-7-5371-5843-5



9 787537 158435 >

باھاسى: 6.00 يۈەن